



3406

அரசியல் மடலி

CPL



3406



3406



3406  
அரசியல் மடல்

(தொகுதி - ஒன்று)

திருவள்ளூர் தொழில்நுட்பக் கல்விக்கழகம் (பி.ஐ.ஐ.)  
திருவள்ளூர் தொழில்நுட்பக் கல்விக்கழகம் (பி.ஐ.ஐ.)  
திருவள்ளூர் தொழில்நுட்பக் கல்விக்கழகம் (பி.ஐ.ஐ.)

B

**கோவை-மகேசன்**

புழை தமிழனத்தின் தீவிரவாதியும்  
தகவல்களை 20ம் நூற்றாண்டுடன்

தமிழ்  
நாடு  
உள்ள



திருவள்ளூர் தொழில்நுட்பக் கல்விக்கழகம் (பி.ஐ.ஐ.)  
3406  
திருவள்ளூர் தொழில்நுட்பக் கல்விக்கழகம் (பி.ஐ.ஐ.)

விடுதலைப் பாசறை வெளியீடு

முதற் பதிப்பு: 1977

பதிப்புரிமை: ஆசிரியருக்கே

அச்சுப் பதிவு: நியூ லீலா அச்சகம்  
62, பண்டாரநாயக்க வீதி,  
கொழும்பு-12.

Ace 3406  
class 320

கிடைக்குமிடம்:

கோவை மகேசன்  
194 ஏ, பண்டாரநாயக்க வீதி,  
கொழும்பு-12.  
(இலங்கை)

## இதயம் பேசுகிறது!

ஈழத் தமிழினத்தின் அரசியல் பிரச்சினைகளையும் தமிழ் ஈழ விடுதலைப்போராட்டங்களையும் எடுத்து விளக்குகின்ற 'அரசியல் மடல்' என்னும் பகுதியை சுதந்திரன் ஏட்டில் 1969ம் ஆண்டு முதல் எழுதி வருகிறேன். பேரறிஞர் அண்ணா, மூதறிஞர் செல்வா, அமரர் வன்னியசிங்கம், போன்ற தமிழ் சமுதாயத்தின் மாபெரும் தலைவர்கள் காட்டிய வழியில், என்னுடைய அரசியல் பாதையை வகுத்துக் கொண்டு அந்தப்பாதையிலே நடைபோட்டுவரும் நான், அப்போதைக்கப்போது தோன்றும் என்னுடைய சிந்தனைகளை "அரசியல் மடல்" மூலம் தமிழ் மக்கள் திருமுன் கடந்த எட்டு ஆண்டுகளாகப் படைத்து வருகிறேன்;

என்னுடைய எழுத்துக்கள் தமிழ் சமுதாயத்தை தட்டியெழுப்பி, அடிமை இருளைப்போக்கி, விடுதலையுணர்ச்சியை யூட்டி, சுதந்திரப் பாதையில் தமிழ் பேசும் மக்களை அழைத்துச் செல்லும் சக்திபெற்றவையாக இருக்குமானால், அதுவே நான் அடைந்த பிறவிப்பயன் என்று கருதுகிறேன்.

'அரசியல் மடல்' சுட்டுரைகளை நூல் வடிவில் தொகுத்து வெளியிடுமாறு தமிழ் அன்பர்கள் ஏராளமானோர் நீண்ட நாட்களாகவே என்னை வற்புறுத்திவந்த போதிலும்-அதை நிறைவேற்றக் கூடிய பண்பலம் என்னிடம் இல்லாத காரணத்தினால் அந்த விஷயப்பரீட்சையில் இறங்குவதற்கு தயங்கி நின்றேன். இருந்த போதிலும் ஏராளமான நண்பர்களின் தொடர்ச்சியான தூண்டுதலால்-தமிழ் சமுதாயம் என்னைக் கைவிட்டு விடாது என்ற நம்பிக்கையுடன், கடன்பட்டு இந்த முதலாவது தொகுதியை நூல் வடிவில் உங்கள் திருமுன் படைக்கிறேன். தமிழ்மக்கள் தருகின்ற பேராதரவைப் பொறுத்து, எனது அடுத்தடுத்த நூல்கள் விடுதலைப்பாசறை வெளியீடாக தொடர்ந்து வெளிவரவிருக்கின்றன என்ற மகிழ்ச்சியான செய்தியையும் தெரிவித்துக் கொள்ளுகிறேன்.

அரசியல் மடல்கள், அப்போதைக்கப்போது நடைபெற்ற அரசியல் நிகழ்வுகளை முன்வைத்தேயெழுதப்பட்டவை. எனவே அவற்றைப் படிக்கும்போது, அந்தக்காலத்தை கருத்திற்கொள்ளவேண்டும் என்ற உண்மையை வாசகர்கள் மனதில் பதித்துக்கொள்வார்களாக. தமிழ் ஈழத்தின் விடுதலைப் போராட்டக்களத்தில் அப்போதைக்கப்போது ஏற்பட்ட திருப்பங்கள், நிகழ்வுகள் ஆகியவற்றின் தொடர்பானவரலாற்றுக்குறிப்புக்கள்தான் அரசியல் மடல்கள்

அரசியல் மடல்களைத் தொகுத்து வெளியிட அனுமதியளித்த சுதந்திரன் நிர்வாக இயக்குனர் சட்டத்தரணி திரு. சா. செ. சந்திரகாசன் அவர்களுக்கும், நூலை அழகுபெற அச்சிட்டுதவிய நியூ லீலா அச்சக உரிமையாளர் திரு. ச. த. சின்னத்துரை அவர்களுக்கும், அட்டைப்படம் வரைந்துதவிய எனது அருமை நண்பர் ஓவியர் வி. கே. அவர்களுக்கும் எனது நன்றியறிதலைத் தெரிவித்துக்கொள்கிறேன்.

நூல் வெளியீட்டுத் துறையில் எனது சொந்தமான கன்னி முயற்சி இது. தமிழ் ஈழத் தாயின் திருவடிகளில் இந்த நூலை அர்ப்பணம் செய்கிறேன். தமிழ்ச் சமுதாயம் எனக்குக் கைகொடுக்கும் என்று மிகுந்த நம்பிக்கையுடன்

! அன்பன்

சீராமகேசன்



# தமிழ் எனும் வித்து

அன்பு நண்பா,

புன்னகை இதழ்களில் அரும்பிட - பூவிழியாள் தன் நெஞ்சம் இனித்திட ஊட்டிடும் 'பொங்கல்' உண்டு - அது போதாததற்கு அவள் தந்திடும் மற்றோர் கனியையும் சுவை பார்த்து - கன்னல்தேனோ கனிச்சாரோ கற்கண்டோ இஃது என எண்ணி மயங்கிடும் வேளையிலே - மழலைச் செல்வங்கள் கொஞ்சதமிழில் சிந்து பாடிட ; அது கேட்டு பொங்கல் சுவை கசந்திட ; மாடு கன்று, மக்கள் சுற்றம்சூழ 'இன்ப நாளிது இதயம் பாடுது' என உனை மறந்து நீ களித்திடும் பொங்கல் திருநாளுக்கு இன்னும் இரு தினங்களேயுள்ளன. ஆமாம் நண்பா, பொங்கல் வருகிறது என்னும் போதே புதியதோர் உற்சாகம், புதுமையான எண்ணங்கள் - புத்துணர்வு - நமக்கு - தமிழர்க்கு ஏற்படுவதில் வியப்பில்லையன்றோ ?

தமிழர் வாழ்வினில் விழாக்களுக்கும் பண்டிகைகளுக்கும் குறைவில்லையெனினும் பொங்கல் விழா தந்திடும் பூரிப்பும் மன நிறைவும் ஏனைய விழாக்களின்போது பெற முடியாதவையன்றோ? பொங்கல் விழா சாதி சமயங்கடந்த தமிழர் தம் தேசியப் பெரு விழாவாக - உழவர் தம் பெரு நாளாக உயர்ந்தோங்கி நிற்கிறது !

தமிழ் கூறும் நல்லுலகெங்கும் ஆண்டுதோறும் தணியாத ஆர்வத்துடன் கொண்டாடப்பெறும் ஒரு பெரும் திருநாள் பொங்கல் விழா. இல்லந்தோறும் இளைஞரும் முதியோரும் இருபாலாரும் 'பொங்கலோ பொங்கல்' என்று மகிழ்ச்சியுடன் குரலெழுப்பி நாமும் நம்மைச் சூழ

இருப்பவை யாவையுமே புதியதோர் பொலிவு பெற்றிருப்பதாகண்டு 'நலிவெலாம் ஒழிந்தது; நல்லன யாவையும் இனிக் கிடைத்திடும்' என்று நம்பி, அந்த மகிழ்ச்சிப் பெருக்குடன் மனைதோறும் மனைதோறும் இருத்தல்கண்டு, நாடே விழாக்கோலம் பூண்டுளது என்று பெருமிதமடைவதற்கே அமைந்த விழா நாள்! பால் பொங்கிற்று என்று அன்பு பொங்கிடக் கேட்டு அகமகிழ்ச்சையும் தன்னாள்!

பணி தொலைந்தது; எழுகின்ற இளம்பரிதி அப்பகையினை விரட்டினாள். நடுக்குறும் குளிர் இனி இல்லை. நல்லதோர் உதயம் வந்தது. கப்பியிருந்த காரிருளும் விலகியது; கார் மூடிக்கிடந்த நில மடந்தைக்கு கதிர்ச்செல்வன் பொன்னொளி வீசிப் புதிய ஒளியூட்டினான்.

உழவனின் சலியாத உழைப்பில் காடு வயலானது; கரம்பு கழனியானது; சேறும் செந் நெல்லாயிற்று; வயலில் வளமை பொங்கிற்று; வாழ்வில் செம்மை தங்கிற்று! அத்தகைய உழவனுக்கும், உழவுத் தொழிலுக்கும் வந்தனை செய்திடும் விழாதான் பொங்கல் விழா!

நண்பா, உழவனுக்கு பெருமை சேர்த்திடும் விழாவாக மட்டுமல்ல - உழவனுக்கு அவனது உழைப்புக்கேற்ற ஊதியம் கிடைத்திட்டதா அவன் சிந்திய வியர்வைக்கு ஏற்ற பயனை அவன் அடைந்தானா? என்ற கேள்விகளையும் எழுப்பிப் பார்த்திட வேண்டிய நாள்தான் பொங்கல் விழா!

உழவன் கண்களில் இன்று ஒளியைக் கண்டிட முடியவில்லை; விவசாயியின் முகத்தில் வேதனையிருள் கப்பியிருக்கிறது; விலைவாசி உயர்வு நாளுக்குநாள் உயர்ந்து அவன் வாழ்க்கைச் சமையை அதிகரித்திடுகிறது; 'சோசலிசம்' என்று வெறும் அலங்காரவார்த்தை பேசி வரும் இன்றைய ஆட்சியாளரால் அவனது துயரைத் துடைத்திட முடியவில்லை - அமைச்சர்களோ அகிலம் சுற்றுகிறார்கள்; ஆலாய்ப்

பறக்கிறான் இங்கு தொழிலாளி ! பசியால் வாடிடும் பச்சைக் குழந்தைக்கு ஊட்டிட பாலில்லையென துடிக்கிறான் ஏழை ; இந்நிலையில் பொங்கல் எப்படி மகிழ்ச்சி தந்திட முடியும் என்று கேட்டிடுவாய் ! இருந்தாலும் நண்பா, வறுமைப் பிடியில் சிக்கித் தவித்திடுபவனுக்கும் பொங்கல் எனும்போது புதுநம்பிக்கை தோன்றிடத்தான் செய்கிறது ! தை பிறந்தால் வழி பிறந்திடும் என்பது அவனது நம்பிக்கையன்றோ ?

பொங்கல் விழா தமிழர் தம் தொன்மை விழா ! பழைய இலக்கியங்களிலேயே பொங்கல் விழா பற்றி எடுத்துரைக்கப்பட்டிருக்கிறது ! மஞ்ச விரட்டி காணையடக்கிகன்னியர்தம் காதலைப் பெற்றிடும் வீர வினையாட்டில் அற்றை நாள் காணையர் பொங்கல் திருநாளில் ஈடுபட்டிருந்தனரென அறிகிறோம். வீரம், காதல், நன்றி, உழவுத் தொழிலுக்கு வந்தனை, உழைப்புக்கு மதிப்பு, ஆகிய பல்வேறு பண்புகளையும் உள்ளடக்கிய இயற்கையோடியைந்த தமிழர் புத்தாண்டு தை நாள் !

“ .....காய்க்குலை கமுகும்  
வாழை வஞ்சியும்  
பூக்கொடி வல்லியும்  
கரும்பு நடுவன்

என்றும்,

“ விழவு மலி மூதூர்  
வீதியும் மன்றமும்  
பழ மணன் மாற்றுமின்  
புதுமணற் பரப்புமின்...”

என்றும் பொங்கல் விழாவில் ‘போகி’ என்ற இந்திரன் பொங்கலுக்கு தமிழ் மக்கள் புரிந்த ஆயத்தங்களை பண்டைத் தமிழ்க் காப்பியங்கள் குறிப்பிடுகின்றன.

“ .....பொங்கல்  
 வெண் மழை  
 அகலிரு விசும்பில்  
 துவலை கற்ப.....”

என்று நெடு நெல் வாடையிலும்,

“ பெய்து புலந்திறந்த  
 பொங்கல் வெண் மழை ”

என்று அக நானூற்றிலும்,

“ பொங்கல் வெண்மழை  
 புடைக்கும் நாடு

என்று ஐங்குறு நூற்றிலும்

பகலோனைத் தமிழர்கள் போற்றியதை

“ ஞாயிறு போற்றுதும்  
 ஞாயிறு போற்றுதும் ”

என்று சிலப்பதிகாரமும்

மதுக் குலம் அலங்கல் மாலை  
 மங்கையர் வளர்த்த செந்தீப்  
 புதுக்கலைத் தொழ்ந்த தீம்பாற்  
 பொங்கலின் நுரையிற் பொங்கிக்  
 கதிர்த்து வேண்மாடந் தோன்றும்  
 செவ்வாயிற் காத நான்கின்  
 நதிக்கரை வந்துவிட்டார்  
 நச்செயிற்ற ராவோ டொப்பார்...”

என்று சிந்தாமணிப் பாடலும் பொங்கல் விழா தமிழர் தம் பண்டைப் பெருமை வாய்ந்த விழா என்பதனை எடுத்துரைத்திருக்கின்றது.

நண்பா, இவ்விழாவதனில், இல்லத்தினில் சுற்றத்துடன் மகிழ்ந்திருக்கும் வேளையிலே நம் தாயகமாம் ஈழத் தமிழகம் இருந்திடும் அடிமை நிலையையும், மூவுலகும்

தொழுதேத்த முரசறைந்து அரசு கட்டிலிலிருந்த அன்னைத் தமிழ், இன்று சேர்குன்றி சிங்களச் சிறுக்கியின்கீழ் சிக்கிச் சிதைவுறுவதையும் சிந்தித்துப் பார்த்து, தமிழின விடுதலைப் போரினைத் துரிதப்படுத்திட என்னென்ன செய்திடலாம் என்பதையும் எண்ணிப் பார்த்திடவேண்டுமென்றோ ?

அதுதானே நான் ஏற்றுக்கொண்ட பணி; அதற்காகத்தானே என்னை நானே அர்ப்பணித்திருக்கிறேன்; தமிழ் பேசும் மக்கள் தமது சுதந்திரத்தைப் பெற்று, தமது ஆட்சியை நிலைநாட்டி தமிழன்னைக்கு முடிசூட்டும் வரை எனக்கு ஒய்வேது - ஒழிவேது; பொங்கலை உள்ள நிறைவுடன் கொண்டாடிடத்தான் என்னால் முடிகிறதா - என்றெல்லாம் நீ என்னைப் பார்த்துக் கேட்டிருவதை உணர் கிறேன்.

உண்மைதான் நண்பா, பொங்கல் விழாவினை நாம் கொண்டாடுவது உள்ளக் களிப்புடன் அல்ல - நமது பழம் பெருமைகளை நினைவுபடுத்தி - விடுதலை உணர்வுக்கும் தமிழ் தேசிய உணர்ச்சிக்கும் புதிய வலிவும் பொலிவும் ஊட்டிட! தமிழனுக்குத் தன் நிலையை - தன் வலிவை உணர்த்திட !!

தமிழ் என்னும் போது புது சக்தி பிறக்கிறது நம் மூச்சினிலே! ஏனைய மொழிகளைப்போல தமிழ் நமக்கு வெறும் பேச்சுக் கருவியாக மட்டுமா பயன்படுகிறது! இல்லை நமது உயிராக ஊனாக நெறியாக, வழிகாட்டியாக - சகலவுமாக உயர்ந்தோங்கி நிற்பது தமிழன்றோ? தமிழ் நமக்கு விடுதலை வெறியையூட்டுகிறது, தமிழ் நமது பாரம்பரியத்தை - நமது பண்டைப் பெருமைகளை - எடுத்துரைத்திருக்கிறது! தமிழ் என்னும்போது தொல்காப்பியம் திருக்குறள், சிலப்பதிகாரம், அகநானூறு, புறநானூறு சீவக சிந்தாமணி, கலிங்கத்துப்பரணி, எட்டுத்தொகை, பத்துப் பாட்டு - தேவார திருவாசகங்கள், திவ்யப் பிரபந்தங்கள் போன்ற அள்ள அள்ளக் குறையாத இலக்கியச் செல்

வங்கள் எல்லாம் நம் இதயத்தில் இனித்திடுகின்றன; சங்கம் வைத்து தமிழ் வளர்த்த சேர சோழ பாண்டிய மன்னர்கள் நினைவுக்கு வருகின்றனர்; இந்த நினைவுகள் நமக்கு புதியதோர் எழுச்சியை-விடுதலை ஆவேசத்தை உண்டாக்குகின்றனவன்றோ!

நண்பா, தமிழை வெறும் ஆராய்ச்சிப் பொருளாக மட்டுமே கருதிட வேண்டும் - தமிழ் 'பிரேத பரிசோதனை' செய்திடவே தகுதிபடைத்தது; என்று கூறிடும் தமிழ் ராகப் பிறந்துவிட்ட உணர்ச்சியற்ற சில சோற்றுப் பிண்டங்கள் 'கலாநிதிகளாக' இந்நாட்டில் உலா வருகின்றனர். அவர்களை விட்டுவிடு; அவர்கள் தாயின் பெருமையை உணர்ந்திடா மதோன்மத்தர்கள்!

ஆனால் இந்நாட்டில் தமிழால் எழுச்சிபெற்றிருக்கும் ஆயிரக்கணக்கான தமிழ் இளைஞர்கள் - தமிழுக்காக உயிர் கொடுத்திடவும் தயாராக இருக்கிறார்கள். அத்தகைய உத்வேகத்தையும் உரிமை வேட்கையையும் நமது இயக்கம் ஏற்படுத்திவிட்டிருக்கிறது என்னும் போது நமக்கு பெருமிதம் ஏற்படத்தான் செய்கிறது.

நமது தமிழரசு இயக்கம் - தமிழை தமிழினத்தின் மறுமலர்ச்சியை - தமிழ் மொழியின் ஏற்றத்தை - தமிழர் விடுதலையை தமிழ் தேசிய உணர்வை - அடிப்படையாகக் கொண்ட இயக்கம் என்பதிலே நாம் பெருமைப்படுகிறோம். இதனால் இந்நாட்டிலே வேறு எந்த இயக்கத்துக்கும் இல்லாத பெருமை நமது இயக்கத்துக்கு உண்டு!

நண்பா அண்மையிலே வர்த்தக அமைச்சர் இலங்க ரத்னா தமிழ் என்னும் போது வகுப்பு வாதமாகப் படுவதாகவும், அதனால் தமிழ் காங்கிரஸ் என்னும் பெயரை நீக்கிவிடும்படியும் அக்கட்சியினர்க்கு ஆலோசனை கூறியிருந்தாரல்லவா? நாளை இவர், தமிழ் மக்களே, தமிழ் என்னும்போது வகுப்புவாத வாடை அடிக்கிறது; எனவே சோசலிசத்தின் பெயரால் தமிழைப் பேசாதீர்

கள்; உங்களைத் தமிழர் என்று அழைக்காதீர்கள்; சிங்களத்தைப் பேசுங்கள்; சிங்களவரோடு இரண்டறக் கலந்திடுங்கள்; என்று கூறினால் அதையும் ஏற்றிட இந்நாட்டில் சில தமிழ் துரோகிகள் இருந்திடத்தான் செய்வார்கள்.

தமிழ் மக்களிடம் சென்று தமிழின் பெயரால் கட்சி வைத்திராதீர்கள்; அது வகுப்பு வாதத்தை குறிக்கிறது; என்று புத்திமதி கூறிடும் சிங்களத் தலைவர்கள் சிங்கள மக்கள் மத்தியில் இப்படிப் பிரசாரம் செய்திடுவதில்லை! சிங்கள மக்களிடையே இனவெறியைத் தூண்டி விடும் பிரசாரத்தை எத்தனையோ சிங்கள ஸ்தாபனங்கள் நடத்தி வருகின்றன: அமைச்சர் இலங்கரத்தினு அங்கம் வகித்திடும் ஸ்ரீ லங்கா சுதந்திரக்கட்சியே ஒரு சிங்கள இனவெறிக் கட்சி; சிங்களம் மட்டும் என்ற இனவெறிக் கூச்சலை முடுக்கி விட்ட கட்சி. இப்படிப்பட்ட கட்சியைச் சேர்ந்த இலங்கரத்தினுவுக்கு 'தமிழ்' கசந்திடுவது நமக்கு வியப்பை அளித்திடவில்லை; அமெரிக்காவில், பிரான்சில், ரஷியாவில் மற்றும் உலக நாடுகளில் எல்லாம் தமிழின் இனிமையை பெருமையை உணர்ந்து தமிழை ஆராய்கிறார்கள்; தமிழைப் படித்து இரசிக்கிறார்கள்; ஆனால் இங்கு சிங்கள இனவெறியர்களுக்கு தமிழ் கசந்திடுகிறது என்றால் அதுபற்றி நமக்கு கவலைப்பட எதுவுமில்லை! சிங்கள ஏகாதிபத்திய வெறி என்னும் காய்ச்சல் அடிப்பதனால் அவர்களுக்கு தமிழ் கசந்திடுகிறதேதவிர வெறொன்றுமில்லை.

ஆனால் நண்பா, தமிழைப்பற்றி நாம் பேசிடும்போது தமிழன் தனித்துவத்தைப் பாதுகாத்திட நமக்கென ஓர் ஆட்சியமைத்திட வேண்டும் என்று நாம் உரைத்திடும் போது எதற்கெடுத்தாலும் தமிழைவிட்டால் 'இதுகளுக்கு' பேச வேறு விஷயமே கிடையாதா என்று 'சிலர் சப்பு' கொட்டுவதையும் கேலி பேசுவதையும் கேட்கின்றோம்.

அண்மையில் நாடாளுமன்றத்தினில் பண்டிதர் கா. பொ. இரத்தினம் ஒரு பிரச்சினை மீது உரையாற்றிடும்போது இடையே குறுக்கிட்ட எம். சி. சுப்பிரமணியம், 'நாய்க்கு எங்கே எறிந்தாலும் காலைக் காலைக் தூக்குவதுபோல எந்தப் பிரச்சினையை எடுத்தாலும் தமிழரசார் தமிழ்பற்றியே பேசுகிறார்கள்' என்று குறிப்பிட்டிருக்கிறார்.

நண்பா, கல்லால் எறிபடும் நாயின் நிலையில் தமிழினம் ஈழத்தில் இன்று வாழ்கிறது என்பதை இதன் மூலம் அரசாங்கக்கட்சி ஆதரவாளரான திரு. எம். சி. சுப்பிரமணியமே ஒப்புக் கொண்டிருக்கிறார்! அதுவரையில் நமக்கு இலாபந்தான்!

நாம் எந்தப் பிரச்சினைபற்றிப் பேசினாலும் தமிழைப் பற்றியே பேசுகிறோம் என்று கூறுகிறார்கள். உண்மைதான்: அதை நாம் பெருமையுடன் ஒப்புக்கொள்கிறோம். தமிழில்லாவிடில் நாமில்லை. தமிழுக்கு வரும் கேடு நமக்கு வரும்கேடு; தமிழுக்குவரும் தாழ்வு நமக்கு வரும் தாழ்வு; தமிழ் ஏற்றம் பெற்றாலே நாமும் ஏற்றம் பெறமுடியும். இது நமது அசைக்கமுடியாத நம்பிக்கை; உறுதியான இலட்சியம். எனவேதான் எந்தப் பிரச்சினையிலும் தமிழ், தமிழன், தமிழினம் என்றே நாம் நோக்குகிறோம்.

ஈழத்தில் தமிழினம் என்று ஒன்றில்லை; அது வெறும் கலப்புச் சாதியென்று அமைச்சர்—அதுவும் தமிழ் அமைச்சர் கூறினால் கொதித்து எழுகிறோம்—தமிழுக்கு ஏற்படும் அவமானத்தை நமக்கு ஏற்படும் அவமானமாக நாம் கருதிடுவதனால்!

தமிழினத்தின் தனித்துவத்தையும், தமிழ் ஈழப் பிரதேசத்தையும் பாதுகாத்திட வேண்டுமென்பதற்காக இயக்கம் நடத்திவரும் நாம், தமிழ்—சிங்கள கலப்பு மணம் பற்றி அமைச்சர் பேசினால் அமைதியுடன் வாழா இருந்திட முடியுமா?



கலப்பு திருமணம் பற்றித் தாம் பேசிட வில்லை யென்றும், வீரகேசரி (30-12-70) இதழில் வெளிவந்த செய்தி முழுத்தவருளதென்றும் முதலையில், நமது உறுப்பினர் நடராசா அவர்கள் இதுபற்றி கேள்வியெழுப்பிய பின்னர்—மறுத்திருக்கிறார் அமைச்சர் குமாரசூரியர்.

ஆனால் 'வீரகேசரி' மட்டுமல்ல—வீரகேசரி கலப்பு மணம் பற்றிய அமைச்சரின் பேச்சை வெளியிடுவதற்கு இரு நாட்களுக்கு முன்பேயே அதாவது 28-12-70-ஆந்திகதிய இதழிலேயே யாழ்ப்பாணத் தினசரியாகிய ஈழநாடு குமாரசூரியர் பேச்சை வெளியிட்டிருக்கிறது. அதிலும் கலப்பு மணம்பற்றி அமைச்சர் கூறியதாகவே சொல்லப்பட்டிருக்கிறது. "சூழ்நிலை மாறுகிறது. ஆனால் நாம் மட்டும் சிறு சிறு வித்தியாசங்களைப்பாராட்டி முன்னேற முடியாமல் பின் நிற்கிறோம். புதிய உலகமொன்றினை உருவாக்க வேண்டிய பொறுப்பு இளைஞர் கையில் தான் உண்டு. தமிழ் மகன் சிங்களப் பெண்ணை மணமுடிப்பதும் சிங்கள மகன் தமிழ்ப் பெண்ணை மணமுடிப்பதும் தவருள எண்ணமாக எம்மால் கருதப்பட்டு வருகிறது. அவர்கள் அப்படித் திருமணம் முடித்தால் இன்பமாக வாழமுடியாதா?"

—இப்படி அமைச்சர் குமாரசூரியர் பேசியதாக 'ஈழநாடு' செய்தியும் உறுதிப்படுத்துகிறது. அமைச்சர் குமாரசூரியர் கலப்பு மணம் பற்றி தமது பேச்சில் எதுவுமே குறிப்பிடவில்லையானால் இரு தினசரிகளும் எப்படி ஒரே மாதிரி செய்தி வெளியிட்டிருக்கமுடியும்!

கலப்பு மணம் போன்ற தமிழினத்துக்கு சவக்குழி தோண்டிடும் திட்டங்களை அமைச்சர் குமாரசூரியரல்ல—வேறு யார் வெளிட்டாலும், அவற்றை முனையிலேயே கிள்ளியெறிய தன்மான தமிழ் இளைஞர்படை தயாராகவேயிருக்கிறது!

தமிழ்பேசும் மக்கள் விழிப்புணர்வுடன் செயல்பட்டால் ஆட்சியாளர்களின் சதித் திட்டங்களை தவிடுபொடி

யாக்கிடலாம் என்பதற்கு கோணேசர் கோட்டையின் பெயரை மாற்றும் பிரச்சினையில் நாம் அடைந்த வெற்றி எடுத்துக்காட்டாக இருக்கிறது. கோணேசர் கோவில் அமைந்துள்ள பிரெடெரிக் கோட்டைக்கு 'ராஜசிங்கா கொட்டுவ' என சிங்களப் பெயர் சூட்டுவ தென கலாசார அமைச்சு முடிவு செய்துள்ளதாக இலங்கை வானொலி அறிவித்தது. இது கேட்டுக் கொதித் தெழுந்தனர் தமிழ் இளஞர்கள். முடிவு என்ன? அப்படி எதுவித முடிவும் செய்யவில்லையென இப்போது மழுப்பியிருக்கிறது கலாசார அமைச்சு!

கலாசார அமைச்சு முடிவு செய்திராவிடின் ஒலி பரப்புக் கூட்டுத்தாபனம் எப்படி அப்படியொரு தவறான செய்தியை—அதுவும் பாரதூரமான—இந்நாட்டுத் தமிழ் மக்களிடையே கொந்தளிப்பை ஏற்படுத்திடக் கூடிய செய்தியை—ஒலிபரப்பியது? இதற்கு யார் பொறுப்பு? இத்தவறான செய்தியை ஏன் இதுவரை ஒலிபரப்புக் கூட்டுத்தாபனம் மறுத்திடவில்லை?

நண்பா, நடந்தது என்னவென்றால் தமிழ் மக்களின் ஸாடியை அரசு பிடித்துப் பார்த்திருக்கிறது. தமிழ் மக்கள் தூங்குகிறார்களா விழித்துக் கொண்டிருக்கிறார்களா என்பதை ஆராய்வதற்கு 'வெள்ளோட்டம்' விட்டுப் பார்த்திருக்கிறது. தமிழினம் 'கோணேசர் கோட்டையில் கைவைக்காதே' யென கொதித்து எழுந்தது; இதனால் திட்டம் 'தற்காலிகமாக' பின்போடப்பட்டிருக்கிறது; நாம் சோர்ந்து போய் விடுவோமெனில் 'கோணேசர் கோட்டை'க்கு மீண்டும் ஆபத்து ஏற்பட்டு விடும்! எனவே அரசியல் விழிப்புணர்ச்சியே நமக்கு எப்போதும் தேவையென்பதனை 'கோணேசர் கோட்டை' பிரச்சினையில் கலாசார அமைச்சின் "பின் வாங்கல்" நமக்கு எடுத்துக்காட்டுகிறதன்றோ.

நம்முடைய மொழி, மத, கலை கலாசார உரிமைகளைப் பாதுகாத்திடுவதில் ஆட்சியாளருடன் மட்டுமல்ல நமது மத்தியிலிருக்கும் இனத் துரோகிகளுடனும் போராடவேண்டிய வெட்கக்கேடான நிலை இன்று இருந்திடுகிறது. ஈழத்திற்கும், தமிழகத்திற்குமிடையே இருந்துவரும் கலாசார இலக்கியத் தொடர்புகளை அறுத்தெறியும்படி சிங்கள அரசுக்கு திட்டம் வகுத்து ஆலோசனை கூறிவருபவர்கள் நம்முடன் பிறந்த சில கோடரிக் காம்புகளையென்பதை நீயறிவாய், இதற்கு அவர்கள் கூறிடும் காரணம், தமிழகம் ஈழத்துக் கலைஞர்களை— ஈழத்து எழுத்தாளர்களை மதித்திடவில்லையென்பதேயாகும். இது எவ்வளவு தவறு என்பனையும் தமிழகம் திறமையை எப்போதும் மதித்தே வருகிறதென்பதையும் அண்மையில் நடைபெற்ற தமிழக இசை விழாக்கள் எடுத்துக் காட்டி விட்டன.

ஈழத்து இசைக் கலைஞர்களான செல்வி பிரமீளா, தவில் வித்துவாந்தெட்சனாமூர்த்தி, நாச்சிமார் கோவிலடி கணேசன், ஆகியோர் தமிழகத்து இசை விழாக்களுக்கு அழைக்கப்பட்டு கௌரவிக்கப்பட்டிருக்கின்றனர். நமது இளம் சங்கீத மேதை கருணாகரனுக்குடைய முகவிலில் இடமளித்து கௌரவித்தது அகில இந்திய வானொலியன்றோ?

இதுமட்டுமல்ல—நண்பா, மத்தியுறையை எடுத்திடினும் நமது ஈழத்தமிழகத்தின் கதாப்பிரசங்க மேதையான தவத்திரு. சுவாமிநாதத்தம்பிரானையும் அழைத்து கௌரவித்திருக்கிறது தமிழ்நாடு. இப்படி திறமையை எப்போதும் தமிழ்நாடு மதித்தே வருகிறது. ஆனால் இங்குள்ள பொதுவுடமைக் 'குஞ்சுகள்' தாம் தமிழகம் நம்மை மதித்திடவில்லையென்று கூறி தமிழகத்துக்கும் ஈழத்துக்குமிடையுள்ள தொடர்புகளை அறுத்தெறிந்திட முயலும் சிங்கள அரசுக்கு துணை போகிறார்கள்!

“அண்மையில் தென்னிந்திய சைவசித்தாந்த நூற்பதிப்புக்கழகம் தனது பொன் விழாவைக் கொண்டாடியபோது ஒரு கண்காட்சியையும் நடத்தியது. இக்கண்காட்சியில் ஈழத்தறிஞர்களான ஆறு முகநாவலர், சி. வை. தாமோதரம்பிள்ளை ஈ. சிவபாதசுந்தரனார், நல்லூர் சுவாமி ஞானப்பிரகாசர், மேலைப்புலோலி நா. கதிரைவேற்பிள்ளை, தனிநாயக அடிகள் போன்றோரது படங்களும் இடம்பெற்றிருந்தன”

இச்செய்தியை தமிழக — ஈழ உறவுகளை அறுத்தெறிவதில் முன்னுக்கு நின்று பணியாற்றிடும் ‘தினகரன்’ வெளியிட்டிருக்கிறது. இங்குள்ள சிலர் அரசியல் குரோத உணர்வு காரணமாகவும், தமது ஆற்றலற்ற தன்மையை மூடி மறைத்திடவும், தமிழகத்துடன் விரோதத்தை மூட்ட முயல்கிறார்களேதவிர, தமிழகம் ஈழத்திலுள்ள அறிஞர்களையும், திறமைசாலிகளையும் மதித்திட தவறுவதில்லையென்பதை இது ஒன்றே உணர்த்திடவில்லையா?

ஈழத்தமிழகமும், தமிழ்நாடும் மொழி, கலாசார இலக்கிய தொடர்புகளால் மட்டுமன்றி வரலாற்று நிகழ்ச்சிகளாலும் ஒன்றுடன் ஒன்று பின்னிப் பிணைந்தே இவங்கிவந்திருக்கின்றன. ஈழத்துப் பூதத்தேவனார் காலம் தொடக்கம் இன்றுள்ள தனிநாயக அடிகளார் காலம் வரை இருந்துவரும் இந்தப் பாசப் பிணைப்பை அறுத்தெறிந்திட இருநாட்டுத் தமிழர்களும் இடந்தரவே மாட்டார்கள் என்பது என் உறுதியான நம்பிக்கை.

அதுவும் நண்பா, பேரறிஞர் அண்ணாவும், திராவிட முன்னேற்றக்கழகமும் இரு நாட்டுத் தமிழ் மக்களுக்கு மிடையே ஒரே மாதிரியான எண்ணங்களையும் இலட்சியங்களையும், கொள்கைகளையும் வளர்த்துவிட்டபின்

தமிழ் நாட்டுக்கும் ஈழத் தமிழகத்துக்குமிடையேயுள்ள தொடர்புகளை அறுத்தெறிந்திட யாரால் முடியும்? அறுத்தெறிய மாற்றூர் கையாண்டிடும் முயற்சிகள் தமிழினத்தாரிடையே பாசத்தை அதிகரித்திடவே செய்யும்! தமிழகத்துக்கும் நமக்குமிடையேயுள்ள தொடர்புகள் மேலும் இறுகிட நாம் பணியாற்றிடவேண்டும்.

நண்பா, நமது இனவிடுதலைப்போர் ஒரு நாள் வெற்றிபெற்றே தீரும் என்பதனை உலகத்தில் நடைபெறும் நிகழ்ச்சிகள் எடுத்துரைத்துவருகின்றன.

அண்மையில் பாகிஸ்தான் தேர்தலில் கிழக்கு பாகிஸ்தானுக்கு தன்னாட்சி உரிமை கோரும் 'அவாமீலீக்' கட்சி வெற்றிபெற்றிருப்பது ஈழத் தமிழகத்துக்கு தன்னாட்சியுரிமை கோரும் நமக்கும் புதிய உற்சாகத்தை ஏற்படுத்தியிருக்கிறது. தன்னாட்சியுரிமைக்கோரிக்கை உலகில் வலுவடைவதை யாராலும் நீண்ட காலத்துக்கு தடுத்து வைத்திட முடியாது என்பதையும் இது உறுதிப்படுத்துகிறது.

பாலஸ்தீன விடுதலை இயக்கத்தின் துணிகரமான போராட்டத்தின் பயனாக பாலஸ்தீனத்துக்கு தனி அரசு தரலாம் என இஸ்ரேல் வெளியுறவு மந்திரி திரு. இபன் கடந்த வாரம் அறிவித்திருக்கிறார்! இதை பாலஸ்தீன விடுதலை இயக்கம் ஏற்றுக்கொள்கிறதா இல்லையா என்பது வேறு பிரச்சினை. பாலஸ்தீன விடுதலை இயக்கத்தின் போக்கு அனைத்தும் சரியா என்பதனையும் நாம் இங்கு ஆராயவில்லை. ஆனால் கொந்தளித்து எழும் விடுதலையுணர்ச்சிக்கு முன்னால் எந்த வல்லரசு ஆனாலும், அது இரும்பு நெஞ்சு கொண்டதானாலும் நீண்டகாலம் தாக்குப் பிடித்திட முடியாதென்பதையே இஸ்ரேலின் அறிவிப்பு நமக்கு உணர்த்துகிறது!

எனவே நண்பா, இலட்சியத்தில் உறுதியுடன் இருப்போம்— இன விடுதலையை அடைந்தே தீருவோம்

என்ற நம்பிக்கையுடன்! பொங்கலன்று புதுப்  
 பொவிஷ்டன் மகிழ்ந்திடும் நீ, தமிழைப் பற்றியும் சிந்  
 தித்திடு! தமிழர் நாட்டில் தமிழராட்சியை அமைத்  
 திடும் இலட்சியத்தை மற்றவர்க்கும் பரப்பிடு! பொங்  
 கலன்று கூடவா என்பாய்; உன் எண்ணம் எனக்குப் புரி  
 கிறது; மங்கை நல்லாளுடன் பொங்கலன்று இல்லத்தில்  
 மகிழ்ந்திரு—மங்கையொருத்தி தரும் சுகமும் எம்மாத்தமி  
 முக்கு ஈடாகாது என்பதை மறந்திடாமல்...!

சுதந்திரன்  
 11-1-77

உன் அன்புத் தோழன்

சோஸல் மகேசன்

Konj (M) MAHESAN

## தமிழ்க்குலத்தின் தன்மானம் பிழைத்தது !

இயக்கத்தில் 'கறை'படாது பாதுகாத்தோம் !

தமிழுக்கு தாழ்வெனில் தமிழர்க்கும் தாழ்வே !

அன்பு நண்பா,

சில சமயங்களில் எரிமலை குமுறியது; சில வேளைகளில் அமைதியுடன் ஜிலு ஜிலுவென்று தென்றல் வீசியது; சில சந்தர்ப்பங்களில் புயலாக அது மாறியது; சூரவளியாகவும் அது உருவெடுத்தது; இடி இடித்தது; இக்காட்சிகளனைத்தையும் ஒன்றாகக் கண்டேன் சென்ற கிழமை அரசியல் நிர்ணய சபையில் !

ஆம் நண்பா, தமிழுக்கு இந்நாட்டில் ஆட்சிமொழி அந்தஸ்து வேண்டும்; நீதிமன்ற மொழி அந்தஸ்து வேண்டும்; இவை புதிய அரசியலமைப்பில் இடம்பெற்றிடவேண்டும்; என்ற தீர்மானத்தை, கோரிக்கையை வலியுறுத்தி அரசியல் நிர்ணய சபையில் தமிழரசுக் கட்சி நாடாளுமன்ற உறுப்பினர்கள் நிகழ்த்திய உரைகளைப்பற்றியே குறிப்பிட்டேன் !

அரசியல் நிர்ணய சபையில் தமிழரசு நாடாளுமன்ற உறுப்பினர்கள் சில சமயங்களில் உணர்ச்சிப் பிழம்பானார்கள்; வேறு சில சந்தர்ப்பங்களில் உணர்ச்சியைக் கட்டுப்படுத்தி நிதானத்துடன் நியாயத்தை எடுத்து வாதிட்டனர் இன்னும் சில சந்தர்ப்பங்களில் எவ்வளவோ விட்டுக் கொடுத்து, கீழிறங்கி தமிழினத்தின் உணர்ச்சிகளை புரிந்து கொள்ளும்படி சிங்களத் தலைவர்களுக்கு வேண்டுகோள் கூட விடுத்துப் பார்த்தனர் ! தமிழினத்தின் நியாயமான மொழியுரிமைக் கோரிக்கைகளை ஏற்றிடாவிடின், அதனால்

ஏற்படப்போகும் விளைவுகள் குறித்து மறைமுகமாக சுட்டிக்காட்டி எச்சரித்திடவும் செய்தனர்!

நண்பா, மொழியே ஓர் இனத்தின் உயிர் நாடி' மொழியே ஓர் இனத்தின் ஜீவன்; மொழியே ஓர் இனத்தின் தனித்துவத்துக்கு எடுத்துக்காட்டாகத் திகழ்ந்திருவது; மொழிக்கு பெருமை, கௌரவம், அந்தஸ்து கிடைத்தாலே அந்த மொழியைப் பேசிடும் மக்களுக்கும் அவை கிடைத்திடும்.

இந்நாட்டின் வரலாற்றிலே ஒரு முக்கிய சம்பவம் இன்று நிகழ்ந்துகொண்டிருக்கிறது. புதியதோர் அரசியலமைப்பிலே தமிழ் மொழிக்கு வழங்கப்படும் அந்தஸ்து என்ன? உரிமையென்ன என்பதிலேதான், இந்நாட்டில் இன்று வாழ்ந்துகொண்டிருக்கும் தமிழர்களின் கௌரவம் மட்டுமல்ல—வருங்கால தமிழ்ச் சந்ததிகளின் கௌரவமும் தங்கியிருந்திடப்போகிறது!

எனவேதான் நண்பா, தமிழ் மொழியின் அந்தஸ்து குறித்து நாம் அதிக அக்கறை காட்டுகிறோம்; துடிதுடிப்புக் கொள்ளுகிறோம்; உணர்ச்சி வசப்படுகிறோம்.

தமிழ் நம் உயிரோடு உயிராகக் கலந்தது; தமிழ் நம் ஊனோடு ஊனாக சேர்ந்தது; தமிழ் நம் மூச்சோடு மூச்சாக சேர்ந்தது; தமிழ் நம் வாழ்வாக, தமிழ் நம் எண்ணமாக, தமிழ் நம் வழிகாட்டியாக, தமிழ் நம் அன்னையாக தமிழ் நம் துணைவனாக, இருந்திருவது; நாமே தமிழாகவும், தமிழே நாமாகவும் பிரித்திட முடியாதவாறு பிணைந்து இருக்கிறோம். தமிழுக்கு வந்திடும் இழுக்கு நமக்கு வந்திடும் இழுக்கு; தமிழுக்கு கிடைத்திடும் தாழ்வு நமக்குக் கிடைத்திடும் தாழ்வு தமிழுக்கு கிடைத்திடும் வாழ்வு நமக்கு கிடைத்திடும் வாழ்வு! சுருக்கமாக கூறியின் நாமே தமிழ்; தமிழே நாம்!



தமிழைப்பற்றி நாம் பேசுவது, தமிழைப்பற்றி நாம் எண்ணிடுவது, தமிழுக்கு உரிமை கோரிடுவது—ஒரு சிலருக்கு கசப்பாக இருந்திருக்கிறது; வேம்பாகத் தோன்றுகிறது என்பதற்காக, நாம் மரக்கட்டைகளாக, மொழி உணர்ச்சியற்ற பிண்டங்களாக வாழ்ந்துகொண்டிருக்க முடியாது!

என்னுடைய அன்னை கூடகோபுரம் கொண்ட மாட மாளிகையில் வாழ்ந்திட்டும்; உன் அன்னை அந்த மாளிகையின் ஓரத்திலே தாழ்வாரத்திலே காலத்தள்ளட்டும் என்று ஒருவன் கூறினால் அதைநன்றிட தன்மானமுள்ள—தாய்ப்பாசமுள்ள ஒரு மகன் முன்வருவானா?

அரசியலமைப்பு விவகார அமைச்சர் டாக்டர் கொல்வின் ஆர். டி. சில்வாவினால் கொண்டுவரப்பட்டுள்ள மொழி சம்பந்தப்பட்ட அடிப்படைத் தீர்மானங்கள் இப்படிப்பட்டவைகள்தாம்!

சட்டங்கள் அனைத்தும் சிங்களத்தில் ஆக்கப்படும்—அவற்றின் மொழிபெயர்ப்புகள் தமிழில் வெளியிடப்படும்; இது 11வது தீர்மானம்!

சிங்களம் மட்டுமே நாடு முழுவதும் அரசகரும மொழியாக இருக்கும்; அதற்கியைவாக 1958ம் ஆண்டின் தமிழ் மொழி சிறப்பேற்பாடுகள் சட்டம் அமல் நடத்தப்படும்—இது 12வது தீர்மானம்!

நாடு முழுவதும் சிங்களமே நீதிமன்ற அலுவல் மொழியாக இருக்கும்; வடக்கு, கிழக்கு மாகாணங்களில் ஏதேனும் கிராம நீதிமன்றம் விண்ணப்ப நீதிமன்றம், நீதவான் நீதிமன்றம், அல்லது மாவட்ட நீதிமன்றம் ஒன்றின் விடவிடயத்திலே தேசியசபை தனது சட்டத்தினால் அல்லது அதன் பிரகாரம் வேறு விதமான ஏற்பாடுசெய்யலாம். ('செய்யும்' அல்ல) - இது 23-வது அடிப்படைத் தீர்மானம்!

வடக்கு, கிழக்கு மாகாணங்களிலே ஏதேனும் நீதிமன்றத்தின் அல்லது நியாய சபையின் முன்னுள்ள கட்சிக்

காரர்களும், விண்ணப்பக்காரர்களும் (அ) தமது வழக்குரைகள், விண்ணப்பங்கள், பிரேரணைகள், மனுக்கள் என்பனவற்றை தமிழில் சமர்ப்பிக்கலாம். (ஆ) நீதிமன்ற நடவடிக்கையில் தமிழில் பங்குபற்றலாம். ஆனாலும் இவற்றின் பதிவேடுகள் சிங்களத்திலேயே வைக்கப்பட்டிருக்கும்! — இது 24வது அடிப்படைத் தீர்மானம்!

நண்பா, புதிய அரசியல் சாசனத்திலே தமிழுக்குத் தரப்பட்டிருக்கும் 'அந்தஸ்தை' இத் தீர்மானங்கள் உள்ளடக்கியிருக்கின்றன. தமிழ் மொழிக்கு எத்தகைய அந்தஸ்து? சிங்கள மொழியுடன் சம உரிமை அல்ல! சிங்களம் ஆட்சிமொழி; தமிழ் அடிமை மொழி! சிங்களத்துக்கு மணிமகுடம்; தமிழுக்குத் தலை குனிவு.

நான் முன்னர் குறிப்பிட்டேனே என் அன்னைக்கு மாட மாளிகை; உன் அன்னை அதன் ஓரமாக தாழ்வாரத்திலே காலந்தள்ளட்டும்; அதை ஏற்றுக்கொள் என்று ஒருவன் கூறியதாக; அதே கதைதான் இது. சிங்கள மொழிக்கு டாக்டர் கொல்வின் புதிய அரசியலமைப்பில் சிங்காரமாளிகை வாழ்வு கொடுத்துவிட்டு தமிழ் பக்களைப் பார்த்து, உங்கள் தமிழன்னை அந்த மாளிகையின் தாழ்வாரத்தில் காலந்தள்ள அனுமதித்திருக்கிறேனே அது போதாதா; அதை ஏற்றுக்கொள்வதுதான் புத்திசாலித்தனம்; அதுதான் சமதர்மம்; என்று நம்மைப் பார்த்துக் கூறுகிறார்!

தமிழ் மொழிமீது பற்றுப்பாசமுள்ள எந்தத் தமிழனும் — தமிழ் அன்னையின் மாணம் காத்திடவேண்டுமென்ற துடிப்புள்ள எந்தத் தமிழனும், கலப்பற்ற தமிழ் இரத்தம் ஓடும் எந்த ஒரு தமிழனும் — அரசியலமைப்பு அடிப்படைத் தீர்மானங்களில் தமிழுக்குத் தரப்பட்டிருக்கும் தாழ் நிலையை — அடிமை நிலையை — ஏற்றுக்கொள்ளவே மாட்டான். அப்படி ஏற்றுக்கொள்வவன் தமிழினத்தின் அசல்வித்தாக இருந்திட முடியாது.

எனவேதான் நண்பா, இந்நாட்டுத் தமிழினத்தின் பிரதிநிதித்துவ ஸ்தாபனமான தமிழரசுக் கட்சி தமிழினத்தின் சார்பில் 11-ம், 12-ம், 23-ம், 24-ம் அரசியலமைப்பு அடிப்படைத் தீர்மானங்களுக்கு பொதுவாக பின்வரும்

திருத்தங்களைக்கொண்டு வந்திருந்தது. வல்வையில் நடைபெற்ற அனைத்துத் தமிழ் கட்சிகளின் மாநாட்டில் நிறைவேற்றப்பட்ட குறைந்தபட்சக் கோரிக்கைகளையும் தமிழரசுக்கட்சியின் திருத்தங்கள் உள்ளடக்கியதாக அமைந்திருந்தன.

சிங்களமும் தமிழும்,

சட்டங்களாக்கப்படவேண்டிய மொழிகளாதல் வேண்டும்.

இலங்கையின் அரசுகளும் மொழிகளாதல் வேண்டும்.

நீதிமன்றங்களின் மொழிகளாதல் வேண்டும்.

எல்லாச் சட்டங்களும் பிரசுரிக்கப்படவேண்டிய மொழிகளாதல் வேண்டும்.

இவைதான் தமிழரசுக் கட்சி கொண்டுவந்த தமிழ் மொழியுரிமைபற்றிய கோரிக்கைகள்! தமிழ் பேசும் மகன் லவ்வொருவனும் - அவன் எந்தக் கட்சியைச் சேர்ந்தவனாக இருந்திடிலும் - ஏற்றுக்கொள்ளக் கூடிய - ஏற்றுக்கொள்ள வேண்டிய - கோரிக்கைகள்!

இக்கோரிக்கைகளை முன்மொழிந்து அரசியல் நிர்ணய சபையில் பேசிய தமிழரசு நாடாளுபன்ற உறுப்பினர்கள் இந்நாட்டுத் தமிழ் பேசும் மக்களின் இதய எண்ணங்களை - உணர்ச்சிகளை - உள்ளத்திலே புகைந்துகொண்டிருக்கும் எரிமலையை - திட்டவட்டமாகவும், ஆணித்தரமாகவும் எவ்வளவுதூரம் எடுத்துக் கூறமுடியுமோ அவ்வளவு தூரம் எடுத்துக் கூறியிருக்கிறார்கள் - ஐந்து நாட்களாக!

தமிழினத்தின் தன்மானத்தினைக் காத்திடும் முறையில் மொழிப் பிரச்சினையில் ஒரு சமரச ஏற்பாட்டுக்கு வந்திடவும் தாங்கள் தயார் என்பதனை தமிழரசுக் கட்சித் தலைவர்கள் தமது உரைகளில் நேரடியாகவே தெரிவித்திருக்கிறார்கள்.

ஆம் நண்பா, மொழிப் பிரச்சினையில் ஓர் சமரசத் தீர்வு கண்டிட பிடிவாதமாக மறுத்துவிட்டது தமிழரசுக்கட்சி; ஆனால் நாம் அதற்குத் தயாராக இருந்தோம் - என்று பின்னொருகால் ஆளுங்கட்சியினரோ, சிங்களத் தலைவர்களோ கூறிட இடமின்றி தமது உள்ளத்தைத் திறந்து காட்டிவிட்டார்கள் தமிழரசுத் தலைவர்கள்.

மொழிப் பிரச்சினையில் கௌரவமான முறையில் ஓர் உடன்பாடு கண்டிட தமிழரசுக் கட்சித் தலைவர்கள் ஏற்கனவே பிரதமரிடமும் அரசியலமைப்பு விவகார அமைச்சர், உள்நூராட்சி-உள்நாட்டமைச்சு அலுவல்கள் அமைச்சர் ஆகியோரிடமும் ஓர் ஐந்து அம்சத் திட்டத்தை சமர்ப்பித்திருந்ததனை நீ அறிவாயே!

(1) தமிழ், தமிழ்ப் பிள்ளைகளின் போதனாமொழியென்பது அரசியல் சட்டத்தில் இடம்பெற வேண்டும்.

(2) வடக்கு, கிழக்கு மாகாணங்களின் அரசாங்க நிர்வாக மொழியாக தமிழ் இருந்திட வேண்டும்.

(3) வடக்கு, கிழக்கு மாகாண நீதிமன்றங்களின் மொழி தமிழாக இருக்கவேண்டும் இவ்விரு மாகாணங்களிலும் நீதிமன்ற பதிவு மொழியும் தமிழாக இருந்திட வேண்டும்.

(4) தமிழன் இலங்கையின் எப்பாகத்திலிருந்தாலும் அரசாங்கத்துடன் தமிழில் கருமமாற்றும் உரிமை இருக்க வேண்டும்.

(5) அரசாங்க சேவைப் பரீட்சைகள், கூட்டுத்தாபனங்களுக்கு தெரிவு செய்யப்படுதல் போன்றவைகளுக்கு தமிழர் தமிழிலேயே எழுதும் உரிமை இருக்கவேண்டும்.

இவைதான் தமிழ் மொழியின் அந்ஸ்தது சம்பந்தமாக தமிழரசுக்கட்சி ஏற்றுக்கொள்ளத் தயாராக இருந்த ஆக்குறைந்தபட்ச உரிமைகள்! இந்தக் கோரிக்கைகளைக்கூட ஏற்றுக்கொள்ள அரசு பிடிவாதமாக மறுத்துவிட்டது! இப்படிப்பட்டவர்கள் தமிழை ஆட்சிமொழியாக்கிட முன்வந்திருவர்: தமிழுக்கு உரிமை தந்திருவர், என்று எதிர்பார்த்திருவது வீண் வேலையன்றோ?

தமிழையும் ஆட்சிமொழியாக, நீதிமன்ற மொழியாக ஆக்கவேண்டும் என்ற நமது திருத்தத்தை எதிர்த்து—ஆளுங் கட்சியிலுள்ள சிங்கள உறுப்பினர்கள் பலர் தமிழரசு

சுக் கட்சியைக் கடுமையாக தாக்கிப் பேசியிருக்கிறார்கள். இதைக் கண்டு நான் ஆச்சரியப்படவில்லை! இது எதிர் பார்க்கப்பட வேண்டியதுதான்.

ஆனால் நண்பா, தமிழராகப் பிறந்த சிலர்—தமிழுக்கு சம அந்தஸ்துபெற பாடுபடுவோம் என்று வாக்குறுதி கொடுத்து தமிழ் மக்களின் வாக்குகளைப்பெற்று—பாராளுமன்றத்துக்குள் நுழைந்த தமிழ்ப் பிரதிநிதிகள் சிலர்—தமிழுக்கு எதிராக—தமிழ் ஆட்சிமொழியாக வேண்டும் என்ற தீர்மானத்தை எதிர்த்து—அரசியல் நிர்ணய சபையில் வாதிட்டார்கள், வாக்களித்தார்கள் என்பதையறிந்திடும்போது உண்மையில் இரத்தக் கண்ணீர் வடிக்கிறேன்.

சிங்கள மொழிக்கு முதலிடம் வேண்டுமென்பதில், தமிழுக்கு சம உரிமை வழங்கப்படக் கூடாதென்பதில், முதலாளித்துவம் பேசும் யூ. என். பியும். சோசலிசம் பேசும் சுதந்திர சமசமாஜ கம்யூனிஸ்ட் கட்சிகளும் இணைந்துவிடுகின்றன. சிங்கள மொழி அபிமானம்—சிங்களத் தேசிய உணர்வு தத்துவவாதங்களைக் கடந்து அவர்களைப் பிணைத்து விடுகிறது. ஆனால் தமிழ் மொழிக்கு உரிமை கோருவதில்—தமிழ் மொழியின் பெயரால் ஒன்று படுவதற்கு—தமிழர்களால், தமிழ் பிரதிநிதிகளால்—முடியவில்லை யென்றால் ஈழத்தில் தமிழ் இனம் எங்கே வாழ்வு பெறப்போகிறது.

தமிழ் ஆட்சிமொழியாக வேண்டும் என்ற திருத்தத்தை எதிர்த்தும், அரசியலமைப்பு அமைச்சரின் தமிழுக்கு தாழ்வு நிலை தந்திடும் அடிப்படைத் தீர்மானங்களை ஆதரித்தும், அரசியல் நிர்ணய சபையில் வாக்களித்த தியாகராசா, அருளம்பலம், எம். சி. சுப்பிரமணியம் ஆகியோர் தமிழினத்தின் அசல் வித்தாக இல்லாதவர்கள்; குலத்தை அழித்திடவந்த கோடரிக் காம்புகள்; மொழி, இனத்துரோகிகள்; என்றே கூறுவேன்!

தமிழுக்கு சார்பாக வாக்களிக்காமல் அரசியல் நிர்ணய சபையில் தலைமறைவாகிய பி. ஆர். செல்வநாயகம், தேவநாயகம், தம்பிராஜா ஆகியோரும்

தமிழினத்தைக் காட்டிக்கொடுத்திட வந்த எட்டப்பர் கூட்டமே என்பதை தமிழ்க் குலம் இனியேனும் புரிந்து கொண்டிட வேண்டும்.

நண்பா, தமிழரசுக் கட்சியின் திருத்தங்களை எதிர்த்து அருளம்பலம், ஆணந்தசங்கரி, தியாகராஜா, எம். சி. சுப்பிரமணியம் ஆகியோர் பேசிய சமயம் சிங்கள உறுப்பினர்கள், கைதட்டி ஆரவாரம் செய்து அவர்களது பேச்சை வரவேற்றனராம்—'சன்' ஏடு எழுத்கிறது இப்படி! இது ஒன்றே இவர்கள் வக்காலத்து வாங்கியது தமிழ் மொழிக்காக அல்ல—சிங்கள மொழிக்காகவே என்பதை எடுத்துக் காட்டிடவில்லையா?

இவர்கள் பேசிடும்போது சிங்கள உறுப்பினர்கள் கைதட்டி ஆரவாரம் செய்ததில் ஏது ஆச்சரியம்? இத்தகைய துரோகிகளைத்தான் தமிழினத்தின் செயற்கைத் தலைவர்களாக்கி பவனி வரச்செய்து இவர்களைக்கொண்டே தமிழினத்தை அழித்தொழித்திடுவதுதானே சிங்கள ஏகாதிபத்தியத்தின் ஒரே நோக்கம்.

கட்டப்பொம்மனைக் காட்டிக்கொடுத்த எட்டப்பனை அன்று இவர்களைக்காரன் பாராட்டியது போல—கங்கிலியன் பிடித்துக்கொடுத்த காக்கை வன்னியனை ஒல்லாந்த அதிகாரிகள் பாராட்டியதுபோல்—தமிழினத்தைக் காட்டிக்கொடுக்கும் தமிழ்த் துரோகிகளை சிங்கள ஏகாதிபத்தியம் பாராட்டுகிறது இன்று! ஆனால் எட்டப்பனுக்கும் காக்கை வன்னியனுக்கும் இறுதியில் நேர்ந்த கதியென்ன என்பதனை சிங்கள ஏகாதிபத்தியத்தின் புகழ்ச்சியில் மயங்கிடும் தமிழ் துரோகிகள் சிந்தனையில் கொண்டிட வேண்டும்!

அரசியல் நிர்ணய சபையில் பேசிய உள்ளூராட்சி உள்நாட்டு அலுவல்கள் அமைச்சர் பீலிக்ஸ் டயஸ் பண்டார நாயக்காவும், ரோய் ராஜபக்சாவும் இன்னும் சில சிங்கள உறுப்பினர்களும், 'எங்குளிடம் பரிபூரண பெரும்பான்மை இருக்கிறது—தமிழ்ப் பிரதிநிதிகளின் ஆதரவு எமக்குத் தேவையில்லை' யென்று மெத்த ஆணவத்துடன், அகங்காரத் துடன் கூறியிருக்கிறார்கள்.

தமிழ் மக்களின் பிரதிநிதிகளின் ஆதரவு அவர்களுக்குத் தேவையில்லை என்றால் அவர்கள் எண்ணப்படி—விருப்பப்படி அரசியல் அமைப்பினைத் தயாரித்திருக்கலாமே—

எதற்காக ஏனைய கட்சிகளையும் அழைத்தார்கள்? எல்லோரது கருத்துக்களையும் கேட்பதுபோல் ஏன் இத்தனை நாட்களாக நாடகமாடினார்கள்?

இப்படி அவர்கள் கூறியபின்னரும் மதியாதார் முற்றத்தில் தவமிருந்து எச்சில் இலை பொறுக்கியுண்ணும் சில தமிழ் ஏருமைகளைக்கண்டு உண்மையிலே தமிழினம் வெட்கப்பட்டு வேதனையடைய வேண்டும்!

இந்த விவாதத்தின்போது பேசிய தேசப்பிரிய சேன நாயகர் அவர்கள், ரஷ்யா சமஷ்டி நாடாக இருக்கிறது; உக்ரெயின் தான் ஜியோர்ஜியா போன்ற மொழிவழி அரசுகள் அங்கு இருக்கின்றன; எனவே அங்கு மொழிப் பிரச்சினைக்கு ஏற்பட்டுள்ள தீர்வு போல இங்கு தீர்வு கண்டிட்டு முடியாது; ஏனெனில் நாமோ ஒற்றையாட்சியை ஏற்றுக் கொண்டுள்ளோம்' என்று பேசியிருக்கிறார்.

அவருக்கு சொல்வோம்—ஒற்றையாட்சியை இந்நாட்டு சிங்கள மக்கள் ஏற்றுக்கொண்டிருக்கலாம்; ஆனால் தமிழர்கள் ஒற்றையாட்சியை ஒருபோதுமே ஏற்கவில்லை; ஏற்கவும்மாட்டார்கள்; சமஷ்டி அரசமைப்பு கோரிக்கையை தமிழர்கள் ஒருபோதுமே கைவிடப்போவதில்லை; சமஷ்டிகூடப் போதாது; சிங்கள மக்களிடமிருந்து தனியாகப் பிரிந்துவாழ்ந்தால் என்ன என்ற எண்ணமும் தமிழ் மக்களிடையே தலைதூக்கி வருவதை தேசப்பிரிய சேனநாயகர் போன்றவர்கள் உணரவேண்டும்!

சிங்கள உறுப்பினர்கள் மட்டுமன்றி—அரசாங்கத்தின் காலே நக்கிவரும் எடுபிடிகளுட்பட—அனைவரும் தமிழரசுக் கட்சியீது சுமத்திய மற்றோர் குற்றச்சாட்டு தமிழரசுக்கட்சி சாதியை காப்பாற்றிவருகிறது; சிறுபான்மை தமிழ்மக்களை ஒதுக்கிவருகிறது என்பதாகும். இது எவ்வளவு படுகீழ்த்தரமான பொய் என்பது தமிழ் மக்களுக்கு—குறிப்பாக சிறுபான்மைத் தமிழ் மக்களுக்கு—தெரியாமலா இருந்திடும்?

தீண்டாமை மட்டும் ஒழிக்கப்பட்டால் போதாது; சாதியே ஒழியவேண்டும்; அதற்கான சாசனம் அரசியல் சட்டத்திலிடம் பெறவேண்டும் என்று அரசியல் நிர்ணய சபையில் தமிழரசுக்கட்சி கொண்டுவந்த திருத்தத்தையே ஏற்றுக்கொள்ளாது அதற்கு எதிராக வாக்களித்துத் தோற்கடித்த அரசாங்கக் கட்சியினருக்

கும் எம். சி. சுப்பிரமணியத்துக்கும் தீண்டாமை ஒழிப்பு, சாதி ஒழிப்பு பிரச்சினையில் தமிழரசுக்கட்சி மீது குற்றம்காண, குறை சொல்ல என்ன யோக்கியதை உண்டு?

அரசியல் நிர்ணய சபையில் நமது மொழிக் கொள்கைகளை எதிர்த்துப் பேசியவர்கள் எல்லாம், நீங்கள் சொத்துக்களை பாதுகாக்க முயலுகிறீர்கள்; யூ. என். பியின் பின்னால் சென்றீர்கள்; வெறும் பிரசாரத்துக்காக இப்படியெல்லாம் கூறுகிறீர்கள்; முதலாளித்துவ வாதிடிகள் எங்களை 1964ம் ஆண்டு ஆட்சியிலிருந்து வீழ்த்திவிட்டீர்கள்; அப்படி இப்படி என்று இல்லாததும் பொல்லாததும் வாய்க்கு வந்ததுமாகப் பேசி ஏதோ நமது தலைவர்களைத் திட்டவேண்டும் என்ற ஒரே நோக்குடன் நடந்துகொண்டார்களேதவிர பொறுப்பு வாய்ந்த ஒருவராவது உங்கள் மொழியுரிமைக் கோரிக்கை தவறானது என்று சொல்லத் துணியவில்லை!

தமிழரசுக் கட்சிக்குப் பதிலளித்துப்பேசிய டாக்டர் கொல்வின் ஆர். டி சில்வா தமிழரசுக்கட்சி சிங்களம் மட்டும் சட்டத்தை ஏற்றுக்கொண்டுவிட்டதாக ஒரு குதர்க்க வாதத்தினை எழுப்பி பிரச்சினையிலிருந்து தப்பித்துக் கொள்ள முயன்றதைக் கவனித்திருப்பாய்!

தமிழரசுக்கட்சி மட்டுமல்ல — இன்று இந்நாட்டில் வாழ்ந்து கொண்டிருக்கும் எந்த ஒரு தமிழ் மகனாவது மட்டுமல்ல — வருங்காலத்தில் வாழவிருக்கும் தமிழன்கூட — சிங்களம் மட்டும் சட்டம்போன்ற அநீதியான பாலிஸ்ச் சட்டங்களை ஒருபோதும் ஏற்கமாட்டான் என்பதை டாக்டர் கொல்வின் புரிந்து கொள்ளட்டும்!

சிங்களம் மட்டும் சட்டத்தை உள்ளடக்கிய ஒற்றையாட்சி அரசியலமைப்பினைத் தமக்கிருக்கும் பெரும்பான்மைப் பலத்தைக்கொண்டு இன்றைய அரசு நிறைவேற்றலாம். ஆனால் இதை இந்நாட்டுத் தமிழ் மக்கள் ஒருபோதும் ஏற்றுக்கொள்ளப்போவதில்லையென்பதை டாக்டர் கொல்வின் உணர்ந்துகொள்ளவேண்டும்.



நண்பா இந்நாட்டுக்கு புதியதோர் அரசியலமைப்பினை உருவாக்குவோம்; புதிய சிந்தனையுடன் புதிய எண்ணங்களுடன் நமது பிரச்சினைகளை மனம்விட்டுப் பேசித் தீர்ப்போம்; வாருங்கள் என்று இந்நாட்டின் பிரதமர் தமிழரசுக் கட்சிக்கு அழைப்பு விடுத்தார். அரசியல் நிர்ணய சபைக்குச் செவ்வதில்லையென்ற கருத்து ஆரம்பத்திலேயே கட்சித் தலைவர்கள் பலருக்கு இருந்திடிலும், சிங்கள மக்களின் முன் நமது கோரிக்கைகளை முன்வைத்துப்பார்ப்போம்; உள்ளம் விரிந்து பெருந்தன்மையுடன் அவற்றை ஏற்றுக் கொள்கிறார்களா என்பதை மீண்டும் ஒரு தடவை பார்த்து விடுவோம்; அழைத்தோம், ஆனால் அவர்கள் வரவில்லை என்று பின்னால் நம்மீது பழிச்சொல் ஏற்பட்டுவிடக்கூடாது; என்ற நல்லெண்ணத்துடன் நம்மவர்கள் அரசியல் நிர்ணய சபைக்கூட்டங்களில் கலந்துகொண்டனர்!

ஆனால், பெரும்பான்மை இனத்தினரின் மனோபாவத்தில் கிஞ்சிற்றேனும் மாற்றம் ஏற்படவில்லையென்பதும் தமிழினத்தை அடிமை இனமாக என்றென்றும் அடக்கி ஒடுக்கி வைத்துக்கொள்வதே அவர்களது நோக்கம் என்பதும் தெளிவாகப் புரிந்தவிட்டது இப்போது!

அரசியல் நிர்ணய சபையில் தமிழ் மக்களின் சார்பில் தமிழரசுக்கட்சி கொண்டு வந்த திருத்தங்களில் ஒன்றையாவது ஏற்றிடும் மனோபாவம் பெரும்பான்மை இனத்தினருக்கு ஏற்படவில்லை!

ஓற்றையாட்சிக்குப் பதில் சமஷ்டியரசியலமைப்பு வேண்டுமென்றோம்; அது ஏற்றுக்கொள்ளப்படவில்லை; தமிழ் பிள்ளைகளுக்கு தமிழே பேர்தனமொழியாக இருக்க வேண்டுமென்றோம்; அது நிராகரிக்கப்பட்டது; பெளத்தம் மட்டும் அரசாங்க மதமாகக்கூடாது; மதசார்பற்ற அரசொன்று அமையவேண்டும்; அதே வேளையில் சகல மதங்களுக்கும் அரசு சம அளவு உதவி செய்ய வேண்டும்

என்றும் ; அது நிராகரிக்கப்பட்டது. அடிப்படை உரிமைகளில் பிரஜைகளுக்கும் பிரஜைகளல்லாதவர்க்கும் வேறுபாடு காட்டுதல் தகாது ; எனவே அடிப்படை உரிமைகள் சம்பந்தமான சாசனத்தில் 'பிரஜைகள்' என்றிருப்பதற்குப் பதில் 'ஆட்கள்' என்று போடுமாறு கேட்டோம் ; ஏற்றுக்கொள்ளப்படவில்லை ; சாதியை ஒழித்திடும் சாசனம் அரசியல் அமைப்பில் இடம்பெறவேண்டும் என்று கோரினோம். சோசலிசம் பேசினுவோர் அதைக்கூட ஏற்றிட முன்வரவில்லை. 1948 ம் ஆண்டு நவம்பர் 15 முதல் இந்நாட்டில் வாழ்ந்துவரும் மலையகத் தமிழ் மக்களுக்கு - தங்கள் உதிரத்தையும் ; உழைப்பையும் தந்துவரும் அந்தப் பாட்டாளிக் கூட்டத்துக்கு - குடியுரிமை கொடுத்திடவேண்டும் என்று கேட்டோம் ; 'தொழிலாளர்' நலம்பற்றிப் பேசும் அரசு தமிழ் தொழிலாளர்களுக்கு பிரஜாவுரிமை தரமுடியாதென கைவிரித்துவிட்டது !

இப்படி நண்பர், அரசியல் நிர்ணய சபையில் நாம் கொண்டுவந்த அத்தனை திருத்தங்களையும் அரசு தனது பெரும்பான்மை வாக்குரிமையைப் பிரயோகித்துத் தூக்கி வீசிவிட்டது. கடைசியாக நமது உயிருக்குயிரான தமிழ் மொழியுரிமை சம்பந்தமான கோரிக்கையும் நிராகரிக்கப்பட்டுவிட்டது !

தன்னிச்சைப்படி - தான் நினைத்ததுபோல புதிய அரசியல் சட்டத்தை ஆக்கிடுவதே அரசின் அந்தரங்க நோக்கமென்றால் ஏனைய கட்சிகளையெல்லாம் அ. நி. சபைக்கு அழைத்தது ஏன் ? நாட்டின் நிதியை வீணாகக் கரைத்திடவா ?

எல்லாக் கட்சிகளையும் உள்ளடக்கிய அரசியல் நிர்ணய சபையில் எல்லோரையும் கொலுப் பொழிமைகளாக வைத்துக்கொண்டு புதிய அரசியலமைப்பினை ஆக்கிட வேண்டுமென்பதுதான் அரசின் சூழ்ச்சித் திட்டம் என்றால் அதற்குத் தமிழரசுக்கட்சி ஒருபோதும் பலியாகாது !

ஆம், தமிழ் மொழியுரிமைக் கோரிக்கைகளையும் அரசு தூக்கியெறிந்த பின்னர் அரசியல் நிர்ணய சபையில் தன்மானம் படைத்த எந்தத் தமிழனுமே அங்கம்வகித்திடமுடியாது. தமிழரசுக்கட்சி நாடாளுமன்ற உறுப்பினர்கள் பன்னிருவர் தக்க சமயத்தில் அரசியல் நிர்ணய சபையைப் பகிஷ்கரித்து அதிலிருந்து வெளியேறி தமிழ் குலத்தின் தன்மானத்தை - கௌரவத்தை - தமிழர் விடுதலை உணர்வை - காப்பாற்றிவிட்டார்கள்! தமிழ்த் தாயின் மானத்தைக் காத்துவிட்டார்கள்! அடிமைத் தனத்தை ஏற்று எம்மைத் தலைகுனியவைத்தார்களே என்று வருங்கால தமிழர் சமுதாயம் நம்மீது பழி சுமத்தாது காப்பாற்றிவிட்டனர்!

இன்னும் அரசியல் நிர்ணய சபையைப் பகிஷ்கரித்து வெளியேறாமலிருக்கும் எருமைத் தமிழர்கள்மீது வீறு கொண்ட தமிழ் சமுதாயம் காறியுமிழட்டும்!

உன் அன்புத் தோழன்

தேர் ஸ்ரீமதிசீனி

இம்மடல் முழுவதும் 'சுதந்திரன்' 7-7-71 இதழில் வெளியிடக்கூடாது என்று தணிக்கை அதிகாரியால் வெட்டப்பட்டதென்பது இங்கு குறிப்பிடத்தக்கது.

# அரசியலமைப்பை நிராகரிப்போம்!

## தமிழரசு காணப் போராடுவோம்!!

அன்பு நண்பர்,

ஈழத் தமிழினத்தின் வாழ்வுரிமையை உறுத்து - மானத் தமிழ் குலத்தை மண்டியிடவைக்கின்ற தாழ்வு நிலையைத் தமிழுக்குத் தருகின்ற, சீரற்ற சிங்களத்தார் செப்படி வித்தைதனை வேரற்றிடச் செய்யும் வழியதனைக் கண்டிடவும், இங்குள்ள தமிழர் நாம் எழுச்சிமிகக் கொண்டோம்; இன்பத் தமிழ்தனை எதுவரினும் இழந்திடோம்; இராவணன் எனும் தமிழன் ஆண்டிருந்ததிந்த நிலம்; எங்கள் தமிழ் முன்னோள், எல்லாளன், சங்கிலியன் இன்னும் பல மன்னர் ஈழத்தை ஆண்டதுண்டு; ஆண்டிருந்த பரம்பரை நாம் — அடிமைத்தனம் ஒப்போம்; மீண்டும் தமிழ் நிலத்தில் தனியாட்சி — தமிழாட்சி கண்டிடுவோம்! கொற்றம் அமைத்திடுவோம், அப்பணிக்கு எங்குருதியையும் கொட்டிடுவோம்; கோலத் தமிழ் மொழிக்கு வாழ்வு பெற்றுத் தந்திடுவோம்; ஆதிக்கக்காரர்களே உம் அடக்குமுறைக் கஞ்சோம்; வங்கம் நமக்கின்று வழிகாட்டி நிற்கிறது; என்று எழுச்சிப் பண்ணிசைத்தபடி இந்தக் கிழமை யாழ் நகரில் தமிழரசுப் பாசறை வீரர்கள் கூடுகின்றனர்! குமுறிக்கொண்டிருந்த எரிமலை வெடித்திடுவதுபோல, கொந்தளிக்கும் விடுதலை உணர்வுடன் வீரத்தமிழினத்தின் பேரணி திரள்கிறது!

வரவிருக்கும் புதிய அரசியல் சட்டத்தினால் தமிழினத் துக்கு ஏற்படப்போகும் ஆபத்துக்களை எடுத்து விளக்கிட அத்தகைய ஆபத்திலிருந்து நாம் மீள்வதற்குரிய வழி வகைகளைப் பற்றி சிந்தித்து முடிவெடுத்திட — முப்பத் தைந்து இலட்சம் தமிழ் மக்களின் இதயத்தில் மூண்டுள்ள எழுச்சியை — விடுதலை உணர்வை ஆட்சியாளருக்கும் உலக நாடுகளுக்கும் எதிரொலித்திட — நம்முடைய தமிழரசு சிறப்பு மாநாடு — பரணி பாடிடும் பாடிவீடாக — கொள்கை மறவர்களின் கோட்டமாக யாழ் நகரில் கூடுகிறது இந்தக்கிழமை!

எந்தன் தமிழ்ச் செல்வி ஏனம்மா கலங்குகிறாய்; உந்தன் விலங்கொடிக்க உன் மைந்தர் தயாரம்மா; வெங்கொடுமைச் சாக்காட்டில் விளையாடும் தோள்கொண்டோம்! எம் செங்கருதி தனிற்சமழ்ந்து வீரம் செய்கின்ற தமிழை எம் மூச்சாய்க் கொண்டோம்; எங்கள் ஏலும்பை முறித்துக் கொடுத்தேனும், இன்னுயிரைத் தந்தேனும், ஈழமதில் உந்தனுக்கு வாழ்வு பெற்றுத் தந்திடுவோம்; சிங்களத்தோடுனக்கு சிங்காசனம் தந்திட சிறுமதியார் மறுத்திடிலும், தனியாசனம் அமைத்து அதில் உன்னை அமர்த்திடுவோம்; நீ பெற்ற மைந்தர் சிலர், உன்னை விலை கூறிவிற்பு நாயாக உருமாறி நாடாள்வோர் இலை நக்கி, நத்திப்பிழைத்திடும் நரசு நிலை கண்டு, நீ படும் வேதனையை நாமறிவோம் எம்தாயே; உன்னைப் பணயம் வைத்து உல்லாச வாழ்வுதேடும் உலுத்தத் தனம் படைத்தோர் கொட்டமடக்கிடுவோம்; வருங்காலம் நம் காலம்; வளமான பொற் காலம்; அடிமைத்தனம் துடைப்போம்; ஆட்சி அமைத்திடுவோம்; முடிசூட்டிக் களித்திடுவோம்; முத்தமிழே நாமுனக்கு; என்று வீரப்பண இசைத்தபடி எண்ணற்ற இளைஞர்கள் — இயக்கத்தின் ஈட்டி முனைகள் குமுறும் உள்ளத்துடன் குழுமுகிறார் யாழ்நகரில்!

கோலேந்திகளின் கொடுங்கோலாட்சிகண்டு கொதிப்பேறியிருக்கும் இளைய தமிழ்

உள்ளங்கள் எல்லாம் நம்முடைய மாநாட்டின் முடிவை எதிர் நோக்கிக் காத்திருக்கின்றன - செயலில் இறங்குவதற்கு! 'செய் அல்லது செத்துமடி' என்கின்ற வைராக் கியத்துடன் இலட்சோப லட்சம் தமிழர்கள் இன்று தந்தை செல்வாவின் நா அசைவுக்காக - சுட்டு விரல் கட்டளைக்காக காத்துக்கிடக்கிறார்கள்! வாழ்ந்தால் விடுதலைபெற்ற மக்களாகவே வாழ்வோம் - அன்றேல் விடுதலைப் போரில் வீழ்ந்து படுவோமே தவிர அடிமைகளாக வாழோம் என்கின்ற தீர்க்கமான இறுதி முடிவுக்கு இன்று தமிழ்ச் சூலம் வந்துவிட்டது!

ஆம் நண்பா, அத்துணைதாரம் தமிழ் மக்கள் பொறுமையின் இறுதி எல்லைக்கு இன்று தள்ளப்பட்டு விட்டார்கள்! அடிக்க அடிக்க பந்து மேலே மேலே உந்துவது போல - பூனையும் தாக்கப்பட தாக்கப்பட புலியாக மாறி சிறுவதுபோல - தமிழனும் கடந்த 23 ஆண்டுகளாக நசுக்கப்பட்டு, உரிமை பறிக்கப்பட்டு - நீதி கிடைக்கும் என்று எதிர்பார்த்து எதிர்பார்த்து ஏமாந்து - விரக்தியின் விளிம்புக்கு தள்ளப்பட்டுவிட்ட நிலையினை இன்று காண்கின்றோம்!

அந்நியன் இந்நாட்டில் காலடியூன்று முன்னர் இந்நாடு ஒன்றாக இருந்ததில்லை - நாமறிவோம்; வரலாறு தருகின்ற மறுக்கொணு உண்மையிது! தமிழினத்தார் தனியாக தம் நிலத்தையாண்டிருந்தார்; தம்மொழியை வளர்த்து வந்தார்; தலை நிமிர்ந்து வாழ்ந்திருந்தார் அற்றை நாளில்! சிங்களத்தாரும் அதே போல் தனியாக வாழ்ந்துவந்தார்; இதனாலே மோதல்களும் பேதங்களும் மூளவில்லை - அன்று! ஓரினத்தை மற்றோர் இனம் அடிமையாக்க முடியவில்லை!

அந்நியன் வந்தான்! தமிழரசையும், சிங்கள அரசுகளையும் அடிமைப் படுத்தினான்! தனது நிர்வாக வசதிக்காக தமிழ் மொழி நாட்டையும், சிங்கள மொழி நாட்டை

யும் இணைத்தான்! 'சிலோனை' உருவாக்கினான்! சிங்களரும் செத்தமிழரும் 'அந்நியன்' என்ற பொது எதிரிக் கடிமை யாயினர்!

பொது எதிரிடாம் அந்நியரை விரட்டிட இணைந்தனர் தமிழர்களும் சிங்களரும்! சேர் பொன் இராமநாதனும், அருணாசலமும் ஆங்கில ஏகாதிபத்திய எதிர்ப்புப் போரில் தலைமை தாங்கினர் - ஆங்கிலரை அகற்றிடின தமிழர் மீண்டும் வாழவும் வளமும் பெற்றீடுவர் எனும் முழு நம்பிக்கையுடன்! ஆனால் நண்பா, வெள்ளையன் அகன்றதும் அவனது சப்பாத்துக்குள் மற்றோர் கொள்ளையன் நுழையப் போகிறான் என்பதை அவர்கள் அன்று எதிர்பார்த்திருக்கவில்லை.

வெள்ளையர் ஆட்சி 1948 ம் ஆண்டுடன் அகன்றது! வெள்ளையன் இந்நாட்டை விட்டுச் செல்கின்ற நேரத்தில், அவன் இந்நாட்டைப் பிடித்திட்டபோது எந்தெந்தப் பகுதிகளை யாபாரிடமிருந்து கைப்பற்றினானோ அவர்களிடமே அந்தந்தப்பகுதிகளை ஒப்படைத்துச் சென்றிருக்க வேண்டும்! அதுவே நீதி! அதுவே நியாயம்; அப்படிச் செய்திருந்தால் - தமிழினம் இன்று அடிமை நிலைக்கு தள்ளப்பட்டிருக்காது! ஆனால் ஒற்றைக் கண் சோல் பரியோ ஒருகண்ணால் பார்த்து அநீதி வழங்கினான்! ஓர் வஞ்சகம் புரிந்தான்! ஆண்டிருந்த தமிழ்ச்சாதியை அடிமைப்படுத்தி - ஆளப்படும் இனமாக்கி - அழித்தொழிக்கும் சதியில் சிங்கள இனம் இறங்கக் கூடியமுறையில் அந்த இனத்திடமே அதிகாரம் அனைத்தும் தந்தான்! தமிழர்களைச் சிறுபான்மையினராகவும் சிங்களவரை பெரும்பான்மை இனமாகவும் கொண்ட ஒற்றையாட்சி அரசியலமைப்பொன்றை இங்கு திணித்தான்! ஆம் நண்பா, இந்த ஒற்றையாட்சி அரசியலமைப்புத்தான், நம்மை எண்ணிக்கையில் சிறுபான்மையினராக்கி, ஆளப்படும் இனமாக்கி, அழித்தொழித்திடும் கருவியாக பயன்படுத்தப்பட்டு வருகிறது இன்று வரை!

அன்றிருந்து - 1947ம் ஆண்டிலிருந்து ஒற்றையாட்சி அரசியலமைப்புக்கு எதிராக ஈழத் தமிழினம் தொடர்ச்சியாகப் போராடி வருகிறது! சிங்கள மக்களைப் பொறுத்தவரை 1947ம் ஆண்டுடன் அவர்களது விடுதலைப் போராட்டம் முற்றுப் பெற்றுவிட்டது! ஆனால் தமிழ் மக்கள் நடத்தும் விடுதலைப் போராட்டம், 1947 உடன் முற்றுப் பெற்று விடவில்லை - தொடர்ந்து இன்று வரை நடைபெற்று வருகிறது! இழந்தபோன தனியாட்சியை தமிழினம் எப்பொழுது மீண்டும் பெறுகிறதோ அன்றே தமிழினம் நடத்தும் விடுதலைப்போர் முற்றுப்பெற முடியும்!!

1947ம் ஆண்டு வெள்ளையன் ஆட்சி அகன்று-அந்த இடத்தில் சிங்கள ஆட்சி அமர்ந்த பின்னர், ஈழத்தமிழ்க்குலம் எப்படி எப்படியெலாம் நசுக்கப்பட்டு வந்திருக்கின்ற தென்பதனை நீ அறிவாய் - இருந்தும் சுருக்கமாக கூறுகிறேன் கேள்!

காட்டை வெட்டி களனியாக்கி, நிலம் தொட்டு வளம் பெருக்கி, அட்டைக்கடிக்கும் அல்லல் பல்வற்றுக்கும் ஆளாகி இரத்தத்தை வியர்வையாக்கி, உடலை எருவாக்கி, மலையகத்தை குபேர புரியாக்கி வைத்த 15 இலட்சம் தமிழர்களின் குடியரிமை வாங்குரிமைகளை கொடுமை மிகு சட்டங்களால் பறித்தெடுத்து அந்த ஏழைத் தமிழ்த் தொழிலாளர்களை அரசியல் அனாதைகளாக்கி, நாடற்றவர் என்றும் கள்ளத்தோணி' என்றும் பட்டம்சூட்டி நடுத்தெருவில் தவிக்க விட்டிருக்கிறது சிங்கள ஆட்சி, இன்று அந்த மக்கள் உழைத்தும் உரிமையற்றோராய், கல்வியுரிமை, தொழில் உரிமை, காணிபெறும் உரிமை. மொழியுரிமை போன்ற அத்தனை உரிமைகளும் பறிக்கப்பட்டு நடுத்தெரு நாராயணர்களாக தவித்திடும் நிலை கண்டு இரங்காத மனித மனம் எங்குமில்லை, - இங்கு தவிர! மாடுகள் போல் ஆடுகள் போல் - மத்தைகள் கூட்டம்போல் - மானத் தமிழ் மறவர் ஒதுக்கப்படுதல் கண்டு உள்ளம் கொதித்திடாதோர் உண்மையிலே தமிழரல்லர்--அன்றோர் மனிதருமல்லர்!



பட்டிப்பளை ஆறு என்றோர் பழந்தமிழ் ஆறு ஒன்றுண்டு கிழக்குத் தமிழ் நாட்டில் - கேட்டுப்பார் தெரியுமா என்று இக்கால இளைஞர்களை! தெரியாதென்பர் உடனே! ஆம் 'கல்லோயா' தான் அவர் அறிவார்! பட்டிப்பளை எனும் தமிழ் ஊர்தான் சிங்களக் குடியேற்றத்தால் பெயர் மாறி 'கல்லோயா' ஆகிறதென்ற உண்மை அவர் அறியார்! தமிழர் தாயகமாம் ஆல்லையிலும், மூதூரிலும், கந்தளாயிலும் பதவியாவிலும் சிங்களரைத் திட்டமிட்டு கொண்டு சென்று குடியேற்றி, தமிழர் நிலத்தை அபகரித்திடும் சதி நடை பெற்று வந்திருக்கிறது சிங்கள ஆட்சியில் பல்லாண்டாக! இதன் பெறுபேறாக 'அம்பாறை' எனும் சிங்களத்தொகுதி கிழக்கில் உருவாகியது! மூதூரும் திருமலையும் பறிபோகும் ஆபத்து கதவைத் தட்டிக் கொண்டிக்கொண்டிருக்கிறது,

அடுத்து வந்தது நம் மொழியுரிமைக்கும் ஆபத்து; 1956 ல் சிங்களத்தை மட்டுமே நாட்டின் ஆட்சியொழியாக்கி, செந்தமிழரைச் சிறுமை படுத்தும் சிங்கள மொழிச் சட்டம் வந்ததடன், தமிழர் அடிமையில் 'முழுமை' எனும் நிலைக்கு தள்ளப்பட்டனர்! அத்துடன் சிங்களத்தை மட்டுமே நீதிமன்ற மொழியாக்கும் சட்டமும் 1961ம் ஆண்டு கொண்டுவரப்பட்டது!

உத்தியோகம் வேண்டுமா? சிங்களத்தேர்ச்சி வேண்டும்; பதவி உயர்வு வேண்டுமா? சிங்களத்தேர்ச்சி வேண்டும்; சம்பள உயர்வுவேண்டுமா? சிங்கள தகுதிகாண் பரீட்சையில் சித்தபெற வேண்டும்; என்றெல்லாம் ஒரு புறத்தில் கூப்பாடு; மறுபுறமோ சிங்களவனாகப் பிறந்தவனுக்குத் தான் உத்தியோகம், பதவி உயர்வுகள்; சிங்களவனுக்குத் தான் உயர்கல்வியுரிமை; சிங்களவனுக்குத்தான் இந்நாட்டு வர்த்தகத்தில் முழு உரிமை தொழில் உரிமை என்கின்ற பச்சை இனப்பாகு பாடும் இங்கு தலை தூக்கிவிட்டது; பல்கலைக்கழகப் பிரவேசத்தில்கூட சிங்களவர்களுக்கும் தமிழர்களுக்குமிடையே பெறவேண்டிய புள்ளி

யில் காட்டுமிராண்டித்தனமாக இனமொழி பாரபட்சம் காட்டப்பட்டதை நீ அறிவாயே நண்பா!

சிங்கள மொழித்திணிப்பை எதிர்த்தும் - தமிழுக்கு ஆட்சிமொழி உரிமைகோரியும் தமிழருக்கு நீதிகோரியும் நாம் எத்தனை கிளர்ச்சிகளை, போராட்டங்களை, கடந்த பதினைந்து ஆண்டுகளில் நடத்தியிருக்கிறோம்! காலிமுகத் திடலில் அறப்போர் - சிங்களத்திணிப்புக்கு எதிராக சிறீ எதிர்ப்பு சட்ட மறுப்பு போர், வடக்கு கிழக்கு அரசாங்க அலுவலகங்களுக்கு முன்னால் அறப்போர் - தபால் சட்டத் துக்கு எதிராக சட்டமறுப்பு - ஹர்த்தால், கறுப்புக் கொடி துக்கதினம் என்றெல்லாம் போராட்டங்களை நடத்தியிருக்கிறோம் என்றாலும், சிங்கள ஆட்சிக்கு நமது நேசக்கரத்தை நீட்டவும், சமாதானப் பேச்சுக்களில் ஈடுபடவும் நாம் தயங்கியதுமில்லை! நிபந்தனையின்பேரில் ஒத்துழைப்புத் தந்திட பின்வாங்கியதுமில்லை!

சிங்களத் தலைவர்கள் நமது தலைவர்களுடன் அரசியல் ரீதியில் உடன்படிக்கைகள் ஒப்பந்தங்கள் செய்துகொள்ள அழைத்தபோதெல்லாம் நாம் அதைத் தட்டிக் கழித்த தில்லை! 1957ல் காலஞ்சென்ற திரு. பண்டாரநாயகா தமிழர் வாழ் மாநிலங்களுக்கு சுயாட்சி வழங்கும் பிரதேச சபைகளை நிறுவவும், தமிழ் பிரதேசங்களின் உத்தியோக மொழியாக தமிழை கொண்டுவரவும் நம் இயக்கத்துடன் ஒப்பந்தம் செய்து கொண்டார்; சமஷ்டியரசியலமைப்பின் கீழ் பூரண சுயாட்சியுரிமை கொண்ட தமிழரசு ஒன்றை நிறுவுவதும், இலங்கை முழுவதும் தமிழையும் சிங்களத்துடன் சரிசம அந்தஸ்துள்ள அரசமொழியாக்குவதும் நமது இலட்சியங்கள் என்றாலும் நாட்டின் அமைதி கருதி இடைக்கால ஏற்பாடாக அதை அன்று ஏற்றுக்கொண்டோம் -

அதன்பின்னர் அதேயடிப்படையில் தான் 1960-ல் ஸ்ரீ லங்கா சுதந்திரக் கட்சிக்கும் நமக்கும் உடன்படிக்கை ஏற்பட்டது; 1965-ல் டட்லி-செல்வா, ஒப்பந்தம் ஏற்பட்டது.

தமது வாக்குறுதிகளையும் எழுதும் உடன்படிக்கைகளையும் காப்பாற்றவேண்டும் என்கின்ற அரசியல் அந்தரங்க சுத்தி, சிங்களத் தலைவர்களிடம் கிஞ்சிற்றும் இல்லாத காரணத்தால், தமிழ் மக்களுடன் செய்துகொள்ளப்பட்ட ஒப்பந்தங்கள் அனைத்தும் காற்றில் பறக்கவிடப்பட்டன; கிழித்து விசப்பட்டன; இதனால், சிங்களத் தலைவர்களின் உறுதிமொழிகளையும் ஒப்பந்தங்களையும் நம்ப மறுக்கும் நிலைமை தோன்றியுள்ளது. ஆம் நண்பா, ஏமாற்றம், ஈழத் தமிழனின் உள்ளத்தை இன்று எரிமலையாக்கியிருக்கிறது - அந்த எரிமலை வெடித்திடும் நாள் இந்நாட்டின் ஒருமைப்பாடு சிதறிடுந்நாளாக அமைந்திடும்மோவென அஞ்சுகிறேன்.

சிங்களச் சோதனையில் சித்தியடையாத தமிழர்களுக்கு வேலைகளில் இருந்து சீட்டுக் கிழிக்கப்பட்டுவருகிறது! சிங்களம், தமிழனின் தொழிலைப் பறித்து அவன் வயிற்றிலடிக்கிறது. தமிழர்கள்மீது தனிச் சிங்களம் திணிக்கப்பட்டு வருகிறது! தமிழ் மொழிக்குள் சிங்கள மொழி ஊடுருவுகிறது! தமிழர்களின் கல்வி வளர்ச்சிக்குத் தடைவிதித்து, தமிழ் இளைஞர்களை அறியாமை எனும் இருட்டில் தள்ளும் சூழ்ச்சி நடக்கிறது. தமிழ் இனத்தின் தனித்துவத்தை அழித்துச் சிதைத்து, தமிழினத்தின் கலாச்சார பாரம்பரியத்தை இல்லாதொழித்து விடும் 'இனக்கொலை' முயற்சிகள் ஏராளமாக நடைபெற்று வருகின்றன! தமிழினம் என்ன விலைகொடுத்தேனும் தனது விடுதலையை நிலைநாட்டாமல் மானத்துடன், மனிதர்களாக இந்நாட்டில் வாழ முடியாதென்ற நிலை பிறந்துவிட்டது இன்று!

ஆம் நண்பா, வரவிருக்கும் புதிய அரசியல் சட்டம் - தமிழினத்தின் சுவப்பெட்டிமீது வைக்கப்படும்

கடைசி ஆணியாக - தமிழ் மக்களின் அழிவுக்கு வழி வகுக்கும் திட்டமாக அமைந்துவிட்டிருக்கிறது!

ஆங்கில ஏகாதிபத்தியத்திடமிருந்து கடைசித் தொடர் பையும் துண்டிப்போம்; சோல்பரி அரசியல் திட்டத்தை மாற்றியமைத்திடுவோம்; அரசியல் நிர்ணய சபையில் நாம் கூடி, இந்நாட்டுக்கேற்ற புதிய அரசியல் அமைப்பினை உருவாக்கிடுவோம்; நமக்குள் இருக்கும் பிரச்சினைகளையெல்லாம் பேசித் தீர்த்திடுவோம்; என்று இன்றைய பிரதமர் ஸ்ரீமாவோ பண்டாரநாயகா நமது தமிழரசுக் கட்சியை நோக்கி அழைப்பு விட்ட நேரத்தில் இது டாக்டர் கரமுமல்ல. நேசக் கரமுமல்ல! மோசக்கரம்; இதை நிராகரித்திடுவோம் - என்று நம் இயக்கத்திலுள்ள தீவிரவாதிகள் கருத்துத் தெரிவித்த போதிலும் - இயக்கத்தின் முதிர்ச்சிபெற்ற தலைவர்கள் தமிழினத்தின் நல்லெண்ணத்தையும் கௌரவமாகக் கூடி வாழுதலில் நமக்குள்ள ஆர்வத்தையும் காட்டிடும் வகையில் அரசியல் நிர்ணயசபைக்குச் செல்வோம்; நமது உரிமைக் கோரிக்கைகளை எடுத்துவைப்போம்; அவற்றை ஏற்றுக்கொள்ள மறுத்திடின் சபையைப் பகிஷ்கரித்து வெளியேறுவோம்; என்று எடுத்துரைத்த கருத்தினை ஏற்றுக்கொண்டு அரசியல் நிர்ணயசபைக்கு நம் இயக்கத்தினர் சென்றனர்!

அரசியல் நிர்ணயசபையில் அடிப்படைத் தீர்மானங்களுக்கு நம் தமிழரசுத் தலைவர்கள் கொண்டுவந்த தீர்மானங்களும், திருத்தங்களும், எடுத்துரைத்த ஆணித்தரமான உள்ளத்தைத் தொடும் தர்க்கரீதியான வாதங்களும் உனக்குத் தெரியும்! எத்துணை பதமையாக - எத்துணை நயமாக - தமிழினத்தின் கோரிக்கைகளை எடுத்துரைத்தனர்! நமது தலைவர்களின் தர்க்க ரீதியான வாதங்களுக்குப்பதிலளிக்க வக்கற்ற ஆட்சியாளர் தமது பெரும்பான்மை பலம் ஒன்றையே அரசியல் நிர்ணயசபையிலும் பிரயோகித்து நமது திருத்தங்களை நிராகரித்தனர் - இல்லை - நண்பா, நமது

திருத்தங்களை ஊதித் தள்ளியதன்மூலம் இலங்கையின் ஒரு மைப்பாட்டையே நாம் உடைத்துத் தள்ளிவிட்டதை எதிர் காலத்தில் அவர்கள் உணரத்தான்போகிறார்கள்!

நமது கட்சி, அரசியல் நிர்ணய சபையில் அடிப் படைத் தீர்மானங்களுக்குக் கொண்டுவந்த திருத்தங்களை - விடுத்த கோரிக்கைகளை புதிய அரசியல் சட்ட அமைப் புப்பற்றி ஆராய்ந்திடும் சிறப்பு மாநாடு யாழ் நகரில் கடும் இச்சமயத்தில் உன் நினைவுக்குக் கொண்டுவந்திடுவது பொருத்தமானதாகும்!

1. இலங்கைக் குடியரசு ஒரு சமஷ்டி அரசமைப்பாக இருக்க வேண்டும். (நகல் சமஷ்டி அரசியல் திட்டத்தை யும் சமர்ப்பித்தோம்.)
2. இலங்கைக் குடியரசு மதச்சார்பற்ற அரசொன்றாக வேண்டும். பௌத்த மதம், இந்து மதம், கிறிஸ்தவ மதம், இஸ்லாம் மதம் ஆகியவற்றைப் பாதுகாத்த லும்பேணி வளர்த்தலும் அரசின் கடமையாதல் வேண்டும்!
3. மக்களின் அடிப்படை உரிமைகளையும் சுதந்திரங்களையும் விளக்கும் தீர்மானங்களில் 'பிரஜை' என்று குறிப் பிடப்படும் இடங்களில் எல்லாம் அச் சொல் அகற்றப் பட்டு 'ஆள்' எனும் சொல் புகுத்தப்படவேண்டும்!
4. ஒவ்வொரு பிள்ளையும் கல்வி பெறும் உரிமை உடைய தாயிருத்தல் வேண்டும் என்பதோடு, அதனது தாய் மொழி மூலம் கல்வி பெறும் உரிமை உடையதாயிருத் தல் வேண்டும். கட்டணம் எதுவுமில்லாமல், அத்த கைய கல்விக்குத் திறமையின் அடிப்படையில் சமசந் தர்ப்பங்கள் அளிக்கவேண்டியது அரசின் கடமையா தல்வேண்டும். தாய்மொழி மூலமான பரீட்சைகளின் அடிப்படையில் அரசின் அல்லது அரசினால் ஆதரவளிக்

கப்படும் கூட்டுத்தாபனத்தின் சேவைக்குச் சேர்க்கப்பட ஆள் ஒவ்வொருவரும் உரிமையுடையவராதல் வேண்டும்.

5. இலங்கையின் எப்பாகத்திலும் வாழும் சிங்களவரோ தமிழரோ தங்கள் தாய்மொழியில் அரசாங்கத்துடன் கருமமாற்றும் உரிமையுடையவராயி நுத்தல் வேண்டும்.
6. ஆள் எவரும் சாதி சம்பந்தமான தகுதியீனங்களுக்கு உட்படுத்தப்படலாகாது. எல்லாச் சாதிப்பாகுபாடுகளும் ஒழிக்கப்படல்வேண்டும். சாதி சார்பான தகுதியீனங்களால் பாதிக்கப்பட்டுள்ள ஆட்களுக்குக் குறிப்பிட்ட ஒரு காலத்திற்கு சலுகைகள் அளிக்கப்படலாம்! இந்நாட்டு மக்களிடையே நிலவும் சாதிப்பற்றியும் சமயம் பற்றியும் இந்திய அரசியலமைப்புத் திட்டத்தில் ஏற்றுக்கொள்ளப்பட்ட விதிகள் இங்கும் ஏற்படவேண்டும்!
7. அடிப்படை உரிமைகளுக்கு முரணான சட்டங்களை ஒட்டியோ நிர்வாக ஒழுங்கீனங்களைப்பற்றியோ நீதிமன்றத்தில் நடவடிக்கை எடுக்கும் உரிமை அரசியல் சட்டத்தில் இடம்பெறவேண்டும்!
8. (அ) இலங்கையில் பிறந்த ஆட்கள் எல்லோரும் அவரின் தந்தை இலங்கையில் பிறந்திருந்தால்; அல்லது சட்டமுறையாகவல்லாத பிள்ளையாக இருக்கும்படி தத்து அதன் தாய் இலங்கையில் பிறந்திருந்தால்:  
(ஆ) இலங்கைப் பெற்றோருக்கு இலங்கைக்கு வெளியே பிறந்துள்ள ஆட்கள் எல்லோரும்;  
(இ) 1948 நவம்பர் 15 முதல் தொடர்ந்து இலங்கையில் வாழ்ந்துவரும் ஆட்கள் இலங்கைப் பிரஜைகளாக விரும்பினால், இலங்கைப் பிரஜைகளாகக் கருதப்படல் வேண்டும்.

9. வம்சாவழி மூலமான அல்லது பதிவின் மூலமான எல்லாப் பிரஜைகளினதும் அந்தஸ்து எல்லா நோக்கங்களுக்கும் சமமானதாயிருத்தல் வேண்டும்.
10. எந்தப் பிரஜையினதும் பிரஜாவுரிமை பறிக்கப்படலாகாது.
11. சிங்களமும் தமிழும்.
- (அ) சட்டங்கள் ஆக்கப்படவேண்டிய மொழிகளாதல் வேண்டும்.
- (ஆ) இலங்கையின் அரசுக்கும் மொழிகளாதல்வேண்டும்.
- (இ) நீதிமன்றங்களின் மொழிசளாதல் வேண்டும்.
- (ஈ) எல்லாச் சட்டங்களும் பிரசுரிக்கப்படவேண்டிய மொழிகளாதல் வேண்டும் -

- இவைதாம் நண்பா, அரசியல் நிர்ணயசபையில் தமிழினத்தின் சார்பாக நாம் சமர்ப்பித்திருந்த கோரிக்கைகள் - கொண்டுவந்த திருத்தங்கள்! இத்திருத்தங்களில் பெரும்பாலானவை அனைத்துத்தமிழ்க் கட்சிகளின் ஏகோபித்த கோரிக்கைகள்! வல்லவையில் நடைபெற்ற அனைத்துத் தமிழ்க் கட்சிகளின் மாநாட்டில் தமிழினத்தின் குறைந்தபட்சக் கோரிக்கையாகப் பிரகடனப் படுத்தப் பட்டவையென்பது உனக்குத்தெரியும் -

மேற்கண்ட தமிழினத்தின் ஒன்றுபட்ட கோரிக்கைகள் அனைத்தையும் அரசியல் நிர்ணய சபை நிராகரித்ததுமட்டுமல்ல - இக்கோரிக்கைகளைவிட்டு பாதிவழி இறங்குவந்து நமது பிரதிநிதிகளுடன் சமரசத் தீர்வு காணவும் தமிழ் பிடித்த ஆட்சிபீடம் பிடிவாதமாக மறுத்துவிட்டது!

(இந்நிலையில்தான் 1971ம் ஆண்டு ஜூன் மாதம் 28ம் நாள் - தமிழ் மொழியுரிமைக் கோரிக்கையும் மறுக்கப்பட்ட நேரத்தில் தமிழினத்தின் பெரும்பான்மை பாரா

ளும்ன்ற உறுப்பினர் - தமிழரசுக் கட்சியினர் அரசியல் நிர்ணய சபையிலிருந்து வெளியேறி - சபை நடவடிக்கைகளைப் பகிஷ்கரித்து தமிழினத்தின் தன்மானம் காத்திடும் பணியில் ஈடுபட்டு நிற்கின்றனர்.

வரவிருக்கும் புதிய அரசியல் திட்டத்தின்படி, சிங்கள இனத்தை ஆளும் இனமாகவும், தமிழினத்தை ஆளப்படும் இனமாகவும் வைத்திருக்கும் ஒற்றையாட்சியே தொடர்ந்திருக்கப்போகிறது. தமிழினம் அடிமையாக அழிவின் விளிம்புக்கு தள்ளப்படப்போகிறது! ஒற்றை ஆட்சி அரசியலமைப்பு இன்னும் தொடர்ந்து இருபது ஆண்டுகளுக்கு நீடிக்குமானால் தமிழினம் இந்நாட்டில் அழிந்து போவதை கடவுளாலும் தடுக்க முடியாமற்போய்விடும்.


சிங்களம் மட்டுமே தமிழனுக்கும் ஆட்சி மொழியாகி நீதிமன்ற மொழியாகி நமது தொண்டைக்குள் திணிக்கப்படப்போகிறது. சட்டங்கள் சிங்களத்தில்! அரசு அறிக்கைகள் அனைத்தும் சிங்களத்தில்! மொழிபெயர்ப்பு தமிழில் தந்திடினும் அது ஒருபோதும் மூலமாக மாட்டாதே! சொந்த நாட்டில் அடிமைபோல மொழிபெயர்ப்பு பெற்றிருவதால் அவமானம் தமிழனுக்கே!

பௌத்தம் அரசாங்க மதமாகும் - பௌத்தர்களுக்கே தனிச் சலுகை!

குடியுரிமை பறிக்கப்பட்டிருக்கும் மலையகத் தமிழ் மகனுக்கு அடிப்படை உரிமைகளும் சுதந்திரமும் பாதுகாப்பும் கிடையாது - அவன் இந்நாட்டுப் பிரஜையல்லன் என்பதனால்! பதிவுப் பிரஜைகளின் குடியுரிமையும் பறித்திடப்படும் ஆபத்து நிரம்ப உண்டு.

இந்நிலையில், எம்மினத்தின் வரலாற்றில் இதுபோன்ற ஆபத்து இதற்குமுன் என்றுமே வந்ததில்லை எனலாம்! என்ன செய்யப்போகிறீரும் நாம்? வரவிருக்கும் ஆபத்தைத் தடுத்திடுவதற்கு வழியென்ன? வகையென்ன?





நம் இயக்கத்தார் பன்னிருவர் அரசியல் அமைப்பை எதிர்த்து, அதைப் பகிஷ்கரித்திடிலும் உள்ளே சில தமிழர் எலும்புத்துண்டிற்காய்த் தமிழ் இனத்துக்கு சவக்குழி தோண்டிட உதவி செய்கிறார்! ஒத்தாசை புரிகின்றார்!

அரசியல் சட்டத்தை ஆதரித்துக் கைதூக்கித் தமிழி னத்தின் வரலாற்றில் கறை பூசிவிடாதபடி அன்னவரைத் தடுத்திடுதல் இன்று நம் முன் உள்ள பணி! சிங்கத் தமிழ் இளைஞர்களே சிந்தியுங்கள்! நீவிர் இத்துறையில் நீனைத்து விட்டால் முடியாததேதுமுண்டோ?

அடிமைத்தனம் ஏற்று அழிந்தொழிந்து போவதிலும் — விடுதலைக்குப் போராடி வீர வரலாறு தீட்டிடுதல் அன்றோ நம் மரபு: நம்பண்பு; விடுதலைக்குப் போரிடாது கோழைக் ளாய், மோழைகளாய் அஞ்சிக் கெஞ்சி அடிமைத்தனத்தை நாம் ஏற்பின், பழியன்றோ நமக்கு எஞ்சும் எதிர்காலத் தில் — பழிப்பர் நம் வருங்கால சந்ததியார் - வடிப்பர் கண்ணீர்! சோற்றலடித்த பிண்டங்களா நம் முன்னோர் என்று!

நமக்கென்றோர் பெருமைமிகு வரலாறு உண்டு இந் நாட்டில் - நாற்றிசை புகழ்கின்ற நாவினிக்கும் நறும் தமிழை நம் மொழியாய்க் கொண்டோம்; கடல் வளமும், காட்டு வளமும், நில வளமும், பனைவளமும், மீன் வளமும் முத்து வளமும், இயற்கை வளமத்தனையும் மெத்தவுண்டு நம் ஈழத்தமிழ் நாட்டில்; இயற்கை எழில் கொழிக்கின்ற துறைமுகங்கள் அத்தனையும் இங்கேயுண்டு! பாடுகின்ற மீனிளமும், நெற்கதிர்கள் படுக்கின்ற வயல் பரப்பும், ஓடுகின்ற ஆறுகளும் ஓடைகளும் மெத்தவுண்டு நம்நாட்டில்! மூலவளம் அறிவு வளம் ஆற்றல் வளம், அத்தனை வளமு முண்டு எங்களிடம்; இத்தனை வளங்களுக்கும், வளமான தமிழ் மொழிக்கும் சொந்தக் காரராகிய நாம் வேண்டாத மொழிக்கு அடிமையாகி அழிந்தொழிந்திட ஒப்பு வோமோ?

நம் உரிமையை அங்கீகரிக்க மறுத்திட்ட தனிச் சிங்களப் பெளத்த அரசியலமைப்பை நிராகரித்திடவும், தங்கத்

தமிழ் நிலத்தில் தமிழ் ஆட்சியை நிறுவும் போராட்டத்துக்கு வலுவூட்டவுமே நமது இயக்கத்தின் சிறப்பு மாநாடு கூடுகிறது!

வங்க இனத்தை கொன்றொழித்துப் புதைத்துவிட வெறி கொண்டெழுந்த யாஹியாகானின் ஆணவத்தை அடக்கி, வங்க மக்களுக்கு சுயாட்சியையும் நீதியையும் பெற்றுக் கொடுத்தது அறம் என்றால் - அதே அறம் ஈழத் தமிழினத்தின் விடுதலைப் போருக்கும் கைகொடுக்கும்! உதவி புரியும் என்ற நம்பிக்கையுடன் செயலில் இறங்குவோம்! தமது ஈழத் தமிழ் நாட்டில், நமது அரசை உருவாக்குவதொன்றே நமது பேச்சும் மூச்சும் செயலுமாகட்டும் - நாம் வாழ வேண்டுமெனில், நமது நாட்டை நாமே ஆளவேண்டும்!

நமது ஈழத் தமிழ் நாட்டில் நமது அரசை நிறுவா விட்டால், தமிழினம் சுயமரியாதையுடன் வாழமுடியாதது மட்டுமல்ல - அழிவினிருந்தும் தன்னைத்தான் பாதுகாத்துக் கொள்வதும் முடியாத காரியமாகிவிடும்! இனக்கொலையிலிருந்து தமிழினம் தப்பிப் பிழைத்திட தமிழர் நாட்டில் தமிழரசை நிறுவுவதைவிட வேறு வழியே இல்லை!

“வலியார் சிலர் எளியோர் தமை  
வதையே புரிசுவதோ  
உதவாதினி ஒரு தாமதம்  
உடனே விழிதமிழா”

என்று புரட்சிக்கவிஞரின் எழுச்சிப் பண் இசைத்தபடி தந்தைசெல்வா காட்டும் விடுதலைப் பாதையில் - கல்லும், முள்ளும் குத்தினாலும், சுரடுமுரடான பாதையாக இருந்தாலும் கண்ணீரும் வியர்வையும் இரத்தமும் சிந்தினாலும் வீர நடைபோடத் தயாராவோம்!

உன் அன்புத்தோழன்,

சீரணிமடுகசன்

சு.தந்திரன்

30-1-72

# மாநாடு எழுப்பிய முரசோலி!

அன்பு நண்பா,

சுனிமலை குழுறிடக் கண்டேன்; வரிப்புலியின் சேற்றம் கண்டேன்; அரிமாவின் ஆர்ப்பரிப்பு கண்டேன்; பொறுமையும் பொங்கியெழுந்திடக் கண்டேன் - ஆம் நண்பா, இவை அத்தனையையும் ஒரு சேரக் கண்டேன், சனவரி 29, 30 ம் நாட்களில் யாழ்நகரில் நடைபெற்ற தமிழரசு சிறப்பு மாநாட்டின்போது!

எங்கெங்கு நோக்கிடினும் உணர்ச்சி வெள்ளம்; எவரைப் பார்த்திடினும் இனத்தின் விடுதலை பற்றியே பேச்சு; செய்வோம் அல்லது செத்து மடிவோம் என்கின்ற வீராவேசம்; விடுதலை பெற்ற தமிழகத்தை நம்முடைய வாழ்நாளிலேயே அமைத்திடவேண்டும் என்கின்ற துடிப்பு; விடுதலைக்காக எதையுமே தந்திடக்கூடிய தியாக உள்ளம்; அன்னைத் தமிழின் விலங்கு ஒடித்து, அடிமைத் தனத்தை பூண்டொடு வேரறுத்து, தமிழரசு அமைத்திடுவதொன்றே நாம் இந்நாட்டில் மானமுள்ள மக்களாக வருங்காலத்தில் வாழ்ந்திடுதற்குள்ள ஒரே வழியென்பதில் அசையாத நம்பிக்கை; இவற்றையெல்லாம், மாநாட்டில் திரண்டிருந்த பல்லாயிரக்கணக்கானோர் மத்தியிலே நான் கண்டேன்; உவகை மிகக்கொண்டேன்; உளம் பூரித்தேன்!

தமிழர்கள் இந்நாட்டில், பொட்டுப்பூச்சிகளாய் புன்மைத்தேரைகளாய், அடிமைகளாய், மொழியிழந்து, நாடிழந்து, கலை கலாசாரமிழந்து அழிந்தொழிந்துபோக மாட்டார்கள்; தங்கள் இன விடுதலையை மீட்டு தமது தாயகத்தில் தமிழரசு அமைத்து, தமிழுக்கு ஏற்றம் பெற்று தனியினமாய் வாழ்ந்திடுவர்; இப்பணிக்கு இன்னுயிரைத் தந்திடவும், எலும்பை முறித்துக்கொடுத்திடவும்,

இன்னும் எண்ணரிய தியாகங்களைச் செய்திடவும் தயாராக உள்ளார்கள்; என்பதனை அரசுக்கும் அகில உலகுக்கும் அறிவித்து விட்டிக்கிறது தமிழரசு மாநாடு!

ஆம், நண்பா, வரவிருக்கும் புதிய அரசியல் திட்டம் தமிழினத்தின் வாழ்வைப்பறித்து அழித்தொழிக்கும் சதித் திட்டம்; சிங்களத்துக்கு முடி குடி, செந்தமிழைச் சிறுமைப்படுத்தி - இனக்கொலைக்கு வழிவகுக்கும் ஈனத்தனமான திட்டம்; என்பதனை தமிழ்க்குலம் தெளிவுற உணர்ந்து கொண்டுவிட்டது என்பதை நம்முடைய மாநாட்டில் வெள்ளம் போல் திரண்டிருந்த உள்ளத்தால் ஒன்றுபட்ட தமிழர் கூட்டம் தெளிவுற எடுத்துக்காட்டிவிட்டது. புதிய அரசியல் திட்டத்தில் தமிழனுக்கு தனது நாட்டைத்தானே ஆளும் உரிமை இல்லை; அடிப்படை உரிமைகள் இல்லை; பாதுகாப்பு இல்லை; குடியுரிமைகள் தெளிவாக்கப்படவில்லை; தமிழுக்கு ஆட்சிமொழி, நிர்வாகமொழி, நீதிமன்ற மொழி, போதனா மொழி போன்ற ஜீவாதார உரிமைகள் எதுவுமே இல்லை; மொத்தத்தில் புதிய அரசியல் சாசனம் தமிழினத்தின் மரண சாசனம்; என்பதையெல்லாம் ஒவ்வொரு தமிழனும் இன்று உணர்ந்துவிட்டான் என்பதை மாநாட்டில் கரைபுரண்டோடிய உணர்ச்சி வெள்ளம் நிலை நாட்டிவிட்டது.

மிகவும் குறுகிய காலத்தில் திட்டமிட்டு நடத்தப்பட்ட நம்முடைய மாநாடு, வரலாற்றுச் சிறப்புப்பெற்று விட்டது என்றால் அதற்குக் காரணமே மக்களும் நமது இயக்கத் தோழர்களும் காட்டிய ஆர்வமும் எழுச்சியும் தான்! தமிழினத்தின் வரலாறு காணாத நெருக்கடி மிகுந்த ஒரு காலகட்டத்தில் கூடிய நமது இயக்கமாநாடு - நமது இலட்சியப்பாதையில் ஒரு திருப்புமுனையாகவும் அமைந்து விட்டது.

ஆம் நண்பா, எமக்குரிய பங்கினை எம்மிடமே விட்டு விடும்படி இது நாள் வரை கோரி வந்த நாம் - ஒரு படி மேலே சென்று எமக்குரிய பங்கினைத்

தருகிறாயா அல்லது நாமே நமது பங்கினை பிரித்து எடுத்துக் கொள்ளவா என்று கேட்கின்ற நிலையினை சிறப்பு மாநாடு தோற்றுவித்திருக்கிறது.

நமது இயக்கத்தோழர்களிடையே நீறு பூத்த நெருப்பாக மறைந்து கிடந்த விடுதலை வேட்கை-காட்டாறு சரைபுரண்டோடுவது போல - பொங்கிப் பிரவாகித்து ஓடிடக் கண்டேன் நம்பொதுக்குழு கூடிய பொழுது! தமிழரசுக்கட்சி சிதறிடப் போகிறது; இதுதான் சமயமென்று தமிழினத்தை விழுங்கி ஏப்பம் விட்டு விடலாம் என்று காத்திருக்கும் வல்லூறுகளுக்கு மரண அடியாகவும் இருந்தது நமது பொதுக்குழு உறுப்பினர்களிடையே காணப்பட்ட ஒற்றுமையும், தோழமையுணர்வும்!

மட்டுநகரிலிருந்தும், திருமலையிலிருந்தும், வவுனியாவிலிருந்தும், மன்னூரிலிருந்தும், மலையகத்திலிருந்தும் வந்திருந்த நமது இயக்கத் தோழர்கள், எத்துணை கொள்கை உறுதியுடனும் கட்சிப்பற்றுடனும், கட்டுப்பாட்டுடனும் செயற்பட்டனர் என்பதை மாற்றூர் கண்டிருப்பீன் தமது குழ்ச்சி ஒரு போதுமே பவித்திடாதென்பதை நிச்சயம் உணர்ந்திருப்பர்!

தமிழரசுக் கட்சித் தலைமைப் பதவிக்கு ஏற்பட்டுள்ள போட்டியைப் பயன்படுத்தி கட்சியை கிழக்கு, வடக்கு என்று பிரித்திடலாமென்று கனவு கண்டிடும் ஓநாய்களின் இடுப்பையொடித்திருவதுபோல நமது மட்டுநகர் முதல்வர் இராசதுரையுமன்றே தனது உடல் நலக்குறைவையும் பொருட்படுத்தாது, பொதுக் குழுவில் கலந்துகொண்டு மாற்றூரின் ஆசையில் மண்ணைப் போட்டார்!

திருக்கோவில் அறப்போரணித் தலைவர் அரியநாயகம் கல்முனை! நொத்தாரிஸ் கந்தையா மூதூர் பெரியவாரோச்சி. வாஸ். பெரியபோரதிவு கி. ச. தலைவர் செல்லநூரை. மட்டுநகர் பாலசிங்கம், மலையகத்திலிருந்து தோழர்கள் கங்கரத்தினம், கோவிந்தராஜன், மன்னூர் வே. கைலாய

பின்னை, உட்பட நூற்றுக்கணக்கான நண்பர்கள் பொதுச் சபைக்கு வந்திருந்து, மெத்த ஆர்வத்துடன் நிகழ்ச்சிகளில் பங்கு பற்றி சிறப்பித்ததைக் கண்ட பின்னரும் கட்சியின் ஒருமைப்பாடு சிதைந்திடப் போவதாக யாராவது கூறுவார்களானால் அவர்கள் இருக்க வேண்டிய இடம் நிச்சயம் மனநோய் வைத்திய சாலையே!

ஆம் நண்பா, அன்மைக்காலத்தில் நூற்றுக்கு நூறு வீதம் நமது இயக்கத்தின் பொதுக் குழு உறுப்பினர்கள் அனைவருமே தவறாமல் கலந்துகொண்டு மெத்த ஆர்வத்துடன் விவாதத்தில் பங்கு கொண்டது யாழ் நகர் சிறப்பு மாநாட்டுப் பொதுக்குழுவில்தான் என்று நினைக்கிறேன்!

மாநாட்டுக்கு வந்தோரை வரவேற்று உபசரித்து - உறைவிடமும், உணவும் கொடுத்து - ஓடியாடிப் பணியாற்றி மாநாட்டை வெற்றிபெறச் செய்திட்ட பெருமை பலருக்குண்டெனினும், ஒருவரைக் குறிப்பிட்டுச் சொல்வேன் - அவர்தான் நம் இயக்கத்தின் பழம்பெரும் தொண்டரும் யாழ் மாநகரசபை உறுப்பினருமான நண்பர் திரு. நா. த. செல்லதுரை அவர்கள். மாநாட்டின் வெற்றிக்கு அவர் ஆற்றிய பெரும்பணியை போற்றுதார் யாரும் இல்லை!

பொதுக்குழுவிலும், மாநாட்டிலும் தந்தை செல்வா ஆற்றிய வீர உரை நமது விடுதலைப்போராட்ட வரலாற்றில் ஒரு புதிய அத்தியாயமாகும்; நறுக்குத் தெறித்தாற்போல் தந்தை சிந்திய ஒவ்வொரு சொல்லும், பட்டை தீட்டப்பட்ட வைரங்களாக ஒவ்வொரு தமிழனது உள்ளத்திலும் சூடேற்றி நிற்கின்றன! வயோதிர்பருவமெய்தினாலும் சிங்கம் சிங்கமாகத்தான் இருக்கும்; அது ஒரு போதுமே சிறு நரியாக மாறாது என்பதை தந்தையின் புதிய புறநானூற்று வரிகள் நிரூபித்துக் காட்டிவிட்டன!

செல்வாவின் திடீச்சண்யம்மிக்க வார்த்தைகள் ஒவ்வொன்றும் நமது இரத்தம், அணு ஒவ்வொன்றிலும்

கலந்து வீறு கொண்டெழுச் செய்திடும் சக்தி கொண்டவை! தமிழினத்தின் அயர்வைப் போக்கி வீர உணர்வையூட்டும் 'விட்டமின்' வில்லைகள் செல்வாவின் வார்த்தைகள்! தந்தையின் பேச்சுக் கேட்டு, நெடுமுடி நெஞ்சங்கள் கலங்காத கண்கள் வேகம் பெறாத உள்ளங்கள் எதுவுமேயிருக்க முடியாது!

"எனக்கு இப்போது 73 வயது ஆகி விட்டது; எனது பேச்சு வல்லபம் குறைந்துவிட்டது; ஆயினும் தமிழரசு இயக்கத்தை துவக்கியபோது எனக்கிருந்த துணிவு மட்டும் இன்னும் அப்படியேதான் இருக்கின்றது. எத்தகைய துன்பத்தை சந்திக்கவும் நான் தயாராக இருக்கிறேன். எனது மீதிக்காலத்தை சிறையில் கழிக்கவும் நான் சித்தமாகிவிட்டேன்."

என்று செல்வா அவர்கள் கூறியபோது (செல்வா கூறிய அனைத்துக் கருத்தையும் இங்கு வெளியிடமுடியாமல் தணிக்கைச் சட்டம் தடை செய்திறது) என் கண்கள் குளமாகின. அழுதேவிட்டேன். நான் மட்டுமா அழுதேன் எத்தனை ஆயிரம் தமிழ் கண்கள் கண்ணீர் வடித்தனவோ, யார் கண்டார்?

தந்தை அவர்கள், நமது விடுதலைக்கொடியாம் மூவண்ணக் கொடியை ஏற்றிவைத்திட்ட நேரத்தில் வானமகள் ஆனந்தக்கண்ணீர் வடித்திட என் சிந்தனையில் என்ன ஓடியது தெரியுமா? விடுதலைபெற்ற வங்கத்தின் தேசியக் கொடியை வங்கபந்து ஷேக் முஹிபுர் ஏற்றி வைத்த காட்சி நினைவில் மோதிட சிந்தனைப் பறவை எங்கெங்கோ சிறகடித்து மகிழ்ச்சியில் திளைத்தது!

நண்பா, நமது மாநாடு தீர்க்கமான சில முடிவுகளை எடுத்திருக்கிறது; திட்டவட்டமான தீர்மானத்தை தமிழ் மக்கள் முன்பு சமர்ப்பித்திருக்கிறது; நேரடியாகச் சொல்ல வேண்டியவற்றை நேரடியாகச் சொல்லியிருக்கிறது; மறைமுகமாகச் சொல்லவேண்டியவற்றை மறைமுகமாகச்

சுட்டிக்காட்டியிருக்கிறது. நமது மாநாட்டுத் தீர்மானம் உள்ளடக்கியுள்ள கருத்தை சரியாகப் புரிந்து தெளிந்து - அதைப் புரியாதவர்களுக்கு புரியவைத்திட வேண்டியதே உன் போன்ற இயக்க நண்பர்களின் உடனடிக்கடமையாகும்!

ஏட்டினில் எண்ணிடும் எல்லாவற்றையுமே எழுதிட முடியாதபடி தடை இருக்கிறது; கூட்டம் போட்டுச் சொல்லிடவும் அனுமதி கிடைப்பது குதிரைக்கொம்பு: எனவே உன் போன்ற இயக்க நண்பர்கள் தாம் - கட்சித் தோழர்கள் தாம் ஆங்காங்கு சிறுசிறு கருத்தரங்குகளையும் கலந்துரையாடல்களையும் நடத்தி மக்களிடம் நமது மாநாடு நிறைவேற்றிய தீர்மானங்களை எடுத்து விளக்கிட வேண்டும். அதுவே நம் இயக்கத்தோழர்களின் உடனடிப்பணியாகவும் அமைந்திடவேண்டும்.

நமது மாநாடு, பதினொரு திட்டவட்டமான காரணங்களைச் சுட்டிக்காட்டி தமிழினத்தை வேரோடழித்து இனக் கொலைக்கு வழிவகுத்திடும் புதிய பௌத்த சிங்கள ஒற்றையாட்சி அரசியலமைப்பை முற்று முழுதாக நிராகரித்திருக்கிறது. நாம் அரசியலமைப்பை ஏன் நிராகரித்திருக்கிறோம் என்பதை துல்லியமாக எடுத்துக் கூறும் இந்தப் பதினொரு காரணங்களையும் மக்களுக்கு தெளிவுற எடுத்து விளக்கிடவேண்டும்!

புதிய அரசியல் அமைப்புச் சட்டத்தை தமிழ் மக்களால் தெரிவு செய்யப்பட்ட ஒரு தமிழ்ப் பிரதிநிதி கூட ஆதரித்து வாக்களிக்கக் கூடாது என்று நமது மாநாடு வேண்டுகோள் விடுத்திருக்கிறது!

தமிழ் இனம் பிரிவினைப் பாதையில் அரசாங்கத்தினால் தள்ளப்பட்டுக் கொண்டிருக்கும் இந்நேரத்தில் நான்கு முக்கிய கோரிக்கைகளை தமிழரசு மாநாடு திட்டவட்டமாக வலியுறுத்தியிருக்கிறது!



- (1) சிங்களமொழிக்கு அளிக்கப்பட்டிருக்கும் அதே அந் தஸ்து தமிழ் மொழிக்கும் சட்டபூர்வமாக அளிக்கப்படவேண்டும்.
- (2) இந்நாட்டு அரசு, மத சார்பற்றதாகப் பிரகடனம் செய்யப்பட வேண்டும்.
- (3) இந்நாட்டைத் தமது தாயகமாக கொண்டிருக்கும் தமிழ் மக்கள் எல்லோரதும் முழுமையான குடியரிமைக்கு உத்தரவாதம் அளித்திடவேண்டும்.
- (4) தமிழ் மக்களின் பாரம்பரியமான தாயகத்திற் தமிழ்த்தேசிய இனத்தின் சுயாட்சியரிமை அங்கீகரிக்கப்படவேண்டும்.

இந்த நான்கு திட்டவட்டமான கோரிக்கைகளையும் பிரகடனப்படுத்தியுள்ள தமிழரசு மாநாடு,

“தமக்கும், தமிழ் இனத்திற்கும் தம் சொந்தத் தாயகத்தில் வளமான வாழ்வை அமைத்திட, தென்னிலங்கையில் ஆட்சியாளரின் செயலினால் தம் தொழில் கல்வி வசதிகளை இழந்து வரும் தமிழ் மக்கள் தம் உடமைகளையெல்லாம் வடக்கு, கிழக்கு மாகாணங்களுக்கு மாற்றவேண்டும்”

என்ற தீர்மானத்தின் மூலம், தமிழினத்தின் வருங்காலம் எப்படி அமையப்போகிறதென்பதையும் சூட்சுமமாக புரியவைத்திருக்கிறது!

எனவேதான் நமது இயக்கவரலாற்றில் ஒரு திருப்பு முனைக்கு வித்திட்டுள்ள மாநாட்டு முடிவுகளை மக்களுக்கு எடுத்து விளக்கி - தமிழ் இனத்தை சுதந்திர சுபீட்சப் பாதைக்கு அழைத்துச் செல்ல வேண்டிய பாரிய பொறுப்பு இயக்கத்தவன் ஒவ்வொருவனுக்குமே உண்டு!

சொல்ல வேண்டிய அன்புக்கு சொல்லியாகிவிட்டது. எழுதவேண்டிய அளவு எழுதியாகி விட்டது: தமிழ் நிலத்தில் தமிழினத்துக்கு தனியாட்சி - என்பதே ஈழத் தமிழனின் இன்றைய ஒரே இலட்சியமாகி விட்டது! அந்த இலட்சியத்தின் வெற்றியிலேயே தமிழினத்தின் எதிர்காலமே தங்கியிருக்கப்போகிறது. எனவே தனியாட்சி காணப் போராடுவதே - அந்தப் பணியில் நம்மை ஈடுபடுத்திக்கொள்வதே நம் முன்னாலுள்ள பொறுப்பாகும்!

நமக்கோர் ஆட்சியமைப்போம் - அதன் மூலம் நம் இனத்துக்கு மீட்சி சேர்ப்போம் - இதுவே தமிழரசு மாநாடு எழுப்பிய முரசொலியாகும்!

உன் அன்புத் தோழன்

சேரமங்கலசன்

சுதந்திரன் 13-2-72

ஓ அந்நியனே! நீ எங்களைப்பட்டினி போட்டு பணியவைக்கலாக் என்ற எண்ணத்தை மறந்து விடு. நாங்கள் எங்கள் இடது கைகளைத் தின்று கொண்டே எமது வலது கைகளால், எங்கள் பெண்களையும் சுதந்திரத்தையும் காப்பாற்றுவோம்!

-பண்டித நேரு.

# ஒன்றுபடுவோம்!

# உரிமை காப்போம்!

அன்பு நண்பா,

'வெள்ளம்போல் தமிழர் கூட்டம், வீரங்கொள் கூட்டம், அன்னார் உள்ளத்தால் ஒருவரே' என்றும் ஒரு தமிழன் தமிழர்க்காய் உயிர்வாழ்கின்றான்; உயிர் வாழ்வோன் தமிழர்க்கே தனை ஈகின்றான்' என்றும் புரட்சிக் கவிஞன் பாரதிதாசன் பாடினானே அவனது அந்த எழுச்சி மிகு வரிகளை நினைத்துக்கொண்டேன்-புதிய அரசியல் சட்டத்தை எதிர்ப்பது என்று தமிழரசுக் கட்சியைப் பின்பற்றி அகில இலங்கை தமிழ் காங்கிரசின் செயற்குழு எடுத்திட்ட முடிவு தனை ஏடுகளில் வாசித்தபோது.

ஆம், நண்பா, புதிய அரசியல் திட்டம் தமிழினத்தை அடிமைப் படுகுழியில் தள்ளி வீழ்த்திடும் மரணசாசனம்; தமிழினின் தன்மானத்துக்கு சவால் விடுத்திடும் சதித்திட்டம்! தமிழினத்தை காலகதியில் இந்நாட்டிலிருந்து அழித்தொழித்தீடும் நயவஞ்சகக் திட்டம்; என்பதனை உணர்ந்து அனைத்துத் தமிழ்க் கட்சிகளும் அதை எதிர்த்து குரலெழுப்பியுள்ளது இந்நாட்டுத் தமிழினத்தின் வரலாற்றில் ஒரு புதியசாதனை என்பதில் தடையில்லை!

தமிழரசுக் கட்சி, தமிழ் காங்கிரசுக் கட்சி, தமிழர் சுயாட்சிக் கழகம், ஈழத் தமிழ் ஒற்றுமை முன்னணி ஆகிய நான்கு கட்சிகளுமே புதிய அரசியல் சட்டம் தமிழினத்

துக்குத் தீது பயப்பது என்பதை உணர்ந்து, அதை எதிர்த்திடுவதில் ஒன்றினைந்து நிற்பது, ஈழத் தமிழினத்தின் எதிர்கால வெற்றிக்கு ஒரு நல்ல சகுனமாகத் தெரிகிறது.

இந்நாட்டுத்தமிழினத்தின் அங்கீகரிக்கப்பட்ட கட்சிகளான தமிழரசுக் கட்சியும், தமிழ் காங்கிரஸ் கட்சியும் அங்கீகரிக்கப்படாத கட்சிகளான சுயாட்சிக் கழகமும் ஈழத் தமிழ் ஒற்றுமை முன்னணியும் ஆகிய நான்கு தமிழர் கட்சிகளும் ஒருங்கினைந்து புதிய அரசியல் திட்டத்தை நிராகரித்துள்ளதால், புதிய அரசியல் திட்டத்தை இந்நாட்டின் இரண்டாவது பெரிய இனமான தமிழினமும் ஏற்றுக்கொண்டுவிட்டதாக ஆட்சியாளர்கள் வெளியுலகத்துக்கு இனிமேல் எடுத்துக்கூறி ஏமாற்றிட முடியாது!

ஈழத் தமிழர்கள் புதிய அரசியல் திட்டத்தை முற்றாக நிராகரித்துவிட்டார்கள்; முழு மூச்சுடன் அதை எதிர்க்கிறார்கள் என்ற உண்மையை உலகத்தின் கண்களிலிருந்து இனி மறைத்துவிட முடியாது!

தமிழ் காங்கிரசிலிருந்தும் தமிழரசுக் கட்சியிலிருந்தும் வெளியேற்றப்பட்ட ஒரு சில துரோகிகளை நம்பி அவர்களைத் தமிழினத்தின் பிரதிநிதிகளாகக் கணக்கெடுத்து - அவர்கள் தரும் ஆதரவை முழுத் தமிழினத்தின் ஆதரவு என்று அரசாங்கம் கருதுமானால் - அல்லது அப்படி வெளியுலகுக்கு எடுத்துக்காட்டிட முயலுமானால் - அரசு தன்னைத்தானே ஏமாற்றிக் கொள்கிறது என்பதுதான் பொருள்!

புதிய அரசியல் திட்டத்தை ஆதரிக்கப்போவதாகக் கூறும் ஒரு சில தமிழ்ப் பிரதிநிதிகளைக்கூட, மிகவும் பணிவன்புடன் இப்போதும் இக்கடைசி நேரத்திலும் கேட்கிறேதா - ன்பணிந்து கேட்கிறேன் - தயவுசெய்து உங்கள்

மனதை மாற்றும்புகள் ! தமிழினத்தின் மானத்தைக் காப்பாற்றும்புகள் ! உங்களுக்கும் எங்களுக்கும் இருக்கும் பெருமைக்குரிய ஒரே சொத்தான, தமிழ் மொழிக்கும் இனத்துக்கும் ஐரோகம் செய்யாதீர்கள் ! வரலாற்றில் அழியாத வடுவை - மாஐபரும் துரோகி என்ற அவப்பெயரைத் தேடிக்கொள்ளாதீர்கள் - புதிய அரசியல் சாசனத்துக்கு ஆதரவாகத் தயவுசெய்து வாக்களிக்காதீர்கள் என்றெல்லாம் தமிழ்தாயின் பெயரால் யாசித்து நிற்கிறேன் !

தமது கட்சியின் முடிவைப் பின்பற்றி புதிய அரசியல் சாசனத்தை எதிர்க்கப்போவதாக ஜூனிச்சலுடன் அறிவித்துள்ள திரு. ஆனந்தசங்கரி காட்டியுள்ள முன்மாதிரியை பின்பற்றிட சி. எக்ஸ். மார்ட்டின், அருளம்பலம், தியாகராசா, ராஜன் செல்வநாயகம், தம்பிராஜா போன்ற தமிழ் பிரதிநிதிகள் வீணான வரட்டுக் கௌரவங்களையும் அற்பச் சலுகைகள் மீதான ஆசைகளையும் கைவிட்டு முன்வரவேண்டுமென்று இக்கடைசி தருணத்திலும் தமிழினம் எதிர்பார்க்கின்றது !

ஆம் நண்பா, புதிய அரசியல் திட்டத்துக்கு ஆதரவாக எந்தத் தமிழனாவது ஊக்களிப்பானால் அப்படி வாக்களிப்பவன் நிச்சயமாக ஒரு தமிழனுக்கும் தமிழ்ச்சிக்கும் ஜனத்தவன் என்று கூறமாட்டேன் !

இன்னொன்று கவனித்திருப்பாய் நண்பா, தமிழ் மக்களின் கண்களிலே மண்ணைத் தூவும் நோக்குடன் ஏரிக்கரை தினகரன் சனத்தனமான பிரசாரமொன்றில் ஈடுபட்டுள்ளதைத்தான் குறிப்பிடுகிறேன். குமாரகுரியர் முயற்சியால் நீதிமன்ற மொழி விஷயத்தில் தமிழுக்கு ஏதோ உயரிய அந்தஸ்து கிடைத்திருப்பதாக கதையளந்து வருகிறது தினகரன் !

தமிழுக்கு ஏதாவது அற்பசொற்ப சலுகை கிடைக்குமானால் அது தமிழரசுக் கட்சியின் தலைமையில் தமிழினம் ஒன்றுபட்டெழுப்பிவரும் எதிர்ப்புக் குரலால் விளைந்த

பயனே தவிர கோவேந்திகளுக்குக் குற்றேவல் செய்துவரும் அடிமைகளால் ஏற்பட்டதல்ல என்பதைத் தமிழ் மக்கள் அறிவார்கள் !

புதிய அரசியல் சட்டத்தை நாம் எதிர்க்கிறோமென்றால் நீதிமன்ற மொழி ஒன்றுக்காக மட்டுமல்ல - தமிழினத்தின் ஆட்சியரிமை, மொழியரிமை, மத உரிமை மற்றும் அடிப்படை உரிமைகள் முழுவதும் மறுக்கப்பட்டுள்ள காரணத்தால் புதிய அரசியல் திட்டத்தைப் பூரணமாக நாம் நிராகரித்திருக்கிறோம்! எனவே நீதிமன்ற மொழிப்பிரச்சனையில் சில நீக்குப்போக்கு சலுகைகளை காட்டி தமிழினத்தை ஏமாற்றிவிடமுடியாது !

நண்பா, உண்மையில் நீதிமன்ற மொழி விஷயத்தில் கூட அடிப்படையில் ஏதாவது மாற்றம் செய்யப்பட்டிருக்கிறதா என்று துருவித்துருவிப் பார்த்தோமேயானால் ஏமாற்றம்தான் இறுதியில் எஞ்சுகிறது!

எனினும் வடக்கு கிழக்கு மாகாணங்களில் முதனிலை நியாயாதிக்கத்தைப் பிரயோகிக்கும் நிறுவனங்களின் விடயத்திலும், கைத்தொழில் பிணக்குகள் சட்டத்தின்கீழ் ஸ்தாபிக்கப்பட்ட நீதிமன்றங்கள் நியாய சபைகள் வேறு நிறுவனங்கள் என்பனவற்றின் விடயத்திலும் 1958-ம் ஆண்டின் 10-ம் இலக்க இணக்க சபைத் திட்டத்தின்கீழ் தாட்க்கப்பட்ட இணக்க சபைகள் விடயத்திலும், தேசிய பேரவை அதனது சட்டத்தினால் அல்லது சட்டத்தின்கீழ் வேறு வகையில் ஏற்பாடு செய்யலாம்.

இப்படித்தான் திருத்தப்பட்ட நீதிமன்ற மொழி சம்பந்தமான விதிகூறுகிறது. நன்றாகக் கவனி நண்பா, தேசிய பேரவை, அதனது சட்டத்தினால் வேறு வகையில் ஏற்பாடு செய்யலாமாம்! இதைத்தான் நகல் சட்டமும் கூறியது - திருத்தப்பட்ட விதியும் இப்போது கூறுகிறது. இதில் அணுவளவும் மாற்றம் செய்யப்படவில்லையே !

தேசிய பேரவை வேறு ஏற்பாடு செய்யலாம் என்று இறுக்கம் அற்ற நிலையில் நீதிமன்ற மொழிச்சட்டத்தில் கூறப்பட்டிருக்கிறதே தவிர, தமிழுக்கு உரிமை தரப்படும் என்று அதில் கூறப்படவில்லையே.

தமிழகத் து உண்மையிலேயே உரிமைதர விரும்புவவர்களாக இருந்தால், வடக்கு கிழக்கு மாகாண நீதிமன்றங்களில் தமிழை நிர்வாகமொழியாக்க தேசியப் பேரவை வேறு சட்டம் இயற்றும் என்று திட்டவாட்டமாக வரையறை செய்து கூறியிருக்கலாம் அல்லவா? ஏன் அப்படிக்கூறவில்லை?

திருத்தப்பட்டு, இறுதியாக அரசியல் நிர்ணயசபையில் சமர்ப்பிக்கப்பட்டிருக்கும் அரசியல் சட்டம், தமிழினத்தின் கழுத்தில் சுருக்குக் கயிறு போட்டு இழுப்பதுபோல - நகல் சட்டத்தை யும்விட ஆபத்தானதாக அமைந்திருக்கிறது - பணியிலிருந்து விழுந்தவனை மாதேறி மிதித்ததுபோல!

ஆம், திருத்தப்பட்ட அரசியல் சட்டப்படி இந்நாட்டில் பௌத்த மதத்துக்கு முதன்மை ஸ்தானம் வழங்கப்பட்டிருக்கிறது. பௌத்த மதத்தைப் பேணி வளர்த்தலும் பாதுகாத்தலும் அரசின் கடமையாதல் வேண்டும் என்றும் அதில் கூறப்பட்டிருக்கிறது. இதன் பொருள் பௌத்தம் நாட்டின் அரசு மதமாகப் போகிறது என்பதுதான்! இந்நாட்டிலுள்ள ஏனைய மதத்தவர்களுக்கு, இந்து, கிறிஸ்தவ, இஸ்லாமியர்களுக்கு இது மிகப் பெரிய அடியாகும்!

தமிழ் மக்கள் மீது விழுந்துள்ள மற்றொரு அடி அவர்களது மொழி சம்பந்தப்பட்டதாகும். 1966-ம் ஆண்டு சனவரி மாதம் எட்டாம் திகதி நாடாளுமன்றத்தில் கொண்டுவந்து நிறைவேற்றப்பட்ட தமிழ்மொழி உபயோகச்சட்ட விதிகளுக்கு அரசியல் சட்டரீதியான அந்தஸ்தும் பாதுகாப்பும் கிடையா தென்றும் அரசியல் சட்டத்திலேயே குறிப்பிடப்பட்டிருக்கிறது!

எந்த ஒரு அரசும் தமிழ் மொழிச் சட்ட விதிகளை விரும்பினால் நடைமுறைப்படுத்தலாம் - விரும்பாவிட்டால் குப்பைத் தொட்டிக்குள் வீசலாம் என்னும் நிலைக்கு தமிழ் மொழிச் சட்ட விதிகள் தள்ளப்பட்டிருக்கின்றன. இது இந்நாட்டுத் தமிழினத்தை இழிவுபடுத்துவதுபோன்றதாகும்! ஆம், நம் உயிருக்குயிரான மொழியை இழிவுபடுத்துவது நம்மை அவமானப்படுத்துவதுபோன்றதுதான்.

தமிழினத்தைப் புதைகுழிக்கு அனுப்பும் இந்தப் புதிய அரசியல் திட்டம் இத்திங்கள் 22-ம் நாள் நடைமுறைப் படுத்தப்படவிருப்பதாக ஆட்சியாளர்கள் அறிவித்துவிட்டார்கள். தமிழ் தேசிய இனத்தின் ஒன்றுபட்ட எதிர்ப்புக்குக் கொஞ்சம்கூடச் செவிசாய்க்க மறுத்துவிட்டார்கள்! அவசரகாலச் சட்டத்தின் துணையுடன் புதிய அரசியல் திட்டம் நடைமுறைக்கு வரப்போகிறது இன்னும் சில தினங்களில்!

புதிய அரசியல் திட்டம் தமிழ் மக்களுக்கு படுபாதகமானதென்றும் புதிய சட்டம் கொண்டுவரப்படும் நாள் தமிழினத்தின் கரிநாள், துக்க நாள் என்றும் தமிழ் காங்கிரசும் அறிவித்திருக்கிறது!

உண்மையிலேயே நண்பா, என் இதயம் மகிழ்ச்சிக்கடலில் மூழ்குகிறது; புளகாங்கிதமும் பெருமிதமும் அடைகிறேன் என் தமிழ்ச்சாதியை எண்ணி! புதிய அரசியல் திட்டத்தை எதிர்த்து தமிழினத்தின் உரிமைகளைக் காப்பதிலே தமிழினத்தின் விடுதலைப் பேரியக்கமான தமிழரசுக் கட்சியுடன் இணைந்து கூட்டாகச் செயல்பட தமிழ் காங்கிரசு முடிவெடுத்திருப்பது ஒவ்வொரு தமிழனையுமே பெருமைப்படவைக்கிறது!

தமிழரசுக் கட்சிக்காரனாக இருந்தாலும் சரி, தமிழ்க் காங்கிரசுக்காரனாக இருந்தாலும் சரி. சுயாட்சிக்காரனாக இருந்தாலும் சரி - முதலில் தமிழ் மொழியும் தமிழ் இனமும், தமிழர் நிலமும், தமிழ் கலையும், தமிழர் மதங்களும் காப்பாற்றப்பட்டால்தான் தமிழினம் தனித்துவத்துடன் இந்நாட்டில் தலைநிமிர்ந்து வாழமுடியும் என்பதைப் புரிந்து கொண்டால் நமக்குள்ளே வேற்றுமைகள் தோன்றுவதற்கு இடமேயில்லை!



ஒன்றுபடுவோம், உரிமைகாப்போம் - இதுவே இன்றைய தமிழர்களின் இதய முழக்கமாகஒங்கி ஒலிக்கட்டும்! மாற்றார் செவிப்பறைகளில் இந்த முழக்கம் நாராசமாக ஒலிக்கட்டும்!

உன் அன்புத் தோழன்

சுதந்திரன்  
14-5-72

சீரமைக்கோ

அடிமை வாழ்வைவிட சாவு உயர்ந்தது!

என் தாய் நாட்டின் பூரண விடுதலைக்கு என் கடைசி மூச்சுவரை உழைப்பதுவே என் குறிக்கோள். வெஞ்சிறையில் தள்ளினாலும் கவலை கொள்ளேன். நான் பேசி மக்களிடம் கிளர்ச்சி செய்வது வேறு ஒருவரின் தூண்டுதலின் பேரில் என்பது பொய். சுத்த இரத்தம் ஓடும் எவனும் சுதந்திர நாதத்தை எழுப்பாமல் இராள்.

என் பேச்சு நாட்டில் கொந்தளிப்பை ஏற்படுத்தியது என்கிறார்கள். நோய்வாய்ப்பட்டவன் படும் துன்பங்கள் அவனுக்குப் பிறர் சொல்லியா தெரிய வேண்டும்? அதிகார வர்க்கத்தின் ஆணவமும் அடிமையின் வெறுப்பும்தான் இத்தகைய குழப்பங்களுக்கெல்லாம் காரணம். இரகசியங்கள் அறியும் நிபுணர் கூட்டம் இந்த சாதாரண உண்மையைக்கூட அறியாதது ஆச்சரியம்; அவமானமும் கூட!

என்னைப் போன்றவர்களை சிறைக்குள் தள்ளிவிட்டால் சுதந்திரக்கனல் அணைந்துவிடுமென்று ஆட்சியாளர்கள் தப்புக் கணக்கு போடுகின்றனர். என்னைத் தண்டித்தால் மட்டும் இந்தச் சுதந்திரக் கிளர்ச்சி அடங்கிவிடாது.

சாவுக்கு நாம் ஏன் அஞ்ச வேண்டும்! நம் இலட்சியத்துக்காக எல்லாவித இன்னல்களையும் ஏற்போம்! சுதந்திரம் நம் குறிக்கோள்; எப்பாடு பட்டாவது நாம் அடைந்தே தீருவோம். - வ. உ. சிதம்பரஞார்.

## குடியரசு நாள் தமிழர் குடியறித்த நாள்!

அன்பு நண்பா!

வீழ்ச்சியுற்ற தமிழினத்தில் புதிய எழுச்சி பிறந்துவிட்டது; விசையொடிந்த கைகளிலே புதிய வேகம் பிறந்து விட்டது! பூட்டியிருக்கும் அடிமைத் தளையைப் பொடிப் பொடியாக்கிட - புதிய அரசியல் திட்டத்தை எதிர்த்துப் போரிட - இழந்துவிட்ட விடுதலையை மீண்டும் நிலைநாட்டி இன்பத் தமிழகத்தை சமைத்திட ஈழத் தமிழினம் ஒன்று பட்டு உறுதியாக முடிவு எடுத்துவிட்டது; தோள்தட்டி, மார்தட்டி போர்க்களம் கண்டிடப் புறப்பட்டுவிட்டது; ஈழத் தமிழன் யாருக்கும் அடிமையாகான் என்பதை அகில உலகமும் அறியும்படி செயலில் காட்டிடவேண்டிய தருணம் வந்துவிட்டது; என்பதனை ஈழத் தமிழ்நாட்டின் தலைநகராம் திருகோணமலையில் இத்திங்கள் (மே) பதினான்காம் நாள் கூடிய தமிழர் கூட்டணிமாநாடு திட்டவட்டமாகப் பிரகடனப்படுத்திவிட்டது!

ஆம் நண்பா, இயற்கை வனப்பும், எழில்மிகு காட்சிகளும், கோவில்களும், சுனையும், குமுறும் கடலும் கொண்ட கோணமாமலை, தமிழர்களின் வரலாற்றுச் சிறப்பும் பெருமையும் கொண்ட பழந் தமிழர் நாடு என்பதனை நீ அறிவாய்! ஐயிரண்டு திசைமுகத்தும் தன் புகழை வைத்தாண்ட மாமன்னன் இராவணன் ஆண்டிருந்த பூமி அது! திருஞானசம்பந்தரும், அருணகிரியும் அழகு தமிழில் அள்ளி அள்ளி பாமாலை பாடிய பதி அது! இப்படிப்பட்ட பழம் பெருமை மட்டுமல்ல நண்பா! ஈழத்தமிழினத்தின் இன்றைய காலகட்டத்தில் நடைபெற்று வரும் அரசியல் வரலாற்றுத்திருப்பங்களெல்லாவற்றுக்கும் தாய் வீடாக திருமலையே இருந்து வருகிறது!

1956-ம் ஆண்டு, சிங்களம் மட்டும் சட்டத்தையடுத்து இந்நாட்டுத் தமிழர்கள், அலைகடலோ, ஆர்ப்பாக்கும் பெரும் படையோ என கால் நடையாக யாத்திரை செய்து இலட்சக் கணக்கில் திரண்டு தங்கள் விடுதலைப் போராட்டத்தைப் பிரகடனப்படுத்தியது திருகோணமலையில்தான்! ஆம், வரலாற்றுப் பெருமைமிக்க 'திருமலை தீர்மானத்தை' மறந்திருக்கமாட்டாயே!

மொழிப் போராட்டத்தில் குண்டடிப்பட்டு முத்தமிழுக்காக உயிர்நீத்த வீர இளைஞன் நடராசனைப் பெற்றெடுத்த தியாக மண்ணும் திருகோணமலைதான்;

இத்தகைய தீந்தமிழர் கோட்டமாம் திருகோணமலை, புதிய அரசியல் திட்டத்துக்கு எதிரான தமிழினத்தின் ஒருமுகப்படுத்தப்பட்ட எதிர்ப்பை ஒன்றிணைத்துக் காட்டியதன் மூலம் வரலாற்றில் மீண்டும் ஓர் அழியாத இடத்தைப் பெற்றுவிட்டது. பல்வேறு முகாம்களில் நின்ற தமிழ் இனத்தவரை, ஒரே விடுதலைப்பாசறைக்குள் இழுத்து தமிழர் கூட்டணியை உருவாக்கும் ஒரு களமாக திருகோணமலை அமைந்துவிட்டது தமிழினத்தின் பாக் கியமே என்பதில் தடையில்லை.

ஈழத் தமிழினத்தின் ஒரே தலைவரான பெரியவர் தந்தை செல்வாவின் தலைமையிலே, தமிழர் கூட்டணி உருவாகிவிட்டது. தமிழ் இனத்தின் தனிப்பெரும் விடுதலைப் பாசறையான தமிழரசுக் கட்சியும் தமிழ் காங்கிரசும்; மலையகத் தமிழ் தொழிலாளர்களின் பெரியக்கமான இலங்கைத் தொழிலாளர் காங்கிரசும் ஒரே குரலில் - ஒரே கூட்டணியில் இணைந்து புதிய அரசியல் திட்டத்துக்கு எதிரான போராட்டத்தை நடத்த விருப்பது, எதிரிகளை கதிகலங்க அடித்திடும்; தமிழ் மகன் ஒவ்வொருவனுக்கும் புத்துணர்வையும் புதிய வேகத்தையும் தந்திடும் என்பதை நான் அறிவேன்!

புதிய அரசியல் திட்டத்துக்கான வரைவு அடிப்படைத் தீர்மானங்கள் முதன் முதலாக டாக்டர் கொல்வின் ஆர். டி. சில்வாவினால் ஏறத்தாழ ஓராண்டுக்கு

முன்னர் வெளியிடப்பட்ட போதே அவற்றை அவசியம் ஆராய்ந்து, அவற்றின் அடிப்படையில் எழுதப்படும் புதிய அரசியல் சாசனம் தமிழினத்தின் மரணவோலையாகவே அமைந்திடும்; இதை எதிர்த்திட ஈழத்தமிழினம் முழுவதும் ஓரணியில் திரண்டிடுவோம் என்கின்ற கருத்தை மிகவும் வேகமாகவும் உறுதியுடனும் வலியுறுத்தியவன் - புதிய அரசியல் திட்டத்திற்கு எதிராக மக்களின் ஒன்று பட்ட சக்தியை உருவாக்க தயவு தாட்சண்யமின்றி துணிச்சலுடன் வாதாடி வந்தவன் - என்கின்ற முறையிலே தமிழர் கூட்டணி அமைந்ததுகண்டு நான் மிகவும் புளகாங்கிதம் அடைகிறேன்!

என்னுடைய கருத்துக்களும் என்னுடைய எழுத்துக்களும் அவம் போகாமல், புதிய அரசியல் சட்டத்துக்கு எதிராகத் தமிழ் மக்களின் சக்தியை ஒன்று திரட்டுவதில் பயன்பட்டிருப்பது கண்டு இதயம் பூரிக்கிறேன்! அரசியல் சட்டத்தை எதிர்த்திடுவதற்காக தமிழர் கூட்டணியை உருவாக்குவதற்கு ஏறும்புபோல உழைத்த வல்வெட்டித்துறை அன்பர் பெரியவர் ஞானமூர்த்தியை ஈழத்தமிழினம் எவ்வளவு பாராட்டினாலும் தகும்தம்!

இதற்குமுன்னர் எத்தனையோ ஒற்றுமை முயற்சிகள் நடைபெற்று வந்திருக்கின்றன; அவையெல்லாம் தோல்வியடைந்திருக்கின்றன. அதற்கு காரணம் அந்த ஒற்றுமை முயற்சிகள் சுயநலத்தின் அடிப்படையில் பொதுத்தேர்தலை மனதில் கொண்டு, நடைபெற்றதுதான். அத்தகைய சுயநல ஒற்றுமை முன்னணிகளை நாம் கடுமையாக எதிர்த்து வந்திருக்கிறோம்!

ஆனால் இப்பொழுது தமிழர் கட்சிகளுக்கிடையே ஏற்பட்டிருக்கின்ற ஒற்றுமைதான் உண்மையான ஒற்றுமை. சுயநலம் சிறிதும் இல்லாத இன, மொழி நலன்கருதி இலட்சிய அடிப்படையில் ஏற்பட்டிருக்கும் ஒற்றுமை. இத்தகைய ஒற்றுமையைக் கண்டு பூரிக்காதவன் தமிழனாக இருக்கமுடியாது!

நண்பா, புதிய அரசியல் திட்டத்தை எதிர்த்திருவ திலே ஒன்றுபட்டிருக்கின்ற தமிழினத்தின் கட்சிகள், இன விடுதலைக்குப் போராடி தமிழினத்துக்கு தனிநாடு அமைத் திருவதையே இறுதி இலட்சியமாகக்கொண்டு இயங்கும் காலமும் அதிக தூரத்தில் இல்லை என்பதனை தமிழ் காங் கிரசை சேர்ந்த சிலர் திருகோணமலையிலே சூசகமாக தெரிவித்தது கண்டு மெத்தவும் மகிழ்ச்சியடைந்தேன்,

ஒற்றையாட்சியின்கீழ் ஐக்கிய இலங்கை என்னும் கொள்கை தோற்றுவிட்டதை தமிழ் காங்கிரஸ் நண்பர்கள் உணர்ந்து பரி ரங்கமாக அதை அறிவித்திருப்பது தமிழினத்தின் நிலையான ஒற்றுமைக்கு பச்சை விளக்காக எனக்குத் தோற்றுகிறது!

தமிழினம் சென்றடைய வேண்டிய இலக்கு எது என் ப திலே இன்று தமிழ் மக்களுக்கு கொஞ்சம்கூட ஐயப்பாடுகிடையாது; அபிப்பிராயபேதம் கிடையாது! இந்த அடிப்படைக் குறிக்கோளில் அனை வர்க்கும் தெளிவு ஏற்பட்டுவிட்டால் பின்னர் நமக் குள்ளே பேதங்களுக்கும் பிளவுகளுக்கும் துளியும் இடமேற்படமுடியாது! பாதையை செப்பமாக வகுத் துக்கொண்டு பயணத்தை தொடர வேண்டியதுதான்! இந்தப் பணியை தமிழர் கூட்டணியின் நடவடிக்கைக் குழு சீராக செய்துமுடிக்கும் என்று நம்புகிறேன்!

திருகோணமலையிலே கூடிய தமிழர் கூட்டணி மாநாட் டிலே தந்தை செல்வா அவர்களின் தலைமையிலே, மலையக தமிழர்களின் பேரியக்கமான இலங்கை தொழிலாளர் காங் கிரஸ் பொதுச்செயலாளர் திரு. எம். எஸ். செல்லச்சாமி அவர்கள், புதிய அரசியல் திட்டத்தை முற்றாக நிராகரித்திடும் தீர்மானத்தை முன்மொழிந்திட தமிழ் காங்கிரஸ் பொதுச் செயலாளர் திரு. மு. சிவசிதம்பரம் வழிமொழிந்திட, மக்களின் பலத்த கையொல்க்கிடையே ஒரே மனதாக

நிறைவேற்றப்பட்ட காட்சி இந்நாட்டுத் தமிழ் தேசிய இனத்தின் வாழ்வில் மறக்கமுடியாத காட்சியாகும்-தமிழ் இனத்தின் எதிரிகளது இதயங்களிலே வேல் கொண்டு பாய்ச்சிடுவது போன்றதோர் நிகழ்ச்சியாகும்!

ஈழத்தமிழினத்தின் குடியரிமை, மொழியரிமை, கல்வியரிமை மத உரிமை போன்ற அனைத்து உரிமைகளையும் பறித்து அடிமைப் படுகுழியில் தள்ளி அழித்தொழித்திடும் புதிய ஒற்றையாட்சி சிங்கள பௌத்த அரசியல் சட்டம் நிறைவேற்றப்படும் நாளான மே 22ம் நாள், ஈழத்தமிழினத்தின் கரிநாள், துக்கநாள், துயரநாள் என்பதை குடு சுரணை ரோசம் மானமுள்ள எந்தத் தமிழனும் மறுக்க மாட்டான்!

சிங்கள இனம் தனது சுதந்திரங்களையும் உரிமைகளையும் நிலைநாட்டிடும் புதிய அரசமைப்பு நடைமுறைக்கு வரும் குடியரசு நாளில் தனது நாட்டில் விழாக்கள் எடுத்து மகிழ்ச்சியில் வேண்டுமானால் திளைக்கட்டும்! ஆனால் தமிழ் மகன் ஒருவன் கூட குடியரசு விழாக்கொண்டாட்டங்களில் பங்கேற்காது அவற்றைப் பகிஷ்கரிக்கவேண்டும்!

புதிய அரசியல் திட்டம் நடைமுறைக்குவரும் நாள்-ஈழத் தமிழ் தேசிய இனத்தின் தூக்குக்கயிறு உருவாக்கப்படும் துயர் தோய்ந்தநாள். அந்நாளில் நமக்கு எதுவித குதூகலமோ, கொண்டாட்டமோ, கேளிக்கைகளோ, எதுவுமே வேண்டாம்! ஈழத்தமிழக மெங்கும் சோகமும் - அமைதியும் நிறைந்து இழவு வீடாக காட்சி தரட்டும்!!

மே 22- ஈழத்தமிழினத்திற்கு நிச்சயம் ஒரு இழவு வீடு தான்! தமிழினம் தனது சுதந்திரங்களையும் உரிமைகளையும் அடியோடு இழக்கும் நாள்! அந்நாளில் நமக்கென்ன மகிழ்ச்சி? நமக்கென்ன கொண்டாட்டம்?

ஈழத்தமிழ் நாட்டிலுள்ள ஒவ்வொருவர் இவ்வங்களிலும் - ஒவ்வொரு உள்ளூராட்சி மன்றங்களிலும், கடைகளிலும் கார்களிலும், சைக்கிள்களிலும் அன்றைய தினம்

கருங்கொடிகள் பறக்கட்டும்! தமிழன் ஒவ்வொருவனும் அன்று கருஞ்சட்டையேர், கறுப்புநிற பேட்ஜுகளோ அணியவேண்டும்! தனிநபர் ஒருவர் - தாமோ, - தமது இல்லத்திலோ கடையினிலோ கறுப்புநிற சட்டை போடுவதையோ, கறுப்புக்கொடிகளை பறக்க விடுவதையோ ஏனென்று கேட்டிட, தடை செய்திட, அரசின் ஏவலாளர்களான பொலிசாருக்கோ இராணுவத்தினருக்கோ துளியும் அருகதை கிடையாது!

மே 22ல் தமிழ் ஈழமெங்கணும் உயர்த்தப்படும் கருங்கொடிகள்-இறக்கப்படாமல் தொடர்ந்து பறந்துகொண்டே இருக்கட்டும்! நமது உணர்ச்சியை அவை பிரதிபலித்துக் கொண்டே இருக்கட்டும்! கறுப்புக்கொடிமேற்றுவதால் பொலீசாரினதும், இராணுவத்தினரதும் இம்சைக்கு ஆளாகவேண்டியேற்படுமானால் நிறைந்த மகிழ்வுடன், அந்த இம்சையைத் தாங்கிக்கொள்வோம்! ஏனெனில் நாம் அகிம்சைவாதிகள்!

மே 22-ம் நாள் - தமிழ் ஈழமெங்கும் சன நடமாட்டமின்றி சோகபூயியாகக் காட்சி தரட்டும்! வீடுகளை விட்டு வெளியேருது. தமிழ் மக்கள் அனைவரும் தத்தம் வீடுகளிலேயே அடங்கியிருந்து அன்றையதினம் பிரார்த்தனையில் ஈடுபடவேண்டும்!

வியாபார நிலையங்கள், படமாளிகைகள் ஆகியவற்றை மூடி - அரசாங்க பஸ்களிலும் புகைவண்டிகளிலும் பயணம் செய்வதைத் தவிர்த்து - தனியார்துறை நிறுவனங்களில் வேலைசெய்பவர்கள் வேலைக்குப் போகாது - அமைதியான முறையில் ஒரு பரிபூரண ஹர்த்தாலை தமிழ் ஈழமெங்கும் நடத்தி தமிழ் மக்களின் உணர்ச்சியை அரசுக்கும், அகிலத்துக்கும் எடுத்துக் காட்டிடவேண்டும்!!

தமிழ் ஈழத்திலுள்ள நீதிமன்றங்களுக்குப் போகாது தமிழ் வழக்கறிஞர்கள் நீதிமன்றங்களை அன்றையதினம் பகிஷ்கரித்து அரசியல் சட்டத்துக்குத் தமது எதிர்ப்பை எடுத்துக்காட்டிடவேண்டும்!

மாணவர்களே எதிர்காலத் தமிழ்நாட்டின் சிற்பிகள். புதிய சிங்கள அரசியல் திட்டத்தினால் உரிமைகளை இழந்து அடிமைகளாக அல்லல்படப்போகிறவர்கள் இன்றைய மாணவர்கள் தாம். இந்த மாணவர்களின் மத்தியில் சுதந்திர வேகத்தையும் விடுதலை வேட்கையையும் பிஞ்சு உள்ளத்திலே பதிய வைத்திட வேண்டியது மிக அவசியமாகும்! தமிழ் மாணவர்கள் விடுதலை வீரர்களாக மாறவேண்டும்!

உரிமைப் போராட்டத்தில் குதித்திட தமிழ் மாணவர்களுக்கு நல்லதொரு சந்தர்ப்பம் இப்போது கிட்டியிருக்கிறது! பூட்டிய இரும்புக் கதவு திறந்தது - சிறுத்தையே வெளியே வா! என்று மாணவமணிகளை அழைக்கிறேன்!

மாணவ மணிகள் செய்யவேண்டுவது வேறொன்று மில்லை - புதிய அரசியல் திட்டம் கொண்டுவரப்படும் மே 22ம் நாளும் அதைத் தொடர்ந்து 23, 24ம் திகதிகளிலும், பாடசாலைகளுக்கும் கல்லூரிகளுக்கும் செல்லாது அவற்றைப் பரிபூரணமாகப் பகிஷ்கரிக்க வேண்டும். மூன்று நாட்களுக்கு தொடர்ச்சியாக மாணவமணிகள் நடத்தவிருக்கும் இப்பகிஷ்கரிப்பு இயக்கம்தான் அரசியல் சட்டத்துக்கு எதிரான போராட்டத்தின் ஈட்டி முனையாக இருக்கப்போகிறது. எனவே மாணவர்களே, மாணவிகளே! தமிழ்த்தாயின் மீதானே! மூன்று நாட்களும் பாடசாலைகளை பகிஷ்கரியுங்கள்; அன்னைத் தமிழின் கைவிடக்கொடிப்பது பற்றி சிந்தியுங்கள்! அரசு நடத்தும் குடியரசு விழாக்கொண்டாட்டங்களை முற்றாகப் பகிஷ்கரியுங்கள் என்று கேட்டுக்கொள்வேன்!

பெற்றோர்களுக்கும் ஒரு வேண்டுகோள் விடுப்பேன் - உங்கள் பிள்ளைகளை கோழைகளாக, அடிமைகளாக, உருவாக்காதீர்கள். வீரர்களாக, தைரிய சாலிகளாக அவர்களை உருவாக்குங்கள்! எதிர்காலத் தமிழினத்தின் தலைவர்களாக வரப்போகிறவர்கள் அவர்கள்! அவர்களை அடிமை



கள் போல் குடியரசு விழாக் கொண்டாட்டங்களுக்கு அனுப்பாதீர்கள்! மே 22, 23, 24 மூன்று நாட்களும் பாடசாலைகளுக்கு அனுப்பாதீர்கள்!

புதிய அரசியல் திட்டத்தை நிராகரித்து யாழ் நகரில் மே 24ம் நாள் நடைபெற விருக்கின்ற - தமிழர் விடுதலைப் போராட்ட வரலாற்றில் ஒரு புதிய சாதனையை விளைவிக்க விருக்கின்ற - தமிழர் கூட்டணித் தலைவர்கள் கலந்துகொள்ளும் மாபெரும் பொதுக் கூட்டத்தில் பல ஆயிரக்கணக்காக கலந்து கொண்டு தமது உணர்ச்சியை எடுத்துக் காட்டிடுவது தமிழினத்தார் கடமை யாகும்!

என்ன தடை ஏற்படினும் - எத்தனை துன்பம் நேரிட்டாலும் அரசியல் சட்ட எதிர்ப்புக் கூட்டத்தை யாழ் நகரில் நடத்தியே தீருவது என்று தமிழர் கூட்டணியின் நடவடிக்கைக் குழு முடிவு செய்திருக்கிறது! அந்தக் கூட்டத்திலே புதிய அரசியல் சட்டத்துக்கு பாடை கட்டப்படவிருக்கிறது!

எனவே நண்பா, புதிய அரசியல் திட்டம் வரும் நாளிலும் அதையடுத்த இரு தனங்களிலும், அவைதியான முறையில் மேற்கண்ட நடவடிக்கைகளில் ஈடுபட்டு ஆட்சியாளர்களுக்கு நமது எதிர்ப்புணர்ச்சியை எடுத்துக் காட்டுவோம்!

நாம் உண்மையில் தமிழர்களாக இருந்தால் - நமது உடலில் ஒடுவது தமிழ்க் குருதியாக இருந்தால் - நம்மைப் பெற்றவள் ஒரு தமிழ்ச்சியாக இருந்தால், இவற்றை நாம் செய்தே யாகவேண்டும்.

சிங்கள மக்கள் மீது நமக்கு வெறுப்பில்லை - நம்மை அடிமைகளாக்கி அழித்தொழிக்க கொண்டு வரப்படும் புதிய அரசியல் திட்டத்தையே நாம் எதிர்க்கிறோம் என்பதையும் இந்நேரத்தில் தெளிவுபடுத்திக்கூறுகிறோம்!

தமிழ் ஈழம் எங்கும் மே 22-ம் நாளில் சோகம் சூழட்டும்! கருங்கொடிகள் வானளாவப் பறக்கட்டும். பூரண ஹர்த்தால் நடைபெறட்டும்! தமிழினத்தின் விடுதலைக்குரல் ஒங்கி ஒலிக்கட்டும்! புதிய அரசியல் சட்டத்தைத் தமிழ் தேசிய இனம் ஏற்கவில்லையென்பதை உலகம் உணரட்டும்.

உன் அன்புத் தோழன்

சீரணிமகேசன்

சுதந்திரன், 21-5-72

தம்பி! விடுதலை இயக்கத்திற்கு தேவைப்படுபவன் - எட்டு இலட்சம் கொட்டிக் கொடுக்கத்தக்க செல்வவான் அல்ல! - எதிர்ப்புக்கு அஞ்சாத ஏறுகள் வேண்டும்! வேளைக்கு ஒரு வேடமிடும், அரசியல் கழைக்கூத்தாடிகள் அல்ல, எந்தச் செயலையும், இலட்சியத்திற்கு வலிவுதரத் தக்கதாக அமைத்துக் கொள்ளத்தக்கவர்கள் வேண்டும்; அவர்கள் குடிசை வாழ்வோராக இருக்கலாம்; ஆனால் கொள்கைத் தங்கம் கொண்டோராக இருத்தல் வேண்டும். தேர்தலில் ஈடுபடலாம், ஆனால் வெற்றிக்காக ஏக்கம் கொண்டு, கூடாநட்பும், கொள்கை இழப்பும் தேடிக் கொள்ளக் கூடாது.

- அறிஞர் அண்ணா

# கருமையிலாழ்ந்தது தமிழ் ஈழம்!

அன்பு நண்பா,

குடியரசு நாளில் - இல்லை இல்லை - கோலத் தமிழர் வாழ்வுக்குக் குழிபறித்திடும் புதிய அரசியல் சட்டம் நடைமுறைக்கு வரும் நாளில் உனக்கு இந்த மடலை வரைகிறேன். வேதனை இதயத்தை வாட்டிட - சோகம் உள்ளத்தினைக் கௌவிட - நாதியற்ற இனமாக நந்தமிழினத்தார் இந்நாட்டில் நலிந்திடவேண்டியேற்பட்ட வேதனைமிக்க நிலையை எண்ணி எண்ணி வடிகின்ற கண்ணீரைத் துடைத்தபடி இம் மடலை உனக்குத் தீட்டுகிறேன்.

இந்நாள் குடியரசு நாளாம் ; கூறுகின்றனர் கோலேந்திகள் ; கோலாகலமாக விழாவெடுக்கின்றனர் - குதூகலங்கொள்கின்றனர் நாட்டின் ஓர் பகுதியிலே ! ஆனால் மற்றோர் பகுதியிலே, குமுறிடும் இதயங்களை - கொந்தளிக்கும் உள்ளங்களை - கொதித்தெழுந்திடும் நெஞ்சங்களையன்றோ நாம் இன்று காண்கிறோம்!

குடியரசு நாள் இத்தெனில், நாட்டின் குடிமக்கள் அனைவரது உள்ளங்களிலும் குதூகலமும் மகிழ்ச்சியுமன்றோ நிறைந்து காணப்படும்? கோலமையிலாளோடு குடியரசுக் கொண்டாட்டம் கண்டு மகிழ்ந்திடச் செல்லும் காளையரையன்றோ நாம் காண்போம்! ஆனால் நாம் இன்று காண்பதென்ன? தமிழினத்தான் ஒவ்வொருவன் உள்ளத்திலும் சோகமும் துயரமும், வேதனையும் வெய்துயிர்ப்பும், விரக்தியும் வெறுப்புமன்றோ நிறைந்து காணப்படுகிறது!

இந்த நாடு, வெள்ளை ஆதிக்கத்தின் கடைசிப் பிடியிலிருந்து விடுபட்டு, குடியரசு ஆவதைத் தமிழ்த் தேசிய

இனம் கிஞ்சித்தும் எதிர்த்திடவில்லை. அரசியல் நிர்ணய சபையிலே கூட இலங்கையை குடியரசாக்கிடும் தீர்மானத்தைத் தமிழ்ப் பிரதிநிதிகள் ஆதரித்திருக்கிறார்கள். ஆனால், வெள்ளையனின் கடைசிப் பிடி அகலும் அதே நேரத்தில், இந்நாட்டுத் தமிழ் தேசிய இனத்தில் குரல்வளையை நசுக்கிடும் புதிய அரசியல் சட்டம் திணிக்கப்படுவதையே நாம் எதிர்த்திருக்கிறோம்! ஆம் நண்பா, இலங்கை ஒரு குடியரசு ஆக்கப்படுவதையல்ல - நமது உரிமைகளைப் பறித்து நம்மை அடிமைகளாக்கிடும் புதிய அரசியல் சாசனத்தையே நாம் எதிர்த்திருக்கிறோம் என்கின்ற உண்மையினை அனைவரும் தெளிவாகப் புரிந்திருதல் அவசியம்!

தமிழினத்தின் அடிப்படை உரிமைகளை வழங்க பிடிவாதமாக மறுத்து - தமிழ் மக்களை இரண்டாந்தர, மூன்றாந்தர நிலைக்குத் தள்ளி அடிமைகளாக்கும் புதிய அரசியல் சாசனத்தை இன்று கொண்டுவருவதன்மூலம் - குடியரசு விழாவினை சிங்கள இனத்துடன் தமிழ் இனமும் சேர்ந்து கொண்டாட்ட முடியாத ஒரு நிலையை ஆட்சியாளர்களே ஆக்கிவைத்துவிட்டார்கள்! தமிழ் மக்களும், சிங்கள மக்களும் நிரந்தர பகைவர்களாகவே இந்நாட்டில் வாழவேண்டிய விரும்பத்தகாத சூழ்நிலை ஒன்று எதிர்காலத்தில் உருவாகுமானால், அதற்கு மூலகாரணமாக இருக்கப்போகிறவர்கள் புதிய அரசியல் சாசனத்தை உருவாக்கியவர்களே!

நண்பா, புதிய குடியரசு அரசியல் சட்டம் இந்நாட்டுத் தமிழ் தேசிய இனத்தைப் பொறுத்தவரை, ஒரு எஜமான மாற்றமே தவிர வேறொன்றுமில்லை! வெள்ளைக்கார ஏகாதிபத்தியத்தின் கடைசித் தொடர்பும் அறுபட்டு நாட்டின் ஆதிபத்தியம் முழுவதும் சிங்கள இனத்தின் கைகளிலே சென்றடையும் நாள்தான் குடியரசுநாள்! இந்நாள் தமிழர் குலத்துக்கோர் கரிநாள் என்பதில் தடைதான் ஏது?

இற்றைநாளில், சிங்கள நாடு விழாவெடுக்கிறது; மகிழ்ச்சியில் பூரிக்கிறது; சிந்தை மகிழ்கிறது; களிப்பேரு

வகைகொள்கிறது! - தமிழ் தேசிய இனத்தை தன் ஆதிக்கத்தின்கீழ் வைத்திருக்கும் அரசியல் திட்டம் வரும்போது, சிங்கள இனம் மகிழ்ச்சிப்பெருக்கில் திளைத்திருவதில் ஆச்சரியம்தான் ஏது?

புதிய அரசியல் சாசனத்தையொட்டி சிங்களக் கட்சிகளிடையே சில பல கருத்து வேற்றுமைகளிருந்தினும்-தமிழ் பேசும் மக்களைப் பாதிக்கின்ற பிரச்சினைகளிலே, அவர்களுக்கிடையே எவ்வித கருத்து வேறுபாடுகளும் இல்லையென்பதை நாம்றிவோம்!

என் தமிழ் ஈழத்தைப் பார்க்கிறேன் இன்று! ஒரே இருள்மயமாகக் காட்சி தருகிறது! இழவு வீடுபோல - எதையோ இழந்துவிட்ட நிலையில் - காட்சி தரும் தமிழர் நாட்டைப் பார்க்கிறேன்! எதையோ என்ன? எல்லா வற்றுக்கும் அடிப்படையான சுதந்திரத்தையே இழக்கும் நாளில் இன்பமா பொங்கும் தமிழன் இதயத்தில்?

எங்கெங்கு நோக்கினும், இருண்டு காணப்படும் தமிழர் பூமியைப் பார்க்கிறேன். எங்கெங்கு நோக்கினும், கருங்கொடிகள் அசைந்து ஆடுவதைக் காணுகிறேன்! கடைகளிலும், கட்டிடங்களிலும், சந்தைகளிலும், சாவடிகளிலும், சைக்கிள்களிலும், கார்களிலும் கருங்கொடிகளைப் பார்க்கிறேன்! தமிழ் தேசிய இனத்தின் உரிமைகளை வழங்கிடமுடியாது என ஆட்சியாளர் கூறி தங்கள் இதயக் சுதவை மூடிவிட்டதுபோல - தமிழ் ஈழத்தின் கடைகளும், வணிக நிலையங்களும் மூடப்பட்டு அவற்றின்மீது கறுப்புக்கொடிகள் ஏற்றப்பட்டிருப்பதைக் காண்கிறேன்!

வேலைக்குப் புறப்படும் காளையிடம், 'வேலை என்ன அத்தான் வேலையின்று! கோலத் தமிழ் மொழிக்கு கொள்ளி சொருகிடும் நாளில், வேலை நமக்கு விடுதலைப் படைக்கு அணி சேர்ப்பதே; இதோ கருங்கொடி, நேற்றே தைத்து வைத்துவிட்டேன்; ஏற்றுங்கள் இல்லத்தின்மீது' என்று வேல்விழியாள் இடும் ஆணைகேட்டு செயல்படும் இளந்தமிழ்க் காளையரைக் காண்கிறேன்.

'தம்பி, தமிழுக்கழிவு நாளின்று; தங்கத் தமிழுக்கு அரியாசனத்தில் சரியாசனம் தராத அரசியல் சாசனம் வருகிறது இன்று - தமிழ்த் தாயைத் சிறுமைப்படுத்தும் சீர்கெட்ட நிலைமை தோன்றுகிறது இன்று; ஆண்டபரம்பரை நாம், அடிமையாகி அழிந்தொழிந்துபோக ஒப்பு வதோ? ஆகாது அது; அது நம் வழியுமல்ல - முறையுமல்ல - தமிழர் விடுதலைத் தானையின் ஆணைப்படி, இன்றும் நானையும், அதற்கு மறுநாளும் - மூன்று நாட்களுக்குப் பள்ளிகளுக்குச் செல்லாதீர்; நம் தமிழ்த் தாய்க்கு அள்ளி வைத்திடும் அரசியல் சாசனத்தை எதிர்த்திடவேண்டும் என்கின்ற எண்ணத்தை இதயத்திலே வளர்ப்பீர்;' என்று கூறிடும் அன்ணையரையும் நந்தையரையும், தங்கைகளையும் இல்லந்தோறும் இன்று காண்கின்றேன்!

இப்படி-புதிய அரசியல் சாசனம் கொண்டுவரப்படும் இற்றை நாளில், தமிழர் கூட்டணியினர் ஆணைப்படி, தமிழ்க்குலத்தார் அனைவரும், தமிழ் ஈழமடங்கிலும் ஹர்த் தால் அனுட்டித்து கறுப்புக்கொடிகளை பறக்கவிடுத்து, கடைகளை மூடி, பாடசாலைகளைப் பகிஷ்கரித்து, குடியரசுக் கொண்டாட்டங்களைப் புறக்கணித்து - தங்கள் துயரத்தை தெரிவிக்கின்றனரே ஏன்? இதற்குக் காரணம் என்ன?

தமக்கெனச் சொந்தமான நிலப்பரப்பில் தனியரசு நடாத்தி தமிழுக்கு முடிசூட்டித் தன்மானம் காத்து தலை நிமிர்ந்து வாழ்ந்தது தமிழினம் - சுமார் 300 ஆண்டுகளுக்கு முன்புவரை! அப்படிப்பட்ட தமிழினத்தின் குடியரிமை, நிலவுரிமை மொழியுரிமை, மத உரிமை, ஆட்சியுரிமை அத்தனை உரிமைகளையும் மறுத்து தமிழ் பேசும் மக்கள்மீது சிங்கள ஏகாதிபத்தியம் வலுவான ஆதிக்கம் செலுத்திட வகைசெய்திடுகிறது புதிய அரசியல் சாசனம்! இந்த அநியாய அடக்குமுறை ஏகாதிபத்திய அரசியல் சாசனம், தம்மீது திணிக்கப்படுவதையும், தமிழினம் படுகுழிக்குள் தள்ளப்படுவதையும் எதிர்த்துத்தான் தமிழ் ஈழம் முழுவதும் இன்று துக்கம் அனுட்டிக்கிறது!

என் முன்னே கிடக்கும் புதிய அரசியல் சாசனத்தைப் புரட்டிப்பார்க்கின்றேன் - தமிழர் விடும் பெருமூச்சு ஒரு நாள் பெருந் தீயாக மாறி அதைச் சுட்டுப்பொசுக்கப்போவது நிச்சயம் என்று என் இதயம் கூறுகிறது!

ஆம், நண்பா, புதிய அரசியல் சாசனம் தமிழ் இனத்தைக் கொலை செய்யக் கொண்டுவரப்பட்டிருக்கும் கொடூர நஞ்சாக என் முன்னே காட்சி தருகிறது!

அரசியல் சாசனத்தில் 10 இலட்சம் மலையகத் தமிழர்களின் குடி உரிமைகளைப் பறித்திட்ட கொடூரமான பிரஜாவுரிமைச் சட்டங்களையும் அப்படியே இணைத்து-சொந்த பூமியிலேயே தமிழர்களைச் சந்தேகப் பிரஜைகளாக்கி விட்டிருக்கிறார்கள் அரசியல் சாசனத்தை வரைந்தோர்!

தமிழினத்தை அடிமைகளாக்கிடும் புதிய அரசியல் சாசனத்தை எதிர்த்துத்தான் எம்மனோர் இன்று துக்கம் அனுஷ்டிக்கிறார்கள் - துயர் தோய்ந்த முகத்தினராய் இல்லங்களில் கருங்கொடிகளை உயர்த்தியிருக்கிறார்கள்!

நாடே ஓர் சிறைச்சாலையாக இருந்திடும்போது - நான்கு சுவர்களுக்குள் இருந்திடும் இந்தச் சிறை எம்மை என்ன செய்திடும்; மாங்குயில் கூவிடும் பூஞ்சோலை எமை மாட்ட நீனைத்திடும் சிறைச்சாலை; என்று எழுச்சிப் பண்ணிசைத்தபடி சிறைச்சாலைக்குள் சிரித்தபடி இருந்திடும் முத்துக்குமாரசாமி, பிரான்சிஸ், மனோகரன் போன்ற ஏராளமான இளைஞர்களைக் காண்கிறேன். கறுப்புக்கொடியேற்றினார்கள், குடியரசை எதிர்த்து துண்டுப் பிரகரம் விநியோகித்தார்கள், பள்ளிகளைப் பகிஷ்கரிக்கும்படி மாணவர்களைத் தூண்டினார்கள் என்பன போன்ற இன்னப்பிற காரணங்களுக்காக ஆட்சியாளர்களின் அடக்குமுறைக்கு ஆளாகி குடியரசு எதிர்ப்பு நாளில் சிறை சென்றிடும் வாய்ப்புப் பெற்ற இளைய தலைமுறையினரைப் பாராட்டுகின்றேன்; அவர்களின் வீரத்துக்கும் தியாகத்துக்கும் தலைவணங்குகிறேன்!

கடைகளை மூடினால் கடுங்கோபத்துக்கு ஆளாவீர்கள்; 'கோட்டா'வை வெட்டுவோம்; கோலேந்திகளின் கொதிப்புத்தான் உமக்கு எஞ்சும்; என்று ஆட்சியாளர்களின் ஏவலாளர்களான பொலீசார் ஆங்காங்கே விடுத்திட்ட பயமுறுத்தல்களுக்குத் துளியும் அஞ்சாது, ஒற்றுமையாக கடைகள் அனைத்தையும் மூடிவைத்து-குடியரசு எதிர்ப்பு ஹர்த்தாலை பூரண வெற்றியாக்கித்தந்த தமிழ் பேசும் வர்த்தகப் பெருமக்களுக்குத் தலைசாய்க்கிறேன்!

பதியுதினும், மஜீத்தும் துவேஷத்தைக் கிளப்புவதற்கு எத்தனைமுறை முயன்றாலும் நாம் அதில் சிக்கிடோம்; தமிழ் இனத்தின் பிரிக்கமுடியாத அங்கம் நாம்; தமிழ் இனத்துக்கு வருகின்ற ஆபத்து எமக்கும் வருகின்ற ஆபத்து என்பதனை உணர்ந்து, தமிழர் கூட்டணியின் வேண்டுகோட்படி கடைகளை மூடி ஹர்த்தாலில் நூற்றுக்குநூறு வீதம் பங்கேற்ற இஸ்லாமியத் தமிழர்களைக் காண்கிறேன்

எத்தனை நாள் காத்திருந்தோம்; இன விடுதலைப்போரில் எமக்கென்ன பங்கென்று கேட்டிருந்தோம்; இன்றே வந்தது அரும் வாய்ப்பு; தமிழர் கூட்டணியின் கட்டளைப்படி மூன்று நாட்களுக்குப் பாடசாலைகளை நூற்றுக்குநூறு வீதம் முழுமையாக பகிஷ்கரித்துவிட்டோம் - அடுத்து என்ன கட்டளை -- சொல்லுங்கள்; காத்திருக்கிறோம் என சிங்கத்தின் கூட்டம்போல் சினங்கொண்டு கேட்டு நிற்கும் என அரும் மாணவச் செல்வங்களைக் காண்கிறேன். மூடிக்கிடக்கும் பாடசாலைகளைப் பார்க்கிறேன் - பதியுதினைப் பார்த்து அவை எக்கலிகொட்டிச் சிரிப்பதை உணர்கிறேன்!

கணவனையும், மூத்த மகனையும் போர்க்களத்தில் பலிகொடுத்த தமிழ்த் தாயொருத்தி பச்சிளம் பாலகன் கையிலும் வேல் கொடுத்துச் செருக்களம் அனுப்பும் காட்சியைப் புறநானூற்றில் காண்கிறோம்; அத்தகைய மெய்சிலிர்த்திடும் புறநானூற்று காட்சி, வெறும் கற்பனையல்ல உண்மை என்பதனை இளைப்பாறிய நீதியரசர் தம்பித்துரை தம் செயல்மூலம் விளக்கிடும் காட்சிதனையும் காண்கிறேன் -



ஆம் நண்பா, பகிஷ்கரிப்புத் துண்டுப் பிரசுரம் விநியோகித்ததற்காக திரு. தம்பித்துரையின் ஒரு மகன் கைது செய்யப்பட்டு சிறையிலே வாடுகிறான்-அவனை விடுவிப்பது பற்றி தம்பித்துரை குடும்பத்தார் அதிக அக்கறை செலுத்திடவில்லை; மாறாக கண்டியிலிருந்த மற்றொரு மகனையும் வரவழைத்து, அவனையும் துண்டுப்பிரசுரத்தை விநியோகிக்கும்படி கூறுகிறார் தம்பித்துரையென்றால், அதற்கு எத்துணை வைராக்கிய உள்ளம் வேண்டும்! 'என் மகனை விடுதலை செய்யும்படி நான் கேட்டிடமாட்டேன்; என்ன செய்யவேண்டுமென்பது என் மகனுக்குத் தெரியும்' - என்று அவர் என்னிடம் கூறியபோது, நம் ஈழத் தமிழகத்தில் புதிய புறநானூறு உருவாகுவதைக் கண்டேன்!

புறநானூற்று வீரத்தினை எண்ணிடும்போது - துக்கதின நாளில் நிகழ்ந்திட்ட மற்றோர் மெய்சிலிர்த்திடவைத்திடும் வீரக் காட்சியினையும் என்னால் ஒருபோதும் மறந்திட முடியாது. யாழகத்திலுள்ள தமிழரசுப் பணிமனையில் இருக்கிறேன் - உணர்ச்சியிகுந்த, துடிப்புள்ள இளைஞர்கள் பலர் அங்கு நிற்கிறார்கள், பெரியவர் செல்வா, தளபதி அமிர்தலிங்கம், சிவசிதம்பரம், கதிரவேற்பிள்ளை போன்ற கூட்டணித்தலைவர்களும் அங்கு இருக்கிறார்கள். துடிப்பு மிகுந்த அந்த இளைஞர்களைக் கட்டுப்படுத்துவது தலைவர்களுக்கு பெரும்பாடாக இருக்கிறது. இச்சமயத்தில், ஒரு பொலீஸ்டிரக் பணிமனையின் வாசலில் வந்து நிற்கிறது. அதிலிருந்து இயந்திரத் துப்பாக்கிகளுடன் பொலீசார் சிலர் இறங்குகிறார்கள். உள்ளே நுழைய முயல்கிறார்கள்-சிறிது நுழைந்தும் விட்டார்கள்; 'உள்ளே விடமுடியாது, வெளியேறுங்கள்; என்ற ஓர் சிம்மக்குரல் அலுவலகமே அதிரும்படி அப்போது கேட்கிறது. தளபதி அமிர் அண்ணனின் குரல்தான் அது. பொலீசாரை ஒரு தள்ளுத்தள்ளி அலுவலத்துக்கு வெளியே அவர்களைக்கொண்டுசென்ற தள

பதியை நோக்கி அதோ ஒரு படுபாவிப் பொலீஸ்காரன் குறிபார்க்கிறான் சுட்டு வீழ்த்துவதற்கு; துணிவிருந்தால் என்னைச் சுடுபார்க்கலாம் - அமிர் அண்ணனின் குரல் வீரா வேசத்தோடு கிளம்பி எதிரொலிக்கிறது. அந்த ஒரு கணம் அங்கிருந்த ஒவ்வொருவர் இதயமும் ஒருமுறை நின்று பின்னரே துடித்திட ஆரம்பித்தது. கோபப் பார்வை யொன்றை வீசிவிட்டு அங்கிருந்து நகருகிறான் போலீஸ்காரன்! இதுவன்றோ வீரம்! இதுவன்றோ துணிச்சல்! நம் தளபதி, தளபதிதான் என்று எல்லோர் வாய்களும் கூறுவதைக் கேட்கிறேன்.

குடியரசு நாளில் - தமிழர் குடியின் கரிநாளில் - ஈழம் தந்த புரட்சிப்புலவன் - என் இனிய நண்பன், உணர்ச்சிக் கவிஞர் காசி ஆனந்தன், தனது அரசாங்க வேலையை உதறித் தள்ளியதன்மூலம் ஈழத் தமிழர்களின் விடுதலை இயக்க வரலாற்றில் ஒரு புதிய சாதனையை, தியாக வரலாற்றை எழுதிவிட்டதை எண்ணி எண்ணி இதயம் பூரிக்கிறேன்! புதிய அரசியல் சாசனத்துக்கு விசுவாசப் பிரமாணம் எடுத்திட மறுத்து தமது பதவியை உதறியதன் மூலம் தமிழ் இனத்துக் காளையரின் தன்மான உணர்ச்சியைத் தட்டிவிட்டுள்ள கவிஞரை எத்துணை பாராட்டினாலும் தகும்!

வரவிருக்கின்ற விடுதலைப் போராட்டத்திலே - தங்கள் சொத்து சுகங்களையும், சுயலாபங்களையும், உத்தியோகங்களையும், உயர் பதவிகளையும் உதறித் தள்ளிவிட்டு - குதித்திட ஈழத் தமிழன் தயாராக இருக்கின்றான் என்பதைக் கவிஞர் அவர்கள் தமது செயல் மூலம் எடுத்துக் காட்டி விட்டார்கள்! அன்னவரின் தியாகத்துக்கும், துணிச்சலுக்கும் விடுதலை வெறிக்கும் தன்மானத் தமிழ்க்குலம் இன்று தலைவணங்குகிறது!

ஆகவே நண்பா, சிங்களத்தார், தம் குடியரசு விழா  
வினைக் கொண்டாடி குதுகலித்திடும் இற்றை நாளில்  
- ஏற்றிடுவோம் ஓர் சபதம்! அச்சபதம் இதுதான் :-

தமிழர் குடிக்கோர் கொற்றம் காண்போம்!

தமிழ்க் குடியரசினை நிறுவியே தீருவோம்!!

உன் அன்புத் தோழன்

சுதந்திரம்

சுதந்திரன் 28-5-72

### செய் அல்லது செத்து மடி !

நான் சுருக்கமாக ஒரு மந்திரத்தை உங்களுக்குக் கூறு  
வேன். அந்த மந்திரத்தை உங்கள் இதயங்களில் பொறித்து  
வைத்துக்கொள்ளுங்கள். உங்கள் ஒவ்வொருவருடைய மூச்சு  
சிலும் அந்த மந்திரம் ஒலிக்கவேண்டும். 'செய் அல்லது  
செத்து மடி' என்பதே அந்த மந்திரமாகும். ஒன்று நாடு  
விடுதலை பெறும்படி நாம் செய்யவேண்டும். அல்லது அம்  
முயற்சியில் நாம் உயிரைக்கொடுக்கவேண்டும். நமது அடி  
மைத்தனம் நீடிப்பதை பார்த்துக்கொண்டு நாம் உயிர்  
வாழமாட்டோம், உங்களுடைய மனச்சாட்சியையும் கட  
வுளையும் சாட்சியாக வைத்துக்கொண்டு ஒரு பிரதிக்கை  
எடுத்துக்கொள்ளுங்கள். விடுதலை கிடைக்கும்வரை ஓய்வு  
எடுத்துக்கொள்ளப்போவதில்லை என்பதும், சுதந்திரத்தை  
அடைய உயிரையும் கொடுக்கச் சித்தமாக இருக்கிறோம்  
என்பதுமே அந்தப் பிரதிக்கையை யாகும். உயிரை  
இழப்பவனே உண்மையில் உயிரைப் பெறுகிறான். உயிரைப்  
பாதுகாக்க முயற்சிப்பவன் உயிரை இழக்கிறான். கோழை  
உள்ளம் படைத்தவனுக்கு சுதந்திரமில்லை. -மகாத்மாகாந்தி

# கிளம்பிற்று காண் தமிழர் சிங்கக்கூட்டம்!

அன்பு நண்பா,

குமுறிக்கொண்டிருந்த எரிமலை வெடித்தது - பொங்கிப் பிரவாகித்த காட்டாறு அணையுடைத்துப் பெருக்கெடுத்தது - கொதித்துக்கொண்டிருந்த தமிழினத்துக் காளைகளின் நெஞ்சங்கள் கொள்கை வெறிபிடித்துச் செயலில் குதித்தன - குடியரசு எதிர்ப்பு ஹர்த்தாலின்போது!

ஆம், மே 22, 23, 24 ஆகிய மூன்று நாட்களிலும் தமிழ் ஈழத்தில் நடைபெற்ற போராட்டத்தின்போது - இதற்கு முன் என்றுமே கண்டிராத அளவில், தமிழ்க்குலத்து காளையரின் எழுச்சி கண்டேன்; தன்மானம் காத்திடும் போரில் நம் மாணவச் செல்வங்கள் சிலிர்த்தெழும் சிங்கத்தின் கூட்டமென செயலாற்றியது கண்டு இதயம் பூரித்தேன் - தமிழினத்தாரின் கூட்டுப்பாடும் ஒற்றுமையும் கண்டு உவகை மிக அடைந்தேன்.

செயல், செயல் எனத் துடித்துக்கிடந்த செந்தமிழர் கூட்டம், செல்வாவின் ஆணைகேட்டு, சீறும் புலிகளென செருக்களத்தில் குதித்து - சிங்கள ஆட்சியின் செப்படி வித்தை அரசியல் சட்டத்தை தீயிட்டுப் பொசுக்கி, சிங்களத் தாருக்கு அடிமைகளாக என்றுமே வாழமாட்டோம்; எம் விடுதலையை என்ன விலைகொடுத்தெனினும் அடைந்தே தீருவோம் என்று பாரறிய முரசறைந்துவிட்டது!

நடைபெற்ற மூன்று நாள் போராட்டத்தின்போது - நம்முடைய இளைஞர்கள், நம்முடைய மாணவச் செல்வங்கள் ஆங்காங்கே விளைத்திட்ட வீர சாதனைகளை கேட்டுக்

கொண்டு பெருமிதத்தில் மூழ்கிப் போகிறேன். எத்துணை துணிச்சலுடன், எத்துணை விடுதலை வேட்கையுடன், எத்துணை தியாக சிந்தையுடன், நமது இளைஞர்கள் அரும்பெரும் சாதனைகளை ஈட்டியிருக்கிறார்கள்!

சுற்றிவர ஆயுதம் தாங்கிய போலீசும், இராணுவமும் ரோந்து திரிய—இடையிலே காட்டிக்கொடுத்திடும் துரோகிகளும் எட்டப்பர்களும் பதுங்கியிருந்து முதுகில் குத்திட—எதையும் துச்சமென மதித்து வெற்றி வீரர்களாக உலாவந்து அரசியல் சட்ட எதிர்ப்பு போராட்டத்தின் முதல் கட்டத்தை வெற்றியாக்கித் தந்த விடுதலை வீரர்களுக்கு சிரம் தாழ்த்துகிறேன்.

குடியரசு எதிர்ப்பு ஹர்த்தால் போராட்டத்திலே ஈடுபட்டு—எங்கெங்கே யார் யார் பொலீசாரின் குண்டாந்தடி அடிக்கும் கொடூரமான தாக்குதலுக்கும் ஆளானார்களோ—யார் யார் கைதாகிச் சிறை செல்லும் வாய்ப்பு பெற்றார்களோ—யார் யார் இன்னும் சிறைக்குள்ளே வாடிக்கொண்டிருக்கிறார்களோ அவர்களுக்கெல்லாம், அந்த விடுதலை வீரர்களுக்கெல்லாம் தலை வணங்குகிறேன், அவர்களை யெல்லாம் கண்டு பேசத் துடிக்கிறேன். அவர்கள் பெற்ற துன்பங்களையும் துயரங்களையும் நானும் அனுபவிப்பதாக உணர்கிறேன். தன்மானம் காத்திட்ட அந்த வீரர்களைப் பெற்றெடுத்த அன்னையரின் அடி தொழுகிறேன்!

ஹர்த்தால் போராட்டத்தின்போது நம்முடைய இளைஞர்களும், நம் மாணவ மணிகளும், காட்டிய உறுதியும் துணிச்சலும், விடுதலை வேட்கமும், தியாக உள்ளமும் எனக்கு ஒருபுது நம்பிக்கையை ஊட்டிவிட்டிருக்கின்றன. ஒருகால், தலைவர்கள் சோர்ந்து அயர்ந்துபோனாலும், தங்கத் தமிழ் இளைஞர்கள் ஒருபோதும் சோர்ந்துவிடமாட்டார்கள். தானே நடத்தியேனும் தமிழ் ஈழம் அமைத்து, தமிழர் தன்மானம் காத்திடுவர் என்கின்ற எழுச்சிமிகு நம்பிக்கையை ஹர்த்தால் சம்பவங்கள் எடுத்துக்காட்டிவிட்டன.

ஆயினும். துடிப்புமிகு இளைஞர்களுக்கு ஒன்று சொல் வேன்-விடுதலை உணர்வை, விண்ணு காரியங்களில் செல் விட்டு, அவமாக்காமல், அண்ணன் அமிர்தலிங்கம் அடிக் கடி கூறுவதுபோல முறையாக, இனத்துக்கு பயன் தரக் கூடிய முறையில் அதை செலுத்திட வேண்டும்.

‘உள்ள உயிர் ஒன்றுதான். அது போகப்போவதும் ஒரு தடவைதான்-அந்த உயிர் விடுதலைப் போராட்டத்தில் போகட்டுமே’ என்று பேரறிஞர் அண்ணு கூறியதுபோல விடுதலைப் போராட்டத்தின் போது-சில உருப்படியான சாதனைகளை நிறைவேற்றிவிட்டு-உயிரையும் இழந்திட நாம் சித்தமாகலாம். ஆனால் இனத்துக்கு எவ்வித உருப்படி யான பயனும் தராத காரியங்களில் ஈடுபட்டு, நம்முடைய சக்தியை வீணாக்கி, உயிர் இழப்பதனால் யாதுபயன் என்பதை நம்முடைய இளைஞர்கள் சிந்தித்துப்பார்க்கவேண்டும்.

நண்பா, ஈழத் தமிழ் இனம் முழுவதும் ஒன்றுபட்டு தமிழ் ஈழம் முழுவதும் ஹர்த்தால் நடத்தி, பாடசாலை களைப் பகிஷ்கரித்து - புதிய அரசியல் சட்டத்துக்கு தமது எதிர்ப்பை உக்கிரமாகத் தெரிவித்த அதே வேளையில்தான் - கொழும்பில் புதிய அரசியல் சாசனத்துக்கு கையெழுத் திட்டு ஆறு துரோகிகள் தமிழினத்தின் முதுகில் சூத்தியிருக் கிறார்கள்; தமக்கும் தம் குடும்பத்துக்கும் அழியாப் பெரு வடுவைத் தேடிக்கொண்டிருக்கிறார்கள்!

தமிழ் மக்களின் உணர்வை கொஞ்சங்கூட மதிக்காது அலட்சியம் செய்துவிட்டு, புதிய அரசியல் சட்டத்துக்கு கையெழுத்திட்ட மாட்டின், அருளம்பலம், தியாகராசா, இராசன், குமாரசூரியர், சுப்பிரமணியம் ஆகிய அறுவ ரும் ஈழத் தமிழினத்தின் யூதாஸ்காரியோத்துக்கள்; எட் டப்பர்கள்; இனத் துரோகிகள்; என்று இன்றுள்ளோர் மட்டுமல்ல - எதிர்காலப் பரம்பரை முழுவதும் காறியுமி ழப்போகிறது! கருவிலிருக்கும் தமிழ்க் குழவிக்கூட இவர் களைப் பார்த்து இன்று சபித்துக்கொண்டேயிருக்கும் என் பதில் தடையில்லை -

டொனமூர் அரசியல் சட்டத்தை ஆதரிக்க தம்பி முத்து என்ற ஒரு துரோகி மட்டுமே இருந்தான் - சோல்பரி அரசியல் சட்டத்தை ஆதரித்திட இராசகுலேந்திரன் என்று ஒரு துரோகி மட்டுமே கிடைத்தான் - ஆனால் தமிழனுக்கு முழுக்க முழுக்க குழிபறித்துள்ள புதிய அரசியல் சட்டத்தை ஆதரித்திட ஆறு துரோகிகள் இருந்திருக்கிறார்கள் என்பதை எண்ணும்போது ஈழத் தமிழ் இனம் இரத்தக் கண்ணீர் வடிக்கவேண்டும்!

புதிய அரசியல் சாசனத்துக்குக் கையெழுத்திட்ட அறுவரும் இனிமேல் தமிழர்களல்ல - இந்த அறுவருக்கும் தமிழ் மக்களுக்காகப் பேசுவதற்கு கிஞ்சிற்றும் அருகதை கிடையாது என்பதை தமிழினம் பகிரங்கமாகப் பிரகடனப்படுத்திடவேண்டும்! ஆம் நண்பா இவர்களை தமிழ் சமூகத்திலிருந்து முற்றாக 'பிரஷ்டம்' செய்துவிடவேண்டும்! தமிழ் இனத்தின் சமூக வாழ்வின் சகல துறைகளிலுமிருந்து இத் தமிழ்த் துரோகிகளை தமிழர்கள் தள்ளிவைத்து விடவேண்டும். குஷ்டரோகிகளின்மீது கருணை காட்டினாலும் காட்டலாம் - ஆனால் குஷ்டரோகிகளிலும் கேவலமான சமூகத் துரோகிகள்மீது கருணை காட்டுதல் ஆகாது!

நண்பா, தமிழ் மக்களிடையே செல்வதற்கு அஞ்சி, தாம் செய்த துரோகம் தம் நெஞ்சை உறுத்திட நிம்மதியின்றி, இருக்குமிடம்கூடத் தெரியாமல் அஞ்சிப் பதுங்கி ஒழிந்து தலைமறைவாக வாழும் இத்துரோகிகள் எப்படியோ நாளேடுகளைப் பிடித்து, தாம் செய்ததுதான் சரியென அவற்றில் விடுத்துவரும் அறிக்கைகளைப் படித்திடும்போது தான் நமது ஆத்திரம் இரட்டிப்பாகிறது!

துரோகத்தையும் செய்துவிட்டு, தமது துரோகத்துக்கு வக்காலத்து வேறு வாங்குகிறார்கள் துரோகிகள்! அதைப் பெரிய கொட்டை எழுத்துக்களில் வெளியிட்டு தமிழ் மக்களை ஏமாற்றப்பார்க்கின்றன இந்நாட்டு நாளேடுகள்!

துரோகி மாட்டினும், துரோகி தியாகராசாவும் விடுத்துள்ள அறிக்கைகளைப் படித்திருப்பாய் ஏடுகளில் - புதிய

அரசியல் சட்டத்தில் தமிழுக்குக் கௌரவமான இடமுண்டாம் - நீதிமன்றங்களிலும் இடமுண்டாம் - 1966 ம் ஆண்டு தமிழ் மொழிப் பிரமாணங்களும் அரசியல் சட்டத்தில் இடம்பெற்றுள்ளனவாம் - இந்நிலையில் அரசியல் சட்டத்தினை தமிழரசார் எதிர்ப்பது தவறானதாம் - துரோகிகள் கூறுகிறார்கள் இப்படி!

இன்னும் தமிழ் மக்களை ஏமாற்றி தமது துரோகத்துக்கு மூடுதிரை போட்டிட இவர்கள் முயல்வதுதான் வெந்த புண்ணிலே வேல் செருகுவதுபோல இருக்கிறது!

புதிய அரசியல் சட்டம் நீதிமன்ற மொழி பற்றிக் கூறுவதென்ன?

“ சிங்களம் மட்டுமே நாடு முழுவதற்கும் நீதிமன்ற மொழியாக இருக்கும். வடக்கு, கிழக்கு மாகாணங்களின் நீதிமன்றங்களின் விஷயத்தில் தேசிய அரசு பேரவை அதனது சட்டத்தினால், அல்லது சட்டத்தின்கீழ் வேறு ஏற்பாடுசெய்யலாம்.”

இதில் எங்கே தமிழுக்கு அந்தஸ்து? எங்கே தமிழுக்கு இடம்? அதுமட்டுமல்ல நண்பா, வடக்கு, கிழக்கு மாகாண நீதிமன்றங்களில் சிங்களத்துக்குக் கீழ் தமிழுக்குச் சில சலுகைகள் வழங்கப்பட்டாலும் பதிவுகள் அனைத்தும் சிங்களத்திலேயே வைக்கப்பட்டிருக்கும் என்று தெட்டத்தெளிவாக அரசியல் சட்டத்தை எழுதிய கொல்வினே கூறிய பின் மாட்டின் இன்னும் யாரை ஏமாற்றப்பார்க்கிறார்?

1966ம் ஆண்டுத் தமிழ்மொழிச்சட்ட பிரமாணங்களும் அரசியல் சட்டத்தில் இடம் பெற்றிருக்கின்றனவாம் - இதுவும் மாட்டினின் மற்றொரு கதையளப்பு! இதுபற்றி அரசியல் சட்டத்தின் சிற்பியான டாக்டர் கொல்வின ஆர். டி. சில்வா அ. நி. சபையில் கூறியதென்ன?

“1966ம் ஆண்டின் தமிழ் மொழிப் பிரமாணங்களுக்கு அரசியல் சட்ட அந்தஸ்து கிடையாது. அச்சட்டம் இறந்து விட்டது. அச்சட்ட விதிகள் மூலச்சட்டத்துக்கு முரண்பட்ட



டவை. அது நடைமுறைப்படுத்தப்படாத ஒரு சட்டமாகவே இருந்து வருகிறது. தொடர்ந்தும் அப்படியே (நடைமுறைப்படுத்தப்படாத சட்டமாக) அது இருக்கும். அதை அமுல் நடத்தமாட்டோம்.”

இவ்வாறு திட்டவட்டமாக டாக்டர் கொல்வின் கூறிய பின்னும் மனச்சாட்சியைக் கொண்டுவிட்டு மாட்டின் தமிழ் மக்களை மேற்கொண்டும் ஏமாற்றலாம் என்று கனவு காண்கிறாரா?

கொல்வின் எழுதிய அரசியல் சட்டத்துக்கு கொல்வின் தரும் விளக்கத்தை விட மாட்டின் விளக்கத்தை ஏற்க மண்டுகளா தமிழ் மக்கள்!

எனவே இப்படியான அபத்தங்களை வெளியிட்டு தமிழ் மக்களின் கொதிப்பையும், ஆத்திரத்தையும் மேலும்மேலும் கிளப்பாமல் வாயை மூடிக்கொண்டிருக்கும்படி தமிழ் இளைஞர்களின் சார்பில் தமிழ்த் துரோகிகளை எச்சரிக்கின்றேன்.

நண்பா, யாழ்ப்பாணத்தில் பல்லாயிரக்கணக்கான தமிழர்கள் ஒன்றுகூடி அரசியல் சட்டத்தை தீக்கிரையாக்கிய அதே நேரத்தில் கண்டியில் நின்று குடியரசுக் கொண்டாட்டத்தில் உரையாற்றிய மாண்புமிகு பிரதமர் அவர்கள், இனப்பிரச்சினைகளைத் தூண்டுகின்ற வகுப்புவாதிகளுக்கு கடுமையான எச்சரிக்கை ஒன்றை விடுத்திருக்கிறார்;

வகுப்புவாதம் நிச்சயம் கண்டிக்கப்படவேண்டியதுதான். ஆனால், வகுப்புவாதம் எது என்பதுதான் கேள்வி. ஒன்றுக்கு மேற்பட்ட இனங்கள் வாழும் ஒரு நாட்டில் ஓர் இனத்தை ஆளும் இனமாகவும் மற்ற இனங்களை அடிமை இனங்களாகவும், ஒரு மொழியை ஆட்சி மொழியாகவும் மற்ற மொழிகளை அடிமை மொழியாகவும், ஒரு மதத்தை அரச மதமாகவும் மற்ற மதங்களை அடிமை மதங்களாகவும் ஆக்குவதுதான் பச்சை வகுப்புவாதம்! அத்தகைய வகுப்பு வெறியைத் தூண்டிவிடும் ஓர் இனவெறி சாசனமாகத்தான் புதிய அரசியல் சாசனம் அமைந்திருக்கிறது!

எனவே வகுப்புவாதத்துக்கு தூபமிடுவோர்-இனவெறியைத் தூண்டுவோர்-புதிய அரசியல் சட்டத்தின் சிருஷ்டிகர்த்தாக் களே தவிர நாம் அல்ல!

நம்முடைய இனத்தின் உரிமைகளுக்காகப் போராடுவது வகுப்புவாதமென்றால் - நம்முடைய தமிழ் மொழியின் வாழ்வுக்காகப் போராடுவது வகுப்புவாதமென்றால் - அடிமைத்தனத்தை எதிர்த்துப் போராடுவது வகுப்புவாதமென்றால் - நமது விடுதலைக்காகப் போராடுவது வகுப்புவாதமென்றால் - அநீதியான சட்டங்களுக்கு அடிபணிய மறுப்பது வகுப்புவாதமென்றால் - நாம் முழுக்க முழுக்க வகுப்புவாதிகளே என்று கூறுவதில் பெருமைப்படுகிறோம். அதனால் ஏற்படும் விளைவுகளையும் மகிழ்ச்சியுடன் சந்தித்திடத் தயாராவோம்."

உன் அன்புத் தோழன்

சீரணிமுகேசன்

கதந்திரன்,

4-6-72.

### கதந்திரத்தின் தத்துவம்

யாவரும் சமமாகச் சிருஷ்டிக்கப்பட்டனர். அவர்களுக்கு ஆண்டவன் பராதீனப்படுத்த முடியாத சில உரிமைகளை வழங்கினான். வாழ்வு, விடுதலை, சந்தோஷ நாட்டம் என்பன அவற்றுள் அடங்கும். இவ்வுரிமைகளை அடையவே மனிதர்களிடையே அரசாங்கங்கள் அமைக்கப்படுகின்றன. ஆளப்படுபவர்களின் சம்மதத்திலிருந்தே அவை தங்கள் நிபாயமான அதிகாரங்களைப் பெறுகின்றன.

— ஓர் அமெரிக்கத் தூதுவர்

மடல் ஒன்பது

# காலம் சிறிது கடமை பெரிது

அன்பு நண்பா,

சென்ற கிழமை கோப்பாயில் கூடிய நம்முடைய தமிழர் கூட்டணியின் நடவடிக்கைக்குழு தீர்க்கமாகச் சிந்தித்து தெளிவாக ஆராய்ந்து அரசியல் விவேகம் நிறைந்த நல்ல முடிவுகளை எடுத்திருப்பதனை நாட்டோர் வரவேற்றிடுவர் என்பதில் துளியும் ஐயமில்லை-இதற்குமுன் நம்முடைய தமிழரசுக் கட்சியின் நடவடிக்கைகளை எந்நாளும் திட்டித் தீர்த்து ஆசிரியத் தலையங்கம் தீட்டுவதிலேயே தனிச் சுவை கண்டிடும் 'டெயிலி மிதர்' கூட, தமிழர் கூட்டணியின் முடிவினைப் பாராட்டி தலையங்கம் தீட்டியிருக்கிறதென்றால்-அம் முடிவுகள் மாற்றுக் கருத்துள்ளோரின் நெஞ்சங்களைக்கூட எவ்வளவு தூரம் ஊடுருவி சித்தித்திட வைத்திருக்கின்றன என்பது தெளிவாகிறதல்லவா?

தமிழர் கூட்டணியின் முடிவுகள் இன்னும் வேகமானதாக இல்லை; அதி தீவிரமானதாக இல்லை; என்று உணர்ச்சிமயமான ஒரு சில இளைஞர்களும் மாணவர்களும் சற்று குமுறுவதும் நானறிவேன். ஆனால் தமிழர் கூட்டணி தீட்டிடும் திட்டங்கள், தீவிரவாதிகளை திருப்தி செய்தால் மட்டும் போதாது-மிதவாதிகளையும் தன்னுடன் இழுத்துச் செல்லக் கூடியதாகவும் அவை இருந்திட வேண்டும்!

தமிழர் கூட்டணியின் நடவடிக்கைக்குழு தற்பொழுது எடுத்துள்ள முடிவுகள், தமிழினத்திலுள்ள தீவிரவாதிகளையும் மிதவாதிகளையும் ஒரே சமயத்தில் திருப்திப்படுத்து—

இரு கருத்துடையவர்களையும் விடுதலை இலட்சியத்தை நோக்கி இழுத்துச் செல்லும் சக்திவாய்ந்தவை என்று நான் கருதுகிறேன்!

நண்பா, தேசிய அரசு பேரவையை பகிஷ்கரிப்பதா இல்லையா என்ற பிரச்சினைக்குள் தலையை நீட்டி குட்டை குழப்பி-நாள்தோறும் பொய் எழுதி-தமிழர் கூட்டணிக் கும் இயக்கத்தின் ஈட்டி முனைகளாக விளங்கும் தமிழ் இளைஞர்கள், மாணவர்களுக்குமிடையே பிளவுகளையும், பிரிவுகளையும் மூட்டி தமிழர் கூட்டணியை உடைத்திட முயன்ற சக்திகளின் மூக்கை அறுத்துவிட்ட இனைய தமிழ் சமுதாயத்தைப் பாராட்டுகிறேன் - போற்றுகிறேன்.

தேசிய அரசுப் பேரவையைப் பகிஷ்கரித்திட வேண்டுமென்று கோரி மாணவர் பேரவையைச் சேர்ந்த 100 பேர், 500 பேர், 1000 பேர் ஆர்ப்பாட்டம் நடத்தினர் என்றெல்லாம் நாளேடுகள் தம்முடைய மனம் போன போக்கில் எட்டுப்பத்தி தலைப்பு கொடுத்து செய்திகளை வெளியிட்டு இன்பம் அடைந்த போதிலும் உண்மையில் நான் அறிந்தவரை மாணவர் பேரவைச் சேர்ந்த ஒருவராவது பகிஷ்கரிப்பை ஆதரித்ததாக இல்லை.

மாணவர் பேரவையினர் என்றும் தீவிர இளைஞர்கள் என்று வேடமிட்டுக்கொண்டு சில அரசியல் வல்லுறுகள் தங்கள் கையாட்கள் சிலரை ஏவிவிட்டு பகிஷ்கரிப்புக் கோஷமெழுப்பித் தமிழர் கூட்டணிக் கூட்டத்தை நடத்த விடாமல் குழப்பிவிட முயன்று படுதோல்வி அடைந்திருக்கின்றனவே தவிர உண்மையான இலட்சியப்பற்றுள்ள தீவிரவாதிகளான இளைஞர்கள் யாரும் பகிஷ்கரிப்பை ஆதரித்துக் கூட்டத்தைக் குழப்பிவிடும் அளவுக்குக் கோஷம் எழுப்பவில்லை; கட்டுப்பாடு இழக்கவுமில்லை!

மாணவர் பேரவை உறுப்பினர்களில் பெரும்பான்மையோர் தேசியப் பேரவைக்கு செல்வதை வரவேற்கிறார்கள் தவிர பகிஷ்கரிப்பதை ஆதரித்திடவில்லை - களத்தில் நின்று போராடி இன்று காராக்கிருகத்தில் அடைபட்டி

ருக்கும் மாணவர்களும், இளைஞர்களும் கூட, ஒருவர்கூட மிச்சமின்றி அனைவரும் தமிழர் கூட்டணி பாராளுமன்ற உறுப்பினர்கள் நாடாளுமன்றம் செல்லவேண்டுமென்கின்ற கருத்தை மிகவும் உறுதியாகத் தெரிவித்திருக்கிறார்கள்!

எனவே தேசிய அரசுப் பேரவைக்குச் செல்வதென்று தமிழர் கூட்டணி நடவடிக்கைக்குழு முடிவு எடுத்ததை வைத்துக்கொண்டு தமிழ் இளைஞர்களையும், மாணவர்களையும் தமிழர் கூட்டணியிலிருந்து பிரித்து திசைதிருப்பி விடலாமென்று அரசியல் சந்தர்ப்பவாதிகள் யாராவது எதிர் பார்ப்பார்களேயானால்-நிச்சயம் அவர்கள் ஏமாறுவார்கள்!

தேசியப் பேரவைக்குச் செல்வதா இல்லையா என்ற பிரச்சனை தமிழர் கூட்டணி நடவடிக்கைக் குழுக் கூட்டத்தில் மனம் திறந்து விவாதிக்கப்பட்டு - இரு கருத்திலுமுள்ள சாதக் பாதக நிலைகள் அலசி ஆராயப்பட்டு - இறுதியில் தேசியப் பேரவைக்குச் செல்லுமாறு கூட்டணி பாராளுமன்ற உறுப்பினர்களைப் பணிப்பதென்ற தீர்மானம் ஒரு மனதாக ஏற்றுக்கொள்ளப்பட்டிருக்கிறது.

தமிழர் கூட்டணியின் பணிப்பின்படி, தேசியப் பேரவைக்குச் செல்லும் பாராளுமன்ற உறுப்பினர்கள் அமைச்சர்களின் அலுவலகங்களுக்குச் சென்று இடமாற்றங்கள் போன்ற அற்ப சலுகைகளுக்குக் கையேந்தி நிற்கின்ற நிலை இனியும் தொடரக்கூடாது. அயரிஷ் விடுதலை இயக்கத்தினர் எப்படி பிரிட்டிஷ் அரசனுக்கு விசுவாசப் பிரமாணம் எடுத்து நாடாளுமன்றத்துக்குச் சென்று அங்கிருந்தே அரசனை எதிர்த்து அயரிஷ் விடுதலைக்காகக் குரல் எழும்பினார்களோ அதேபோல நம்முடைய கூட்டணி பா. உ. க்களும் தமிழினத்தின் விடுதலைக் குரலைத் தேசியப் பேரவையில் ஒங்கி ஒலித்திட வேண்டும்.

“இதை விடுத்து, ஆனைவேட்டைக்காக ஆணுப்பப் பட்ட நீங்கள், நாடாளுமன்றத்தில் முயல் வேட்டையில் ஈடுபடுவீர்களானால், நிச்சயம் தமிழ் மாணவர்களும், இளை

ஞார்களும் உங்களை மன்னிக்க மாட்டார்கள்! இதைத் தமிழர் கூட்டணி பா. உ. க்கள் மனதில் வைத்துக்கொண்டு தீவிரமாகச் செயல்பட வேண்டும்!

இதே நேரத்தில், தமிழ் மக்களும், இடமாற்றம், உத்தியோகம் போன்ற சில்லறைச் சலுகைகளைப் பெற்றுத் தரும்படி தமிழர் கூட்டணி பா. உ. க்களிடப் கேட்டு அவர்களுக்கு இக்கட்டான ஒரு நிலையைத் தோற்றுவிக்காது இருந்திடவேண்டும். “நச்சுண்டார் நாவிழந்தார்” என்பதை தமிழ் மக்களும் நம்முடைய பா. உ. க்களும் உணர்ந்திடவேண்டும்.

தமிழர் கூட்டணியின் நடவடிக்கைக் குழு ஆறு முக்கிய கோரிக்கைகளை முன்வைத்து இக்கோரிக்கைகளுக்கு அங்கீகாரம் அளிக்கும் வகையில் அரசியல் சட்டம் 1972 செப்டம்பர் 30-ம் திகதிக்கு முன் திருத்தப்படவேண்டும் என்றும் அப்படித் திருத்தப்படாவிடின், தமிழ் இனத்தின் சுதந்திரத்தையும் உரிமைகளையும் மீண்டும் பெறுவதற்கும் சுயநிர்ணய உரிமையையின் அடிப்படையில் தமிழ் இனத்தின் அரசியல் பொருளாதாரம் சமூக கலாச்சார வாழ்வை அமைத்துக்கொள்வதற்கும் சாத்வீகப் போராட்டத்தில் இறங்குவதென தீர்மானம் நிறைவேற்றியுள்ளது.

இந்தத்தீர்மானம், நீதி வழங்குவதற்கு அரசு மீண்டும் ஓர் வாய்ப்பு கொடுத்திருக்கும் அதே வேளையில், சுயநிர்ணய உரிமைப் போராட்டத்துக்குத் தமிழினம் தன்னைத் தானே தயார் செய்துகொள்ளவும் ஒரு சந்தர்ப்பத்தை வழங்கியிருக்கிறது!

அரசாங்கம் அரசியல் சட்டத்தைத் திருத்தி நாம் விடுத்துள்ள ஆறு அம்சக் கோரிக்கைகளுக்கு அங்கீகாரம் வழங்கும் என்ற கருத்தைக் குருடனைத் தவிர வேறு எவனும் எதிர்பார்க்க மாட்டான். ஆனாலும் போராட்டமுறை என்று ஒன்று இருக்கிறது. அந்த முறைப்படி கோரிக்கைகளைச் சமர்ப்பித்து, காலக்கேடு கொடுத்து அந்தக் காலக் கட்டுறையு முடிவில் விடுவதே போராட்டத்தைத் துவங்கு

வதுதென்ற தமிழர் கூட்டணியின் முடிவினை அரசியல் நாகரிகம் தெரிந்த எவரும் நிச்சயம் வரவேற்றிடவே செய்வர்!

எனவேதான் நண்பா, செப்டம்பர் 30-ம் திகதி முடியும். இந்த மூன்று திங்கள் இடைவேளைக்குள் தமிழ் இனம் விடுதலைப் போராட்டத்துக்குத் தயாராகிடவேண்டும்! தினவெடுத்த தோள்களுடன் தீந்தமிழைக் காத்திடும் போராட்டம் எப்போது என்று கேட்டு நிற்கும் கட்டிளம் காணையருக்கு இன்னும் மூன்று திங்களில் மறுபடியும் களம் காணும் சந்தர்ப்பம் கிடைத்திடப்போகின்றது!

தமிழர் கூட்டணி போர்த் திட்டங்களை வகுத்திடும் குழு வென்றையும் தொண்டர் படை திரட்டிடும் குழு ஒன்றையும் நியமித்தவிட்டது! பல்வேறு வகையான போராட்டத் திட்டங்கள் தயாராகிவிட்டன. இன்னும் பல திட்டங்கள் ஆலோசனையில் இருக்கின்றன,

மூன்று திங்களில் தொடங்கவிருக்கும் விடுதலைப் போராட்டம். தமிழ் இனத்தின் இறுதி இலட்சியம் நிறைவேறும் வரை சோர்ந்துவிடாமல், தொடர்ச்சியாக நடைபெறவேண்டும். அதற்கேற்ற வகையில் திட்டங்கள் தயாரிக்கப்படவேண்டும்.

திட்டங்கள் எத்தனைதான் இருந்தாலும் அதை செயற்படுத்தக் கட்டுப்பாடான தொண்டர்கள் ஆயிரக்கணக்கில் உருவாக்கப்படவேண்டும்! செயல் செயல் என உணர்ச்சியின் உச்சக் கட்டத்தில் குழுறிநிற்கும் வீரஇளைஞர்கள், வரப்போகும் விடுதலைப் போராட்டத்தில் குதித்திடத் தயாராகிவிடவேண்டும். தமிழர் கூட்டணியின் தொண்டர் படையில் ஆயிரமாயிரமாக அணிதிரண்டு பயிற்சிபெற முன்வரவேண்டும்!

ஆரம்பத்தில் 10,000 தொண்டர்களைத் திரட்டிப் பயிற்சியளிப்பதென தமிழர் கூட்டணி தீர்மானித்திருக்கிறது.

எனவே ஆங்காங்குள்ள உணர்ச்சிமிகு காளைகள் தமிழர் கூட்டணியின் விடுதலைப் போராட்டத் தொண்டர் படையில் உடனடியாகச் சேர்ந்திட முன்வரவேண்டும்!

மூன்று திங்களில் இந்நாட்டில் மூண்டெழுவீருக்கும் போராட்டம் முத்தமிழை இந்நாட்டில் வாழவைக்கும் போராட்டம்! தமிழினத்தின் சுதந்திரத்தையும் சுயாதீனத்தையும், சுயநிர்ணய உரிமையின் அடைப்படையில் மீட்கும் போராட்டம்! இந்தப் போராட்டம் ஒரு நாளிலோ, ஒரு திங்களிலோ, ஒரு ஆண்டிலோ முடிவடைகின்ற ஒரு போராட்டமல்ல! இந்நாட்டில் தமிழ் தேசிய இனம் தன்னைத்தான் ஆளுகின்ற ஒரு நிலை தோன்றும்வரை தொடருகின்ற இறுதிப் போராட்டம்!

எனவே தமிழ் பேசும் மக்கள் வாழ்வின் எத்துறையில் இருந்தாலும் - விடுதலைப் போராட்டத்துக்கு, அப் போராட்டத்தின் பயனாக ஏற்படக்கூடிய தொல்லைகளையும் துன்பங்களையும் தாங்கிக்கொள்வதற்கு இந்த மூன்று திங்கள் இடைக்காலத்துக்குள் தம்மைத் தயார்படுத்திக் கொள்ள வேண்டும்!

தமிழ்த் தேசிய இனம் ஆகக் குறைந்தது இன்னும் ஓர் பத்தாண்டு காலத்துக்கிடையில் தமிழ் ஈழத்தில் தனது சுயாதீனத்தை நிலைநாட்டி தன்னாட்சியை நிறுவிக்கொள்ளத் தவறிவிடுமானால், இந்நாட்டில் தனது தனித்துவத்தை இழந்து அழிந்தொழிந்து விடுமென்பதை யாரும் மறுத்திட முடியாது! எனவே அக்டோபர் போராட்டம் தமிழ் ஈழத்தில் தன்னாட்சியை - தமிழாட்சியை - நிறுவும் போராட்டத்தின் துவக்கமாக அமையவிருக்கிறது!

எனவே நண்பா, தமிழ் தேசிய இனத்தின் விடுதலைப் போருக்கு இன்று தேவைப்படுபவர்கள் தமிழ் மண்ணின் விடுதலைக்காக எதையும் இழக்கத் தயாரான கட்டுப்பாடு மிக்க பல்லாயிரக்கணக்கான இளைஞர்களே! துப்பாக்கியும் கைக்குண்டும் நமக்கு வேண்டாம்! துடிப்பும், உறுதியும்,



எதையும் தாங்கும் இதயமும் கொண்ட வீர இளைஞர்கள் பத்தாயிரம் பேர் போதும் - நமது போராட்டத்தின் ஆரம்ப கட்டத்துக்கு!

மற்றொன்றும் கூறுவீவன் நண்பா, நமது தமிழர் கூட்டணியை எப்பாடுபட்டாயினும் உடைத்துவிடவும், தமிழர் கூட்டணி மீது தமிழ் மக்களுக்கு குறிப்பாக இளைஞர்களுக்கு நம்பிக்கையினத்தை ஏற்படுத்திடவும் இந்நாட்டின் நாளேடுகள், குறிப்பாக தினசதியும் தினகரனும் பச்சைப் பொய்ச் செய்திகளை நாள்தோறும் எட்டுப்பத்தி தலைப்பு கொடுத்து வெளியிட்டு வருகின்றன. இந்த ஏடுகளை என்ன செய்வது என்று நான் கூறமாட்டேன்! என்ன செய்ய வேண்டுமென்பது தமிழ் இளைஞர்களுக்குத் தெரியும்!

தமிழ் இனத்தையோ, தமிழ் இளைஞர்களையோ தமிழர் விடுதலைக் கூட்டணியையோ தாம் விரும்பியபடி வழி நடத்திட சிங்கள முதலாளிகளின் கைக்கூலித் தமிழ் ஏடுகளுக்கு அணுவளவும் உரிமையுமில்லை. அப்படி வழி நடத்திட அவற்றினால் ஒருபோதும் முடியாது; அதைத் தமிழ் மக்களோ இளைஞர்களோ அனுமதிக்கப்போவதும்மில்லை என்பதை அந்த ஏடுகளை நடத்துவோருக்குக் கூறி வைத்திட விரும்புகிறேன்!

உரிமைக் கிளர்ச்சியில் இறங்கிட அக்டோபர் 31 வரை கூட நாம் காத்திருக்கவேண்டியதில்லை. தமிழர் கூட்டணியின் மற்றொர் தீர்மானப்படி இந்த மாதமே களத்தில் இறங்கிடவும் நேரிடலாம்!

இத்திங்கள் (ஜூலை) 22ம் நாளுக்கு முன் வடக்கு, கிழக்கு மாகாணங்களில் பொதுக்கூட்டங்களுக்கும் அமைதியான ஆர்ப்பாட்டங்களுக்கும் விதிக்கப்பட்டிருக்கும் தடை நீக்கப்படவேண்டும் - இன்றேல் இத்திங்கள் 22ம் நாள் தமிழ் ஈழமெங்கணும் மீண்டும் ஒரு ஹர்த்தால் நடத்துவதுடன் அன்றிலிருந்து

தடையை மீறிக் கூட்டங்களை நடத்துவோம் என்றும் திட்டவட்டமாக தமிழர் கூட்டணி அரசுக்கு அறிவித்து விட்டிருக்கிறது.

அறப்போர்க் களத்தில் உடனடியாகக் குதித்திடத் துடித்து நிற்கும் தீவிர இளைஞர்களுக்கு - செயல்வேண்டும் என்று கோரி நிற்கும் மாணவர்களுக்கு தமிழர் கூட்டணியின் இந்த முடிவு மகிழ்ச்சியைக் கொடுத்திடும் என்பதில் தடையில்லை.

எனவே நண்பா, காலம் சிறிது, கடமைகள் பெரிது - அக்கடமைகளைக் கட்டுப்பாட்டுடன் செய்வதில் இன்றே இறங்கிவிடு! தொண்டர்களைத் திரட்டுவோம்! தூயபோர் துவங்கிடுவோம்! பாசறை அமைத்திடுவோம்! பைந்தமிழுக்கு வாழ்வு சேர்த்திடுவோம்!!

உன் அன்புத் தோழன்

கேரள மகிழ்ச்சி

சுதந்திரன் 2-7-72.

மடல் பத்து

# தமிழர் கூட்டணி விடுதலைப் பேரணி!

அன்பு நண்பா,

துரோகிகள்,  
கயவர்கள்,  
கண்ணியமற்றோர்,  
கயநலமிகள்,

இப்படியெல்லாம் நம் தமிழரசுக் கட்சி மீதும் - தமிழர் கூட்டணி மீதும் வசைமாரி பொழிந்திடுவதிலே அளப்பிலா ஆனந்தமடைந்துவருகின்றனர் ஒரு சிலர் என்பதை நீ அவதானித்திருப்பாய்! தமிழினம், கருத்து வேற்றுமைகளை மறந்து ஒன்றுபட்டு ஓரணியிலே திரண்டு உரிமைப் போராட்டத்திலே ஈடுபட்டிருக்கும் இந்நேரத்தில், தமிழர் ஒற்றுமைக் கோட்டையாம் தமிழர் கூட்டணிக்கு வெளியே நின்று கொண்டு கூட்டணி மீது கல் வெறியும் இந்தச் சின்னமணம்படைத்தோர்சிலர் தமிழர்களாகவே பிறந்துவிட்டதை எண்ணி உண்மையில் வெட்கமும் வேதனையும் அடைகிறேன்!

நம்முடைய தமிழர் கூட்டணியை சிதறடித்திட - தமிழர் கூட்டணிக்கும் தமிழ் இளைஞர், மாணவர் சமுதாயத்துக்குமிடையே பிளவையும் பூசலையும் ஏற்படுத்திட - தமிழ் இனத்தின் எழுச்சியையும் போராட்ட உணர்ச்சியையும் முனை மழுங்கிடச் செய்திட - ஆளுங்கட்சியிடம் சரணுதியடைந்து, தமிழினத்தின் கழுத்தறுக்கும் கொடிய சட்டமாம் குடியரசு அரசியல் சட்டம் உருவாக ஒத்து

ழைப்பு அளித்து அதற்கு சார்பாக கையெழுத்திட்ட ஆறு தமிழ்த் துரோகிகளின் துரோகத்தை மறைத்திட - இந் நாட்டுச் சிங்கள முதலாளிகளால் நடத்தப்படுகின்ற நாளேடுகள் அனைத்தும் கட்டுப்பாட்டுடன் தமிழர் கூட்டணித் தலைவர்கள் மீது செய்தி, கட்டுரை, அபிப்பிராயம், பேட்டி, என்கின்ற பல்வேறு வடிவங்களில் நாள்தோறும் விஷமத்தனமான தாக்குதல்களை நடத்தி தமிழ் மக்களின் உள்ளங்களை குழப்பி வருவதும், இந்த ஈனத்தனமான முயற்சியில் 'தினசதி'யும் 'தினகரனும்' கைகோத்து நிற்பதும் உனக்குத் தெரியும்!

ஆனாலும் எனக்குத் தமிழ் மக்களின் சிந்தனைத் தெளிவிலும், அறிவிலும் அதிக நம்பிக்கையிருக்கிறது. தமிழ் இளைஞர்களும், மாணவர்களும், எவ்வளவு தூரம் உணர்ச்சி வேகம் படைத்தவர்களோ அவ்வளவு தூரம் அறிவுக் கண்கொண்டு சிந்திக்கும் ஆற்றலும்படைத்தவர்கள் என்கின்ற திடமான நம்பிக்கை எனக்கிருக்கிறது. எனவே நாளேடுகள் நாள் தோறும் எத்தகைய நச்சுக் கருத்துக்களை நாட்டிலே தூவிடினும், அந்தக் கருத்துக்கள் அறிவும் விடுதலை உணர்ச்சியும் படைத்த தமிழ் இளைஞர்களின் உள்ளங்களை கிஞ்சிற்றும் அலைக்கழிக்காது என்பதை நான் அறிவேன்!

இந்த ஏடுகளின் ஒரே அடிப்படை நோக்கம் - தமிழினத்தின் விடுதலை உணர்ச்சியை அழித்துவிடவேண்டும் - தமிழினத்தின் கட்டுக்கோப்பைத் தகர்த்துவிட வேண்டும்; சிங்கள ஏகாதிபத்தியத்துக்கு தமிழினம் அடிமைபட்டு அழிந்தொழிந்து போக வேண்டுமென்பதுதான்! இந்த நோக்கத்தை அடிப்படையாகக் கொண்டுதான், தமிழ் மக்கள் சம்பந்தப்பட்ட எந்தப் பிரச்சினையிலும் நாளேடுகள் அனைத்தும் செயற்படுகின்றன - செயற்பட்டு வந்திருக்கின்றன.

இப்பொழுது தமிழர் கூட்டணியினர் தேசியப் பேரவைக்கு செல்வது என்று எடுத்த முடிவைப் பெரிது படுத்தி - அதைச் சரணாகதியென்று வர்ணித்து தமிழ்

இளைஞர்களின் உள்ளங்களை குழப்பி - தமிழர் கூட்டணியை சிதறடித்திடும் திட்டமிட்ட சூழ்ச்சியிலே நாளேடுகள் அனைத்தும் ஒன்றுபட்டு கைகோத்து இயங்குகின்றன! இதை நம்முடைய இளைஞர்கள் தெளிவாகப் புரிந்து கொள்ளவேண்டும்!

நாளேடுகளின் நரித்தனமான சூழ்ச்சிகளைப் பற்றிக் கூட நான் அதிகம் கவலைப்படவில்லை - ஏனெனில் அந்த வலைக்குள் நம்முடைய தமிழ் மக்கள் கிஞ்சிற்றும் சிக்க மாட்டார்கள் என்பதை நான் அறிவேன்! ஆனால் சுயாட்சிக்காகப் போராடப்போவதாக கூறிக் கொண்டிருக்கும் நவரத்தினமும் அவரது கட்சிப் பத்திரிகையும் கூட இந்த நாளேடுகளின் நயவஞ்சகப் பல்லவிக்கு அனுபல்லவி பாடி வருவதுதான் உண்மையிலேயே எனக்கு வேதனையைத் தருகிறது. மடலின் ஆரம்பத்தில் குறிப்பிட்டுள்ள வசை மொழிகளை நவரத்தினமும் அவரது கட்சியினருமே தமிழர் கூட்டணி மீது பொழிந்திருக்கின்றனர் - பொழிந்து தள்ளி வருகின்றனர்! !

திரு. நவரத்தினம் நமது இயக்கத்தைவிட்டுப்போனாலும் உள்ளபடியே அவர் மீது மரியாதை வைத்திருந்தவர்களில் நானும் ஒருவன்! தமிழரசுக் கட்சியும் தமிழர் சுயாட்சிக் கழகமும் இரட்டைக் குழல் துப்பாக்கிகளாக இருந்து தமிழர் விடுதலைக்குப் போராடவேண்டுமென்று உளமார விரும்பியவர்களில் நானும் ஒருவன். ஆனால், இன்று சுயாட்சிக்கழகத்தினதும், அதன் தலைவரினதும் சுயநல சுயரூபத்தைக் கண்டு வெட்கித் தலைகுனிகிறேன்! தமிழினத்துக்கு மிகப் பெரிய நெருக்கடி நிறைந்துள்ள இந்நேரத்தில் கூட - சந்தர்ப்பத்தைப் பயன்படுத்தி தமிழ் இளைஞர்களின் உணர்ச்சிகளை தவறான திசையில் திருப்பி - தங்கள் பக்கம் இழுத்து - தமது கட்சியை வளர்த்திடவும், தமிழர் கூட்டணியையும், தமிழரசுக் கட்சியையும் அழித்திடவும் நவரத்தினமும் சுயாட்சிக் கழகத்தினரும் முழுமுச்சுடன் செயல்பட்டுவருகின்றனர். இதை அப்பட்டமான சுயநலமின்றி இன நலன் பேணும் செய்கை என்று கூறிட முடியுமா?

நவரத்தினத்தைக் கேட்கிறேன் - பாராளுமன்றத்தில் உங்களுக்கு நம்பிக்கையில்லையென்கிறீர்கள் - பாராளுமன்றத்தைப் பகிஷ்கரித்திட வேண்டுமென்றும் இப்பொழுது கூறுகிறீர்கள்! அப்படிப்பட்ட நீங்கள் - உள்ளபடியே நீங்கள் சொல்வதில் உங்களுக்கு நம்பிக்கையிருக்குமானால் - 1970 பொதுத்தேர்தலின் போது உங்கள் கட்சி ஆரம்பித்து முனைவிடு முன்பே ஏன் அவசர அவசரமாக தேர்தல்களத்தில் குதித்து மூக்குடைபட்டீர்கள்? தேர்தலையே முற்றாகப் பகிஷ்கரித்துவிட்டு, ஒரு தீவிர விடுதலை இயக்கத்தையல்லவா கட்டி வளர்த்திருக்க வேண்டும்! அது வல்லவா பாராளுமன்றத்தில் நம்பிக்கையற்ற ஒரு விடுதலைத் தலைவன் செய்யவேண்டிய வேலை! அதைச் செய்திருப்பீர்களானால் உங்களைப் பாராட்டியிருப்பேன்! நானென்ன, நாடே பாராட்டியிருக்கும்! !

ஆனால் இன்றுவரை உங்கள் கழகத்துக்கென உறுப்பினர்களோ, இயங்கும் செயற்குழுவோ கூட இல்லை என்பதை உங்கள் கட்சிப் பத்திரிகையே ஒப்புக்கொண்டிருக்கிறதே! அமைப்பே இல்லாத நீங்கள் விடுதலைக்கு எப்படி போராடப் போகிறீர்கள்? இருக்கின்ற ஒரே அமைப்பான-தமிழர் ஐக்கியக் கோட்டையாம் தமிழர் கூட்டணியையும் குழப்பிக் குலைத்துவிட முயல்கிறீர்களே இது நீதியான செயல்தானா?

இன்றுகூட என்ன? குதர்க்கத்தையும், குத்தல் பேச்சையும் குழப்பும் எண்ணத்தையும், குற்றம் பிடிக்கும் போக்கையும் கைவிட்டு, தமிழர் கூட்டணியுடன் ஒத்துழைக்கும் மனப்பான்மை திரு நவரத்தினத்துக்கும் இருக்குமேயானால் பாராளுமன்றத்துக்கு செல்வது என்ற தமிழர் கூட்டணியின் முடிவை விமர்சித்துக்கொண்டிருப்பதைவிட-தமிழர் கூட்டணியுடன் இணைந்து தமிழினத்தின் சுதந்திரப் போராட்டத்துக்கு வேண்டிய திட்டங்களை தீட்டலாமே! அதை விடுத்து-தூர நின்றுகொண்டு தமிழினத்தின் ஒற்றுமைக்கோட்டையான தமிழர் கூட்டணிமீது ஏன் கல்லடிக்

கிறீர்கள்? வசைமாரி பொழிகிறீர்கள்? இது தமிழ்ப் பண்பாடு ஆகுமா?

தமிழினம் இன்று ஓரணியில் திரண்டு-ஆறு அம்சக் கோரிக்கையை சிங்கள அரசுமுன் சமர்ப்பித்து-இந்த ஆறு அம்சக் கோரிக்கைகளையும் மூன்று திங்களுக்குள் ஏற்றுக் கொள்ளாவிட்டால், சுயநிர்ணய அடிப்படையில் சுதந்திரத்துக்காக போராடுவது என்று தமிழர் கூட்டணி மூலம் பிரகடனப்படுத்திவிட்டது! இந்தத் தீர்மானத்தான் தமிழினத்தின் உயிர்நாடியான தீர்மானமே தவிர பாராளுமன்றத்துக்கு போவதோ விடுவதோ அல்ல!

இந்த உயிர்நாடியான அடிப்படைத் தீர்மானத்தை மூடி மறைத்துவிட்டு, பாராளுமன்றத்துக்குத் தமிழர் கூட்டணி பாராளுமன்ற உறுப்பினர் போகும் பிரச்சினையைப் பெரிதாக்கி, தமிழர் ஒற்றுமையைச் சிதறடித்திடவும் தமிழ் இளைஞர் உள்ளங்களைக் குழப்பிடவும் சிங்கள முதலாளிகளின் தமிழ் நாளேடுகள் முழுமூச்சுடன் ஈடுபட்டிருக்கின்றன என்றால் அவற்றின் பின்னால் நவரத்தினம் போன்றவர்களும் ஓடலாமா?

14 அம்சக் கோரிக்கையை முன்வைத்துப் போராடினார் ஜனாப் ஜின்னா: அவரது கோரிக்கை மறுக்கப்பட்டதனால் பாகிஸ்தான் என்ற தனி நாடு பிறந்தது. ஆறு அம்சக் கோரிக்கையை முன்வைத்துப் போராடினார் வங்கபந்து ஷேக் முஜிபுர் ரகுமான்; அது நிராகரிக்கப்பட்டதனால் தனி வங்க தேசம் மலர்ந்தது. இங்கும் தமிழர் கூட்டணி முன்வைத்துள்ள ஆறு அம்சக் கோரிக்கை மூன்று திங்கள் இடைக்காலத்துள்-ஏற்றுக்கொள்ளப்படவில்லையானால், சுயநிர்ணய உரிமை கோரி ஈழத் தமிழினம் போராட்டத்தில் குதிக்கும்; அப்போராட்டம், எவ்வளவு காலம் நீடிக்கும் என்பதை நான் அறியேன்-ஆனால் போராட்டத்தின் இறுதி இலட்சியம் "தமிழ் ஈழம்" ஆகவே இருக்கும்! இதை நம்புடைய தமிழ் இளைஞர்களும் தமிழ் மாணவத் தோழர்களும் புரிந்துகொண்டு விடுதலைப் போராட்டத்துக்கு தயாராகிட வேண்டும்.

நாடாளுமன்றத்தைப் பகிஷ்கரித்திட வேண்டும் என்ற தம்முடைய கருத்துக்கு ஆதரவாக 26-6-72 டெயிலி நியூஸ் தலையங்கத்தில் குறிப்பிடப்பட்டிருந்த சில பகுதிகளை எடுத்துக்காட்டியிருக்கிறார் திரு. நவரத்தினம்.

தமிழினம் அரசியலில் எந்தச் சந்தர்ப்பத்தில் என்ன செய்யவேண்டும்-எப்படி நடக்க வேண்டும்-என்பதை முடிவு செய்யவேண்டியது தமிழர் தலைவர்களினதும், தமிழர் கூட்டணியினதும் பொறுப்பே தவிர-டெயிலி நியூசும், டெயிலி மிரரும், தினபதியும் தினகரனுமல்ல தமிழ் மக்களை வழி நடத்திடுவது!

தமிழினத்தின் சுதந்திர வேட்கையையும் இன உணர்ச்சியையும், அழித்தொழித்திடும் ஒரே நோக்குடன் செயல்படும் இந்த ஏடுகள், தமிழர்களைத் தவறான அழிவுப்பாதையில் தள்ளிவிடும் விஷமத்தனமான எண்ணத்துடன் சில கருத்துக்களை சுற்றி வளைத்தோ, எதிர்மறையாகவோ வெளியிடலாம். எனவே சிங்கள முதலாளிகளின் பத்திரிகைகள் கூறுவதற்கு திரு. நவரத்தினம் போன்றோர் செவி சாய்த்திடுவதுதான் வேதனைக்குரியது!

திரு. நவரத்தினம் மேற்கோள்காட்டும் அதே டெயிலி நியூஸ் பத்திரிகை, ஜூலை முதலாம் திகதி ஆசிரியத் தலையங்கத்தில் என்ன கூறியிருக்கிறது தெரியுமா?

“பாராளுமன்றத்தைப் பகிஷ்கரியுங்கள் என்ற கூச்சல் தங்கள் இழந்த தொகுதிகளை மீண்டும் கைப்பற்றுவதற்கு ஒரு சில தமிழ் அரசியல் வாதிகளால் எழுப்பப்படுகிறது”

என்று கூறியுள்ளது. இது உண்மையா? இதையும் ஏற் பாரா திரு. நவரத்தினம்?

எனவே இந்நாட்டு நாளேடுகள் கூறுகின்றன என்பதற்காக நாம் சிந்திக்காமல் செயலாற்றிட முடியாது. தமிழினத்துக்கு எது நல்லதோ அதையே நாம் செய்திட வேண்டும்!



பாராளுமன்றத்தைப் பகிஷ்கரிப்பதை போராட்ட ஆயுதமாகக் கொண்டு உலகில் எந்த இனமும் விடுதலை பெற்றதாக வரலாறு இல்லை. இன்று வட அயர்லாந்தில் சுத்தோலிக்க மக்கள் நடத்திக்கொண்டிருக்கும் போராட்டத்திலும் சரி, முன்பு நடைபெற்ற அயரிஷ் விடுதலைப் போரிலும் சரி, பாராளுமன்றம் விடுதலைப் போராட்டத்தின் ஒரு களமாகவே பயன்படுத்தப்பட்டது; பயன்படுத்தப்படுகிறதே தவிர-பாராளுமன்றத்தை அவர்கள் பகிஷ்கரித்ததில்லை! பாராளுமன்றமும், விடுதலைப் போராட்டத்திலும் பயன்படுத்தப்படவேண்டிய பல்வேறு கருவிகளில் ஒன்று அதை ஏன் ஈழத்தமிழர்கள் மட்டும் தூக்கி வீசவேண்டும்?

எங்கள் திட சித்தத்தினாலும் - விடுதலைப் பற்றாலும் சுதந்திர உணர்வினாலும் நிலைநாட்டப்படவேண்டியதே இன விடுதலை! வியர்வை, கண்ணீர், இரத்தம் சிந்தி - தியாகத் தீயில் குளித்து - உயிர்களைக் காணிக்கை தந்து - தனிமை இருட்சிறைக்குள் வாடி - வேண்டுமானால் தூக்குமேடையிலும் ஏறி - தொல்லைகளையும் துன்பங்களையும் இன்முகத்துடன் ஏற்று நிலைநாட்டப்படவேண்டியதே சுதந்திரம். என்ன விலை கொடுத்தெனினும் இனிய சுதந்திரத்தைப்பெற்றே தீருவோம் என்று உறுதிக்கொண்டு எழுந்து விட்டனர் தமிழ் ஈழத்தின் தங்கநிகர் இளைஞர்கள். இந்த உணர்ச்சியும் எழுச்சியும் இனி துளியும் குன்றாது - மேலும் வளருமே தவிர!

“புதிய அரசியல் சட்டம் அமுல் செய்யப்படுபதைத் தடுத்து நிறுத்துவதற்கு எம்மால் எதுவும் செய்யமுடியாது. இம் மாதம் 22-ம் திகதியன்று (குடியரசு நாளில்) அமைதியைக் கடைப்பிடிப்போம். சமாதானமான முறையில் நடந்துகொள்வோம்.”

என்று சுயாட்சிக் கீழ்க் தலைவர் திரு. நவரத்தினம் (தினகரன் 17.5.72) அறிக்கை விடுத்தாராயினும் - உணர்ச்சியும் எழுச்சியும் துடிப்பும் மிக்க இளைஞர்களும் மாணவர்களும் ஒன்று திரண்டு தமிழர் கூட்டணியின் வேண்டுகோட்

படி - மே 22, 23. 24 ஆகிய மூன்று நாட்களும் தமிழ் ஈழ மெக்கனும் மிகப் பெரிய அளவில் ஹர்த்தால் - நடத்தி கறுப்புக்கொடிகளைப் பறக்கவிட்டு - பாடசாலைகளைப் பகிஷ்கரித்து - அரசியல் சட்டத்துக்கு தமிழினத்தின் வலிமையான உக்கிரமான ஒன்றுபட்ட எதிர்ப்பை எடுத்துக் காட்டினர். "எம்மால் ஏதும் ஆகாது" என்று திரு. நவரத்தினத்தைப் போல சோர்ந்துவிடவில்லை எம் இளம் மாணவ சமுதாயம்!

அத்தகைய வீரத் தமிழ் இளைஞர்கள் பாராளுமன்றத் துக்குச் செல்வது என்ற தமிழர் கூட்டணியின் முடிவு கேட்டு சோர்ந்துவிடுவார்கள்; ஒய்ந்துவிடுவார்கள் என்ற கின்ற கருத்தை நான் துளியும் ஏற்க மாட்டேன்!

ஏனெனில் நம்முடைய இளைஞர்களின் உள்ளங்களில் மூண்டிருக்கும் விடுதலைத் தீ அத்தனை சீக்கிரத்தில் அணைந்தவிடக்கூடிய தீயல்ல-அது அணையாத தீ! யாராலும் அணைக்கமுடியாத தீ! தமிழ் ஈழம் விடுதலை பெறுமட்டும் கனன்று கொண்டிருக்கப் போகின்ற சுதந்திரத் தீ! அந்தத் தீ-விடுதலைவேகம்-அணைந்து விடுமெனக் கூறுபவர்கள் யாராக இருந்தாலும், அவர்கள் மாணவர்கள், இளைஞர்களின் உணர்ச்சியையும் ஆற்றலையும் குறைத்து மதிப்பிடுபவர்கள் என்றே நான் கூறுவேன்!

எனவே வீறுகொண்டெழுந்த இளம் தமிழர் சமுதாயம் அடுத்து வரவிருக்கும் விடுதலைப் போருக்கு தயாராகிட வேண்டும். இதவே இன்று நம்முன் உள்ளபணி.

தமிழர் கூட்டணிக்கு மேலும் வலிவு சேர்த்து-விடுதலைப் போராட்டத்தை பொலிவுடன் நடத்திட கூட்டணிக்கு வெளியே நிற்கும் விடுதலை உணர்வுள்ளவர்களையும் இணையுங்கள் கூட்டணியில் என்று அழைக்கிறேன்! அதே சமயத்தில் கூட்டணிக்குள் இணைந்தவர்கள் அணைவரும் கட்டுப்பாட்டின் செயல்பட வேண்டியதும் மிக அவசியமாகும்! வெளிப்

பகையைவிட உட்பகை ஆபத்தானது என்பதையும் மனதில் வைத்திருக்கவேண்டும்!

எமது மொழியும் இனமும் தலை நிமிர்ந்து வாழ வேண்டும்—தமிழ் ஈழம் விடுதலை பெறவேண்டும் என்று உள்ளபடியே விரும்புகின்றவர்கள் யாரும் இனிப் பிர்ந்து நின்றிடத் தேவையில்லை! கூட! ணியில் இணைந்து நின்று விடுதலை வேள்வியில் குதித்திடுவோம் வாரீர் என்று அழைக்கிறேன்.

உன் அன்புத் தோழன்

சீரணிமகேசன்

சுதந்திரன்,

9-7-72.

● மற்றொரு மொழிக்குக் கேடு பயக்காது சிங்கள மொழியுடன் தமிழ் மொழிக்குச் சம உரிமை வேண்டும் எனப் போராடுவது தேசத்துரோகமானால் — எமது மரபுவழித் தாயகத்தின் அரசியல், பொருளாதாரம், பண்பாடு முதலியன சிங்களப் படையெடுப்பால் அழிந்தொழியாதிருக்கப் போராடுவது தேசத்துரோகமானால் — இந்நாட்டையே தாயகமாகக்கொண்டு அதன் வருவாயின் நூற்றுக்கு அறுபது சத வீதத்தை நல்கும் தமிழ்த் தொழிலாளர்களது வாக்குரிமை, வாக்குரிமைக்குப் போராடுவது தேசத்துரோகமானால் — தமிழர்களுக்குத் தனியரசு காணப் போராடுவது தேசத்துரோகமானால் — இத்தனை தேசத்துரோகங்களையும் மொத்தமாக நிறைவேற்றி அதன் பலாபலன்களை மகிழ்ச்சியோடு அனுபவிப்பேனே ஒழிய எனது இனம் ஒவ்வொரு திருப்பத்திலும் இழித்துப் பழிக்கப்பட்டு சிதைந்து சீரழிந்து அது காலப்போக்கில் அழிந்து போவதைச் சகிக்கமாட்டேன்! இனத்தின் உரிமைக்காகப் போர் தொடுப்பதால் தேசத் துரோகியெனக் குற்றம் சாட்டப்பட்டுத் தூக்குக் கயிற்றில் தொங்கவிடப்படுவதையே நான் வரவேற்கிறேன்.

அமரர் கு. வன்வியசிங்கம்

மடல் பதினொன்று

# கட்டுப்பாடு காத்திடுவோம்!

அன்பு நண்பா,

சென்ற ஞாயிற்றுக்கிழமை மதியவேளை உணவருந்த அமர்ந்திருந்தேன். அப்பொழுது வந்திட்ட தொலைபேசிச் செய்தி என் இதயத்தைச் சற்றுக் கலங்க வைத்தது. என் முன்னேயிருந்த சாப்பாட்டு சூலை மீது எனது கண்களிலிருந்து இரண்டு சொட்டுக் கண்ணீர்த்துளிகள் வீழ்ந்தன!

என்னைக் கலங்கி டவைத்திட்ட அச்செய்தி என்ன தெரியுமா நண்பா? எனது அருமை நண்பர் காசி ஆனந்தன் கைது செய்யப்பட்டார் என்கின்ற செய்திதான் அது! மன்னூரிலிருந்து நண்பர் நாகபத்மநாதன் இச்செய்தியை உலங்கிய குரலில் எனக்குத் தொலைபேசியில் கூறினார்!

கவிஞர் அவர்களைச் சிறை செய்துவிட்டார்கள் என்பதற்காக அல்ல நான் கலங்கியது - விடுதலை வீரர்களுக்கு சிறை செல்வதென்பது ஒரு சாதாரண விஷயம் - ஏற்கனவே ஹர்த்தால் போராட்டத்தினையொட்டி கைது செய்யப்பட்ட ஐம்பதுக்கும் மேற்பட்ட இளைஞர்கள் சிறைச் சாலைக்குள்ளேதான் இன்றுவரை இருந்துவருகிறார்கள் என்பதையும் நீ அறிவாயே!

ஆனால் எனக்கேற்பட்ட கலக்கத்துக்குக் காரணம் கவிஞர் அவர்களுடைய உடல் நிலையைப் பற்றிய சிந்தனையே! ஏற்கனவே நொய்வாய்ப்பட்டு சாவின் எல்லையைக்கண்டு திரும்பிய கவிஞரின் நொடிந்துபோன மேனி சிறைச்சாலைத் துன்பங்களைத் தாங்கிடுமோ என்பதுதான் எனது வேதனைக்

குக் காரணமே தவிர கவிஞர் கைது செய்யப்பட்டார் எனும் செய்தியல்ல!

நண்பா, விடுதலை வீரர்களுக்கு எதிராக அள்ளி வீசப்படும் அடக்கு முறைகளும், அவர்கள் அனுபவிக்கும் துன்பங்களும் அவர்களது உறுதியையும், திடசித்தத்தையும் அழித்துவிடாது என்பதை ஏனைய நாட்டு விடுதலை வரலாறுகள் நமக்கு எடுத்துக் காட்டுகின்றன!

விடுதலைக்குப் போராடுபவர்களுக்கு எதிராக அடக்கு முறைகளை ஏவலாம் - சிறைக்குள் தள்ளலாம் வாய்ப்பூட்டுப் போடலாம். ஆனாலும்கூட இவற்றினுடைய வெல்லாம் விடுதலை உணர்ச்சியை - ஊனோடும் உயிரோடும் கலந்துவிட்ட இலட்சிய வேட்கையை - அழித்தொழித்து விட முடியாதென்பதை நாம் அறிவோம்!

கூட்டங்கள் போடுவதற்குத் தடை; கருத்துக்களை வெளிடுவதற்குத் தடை; 'இம்' என்றால் சிறைவாசம்; ஏனென்றால் வனவாசம் - இப்படியான செடுபிடிகளுக்கும் கொடுமைகளுக்கும் மத்தியில்தான் பல்வேறு நாடுகளில் விடுதலைப்போராட்டங்கள் நடைபெற்றிருக்கின்றன.

நண்பா, நம்முடைய தமிழ் இளைஞர்கள் - நமது இயக்கத் தோழர்கள் - அவ்வரும் பொறுமையைக் கடைப்பிடித்து, கட்டுப்பாட்டுடன் இருந்திடவேண்டிய சோதனை மிக்க நேரம் இது! விடுதலைப் போராட்டத்திற்கு மாசு கற்பித்திட - நமது இயக்கத்துக்குக் கறைபூசி, அதைத் தீசைதிருப்பி அடக்கியொடுக்கிடத் திட்டமிட்ட சதியொன்று இன்று மேற்கொள்ளப்பட்டு வருகின்றது.

எப்படியோ நடந்துவிட்ட சில வன்முறை நிகழ்ச்சியுடன் நமது இயக்கத்தையும் சம்பந்தப்படுத்தி நமது தூய்மையான விடுதலைப் போருக்கு மாசு கற்பித்திடப் படாத பாடுபட்டு வருகின்றார்கள் நமது எதிரிகள்! எனவே இப்படிப்பட்ட நேரத்தில்தான் கடமை, கண்ணியம், கட்டுப்பாடு ஆகிய முப்படைகளையும் நாம் முறையாகப் பயன்படுத்திடவேண்டும்!

பேரறிஞர் அண்ணா அவர்கள் தத்துவிட்டுச்சென்ற கடமை, கண்ணியம், கட்டுப்பாடு ஆகிய முப்படைகளும் தி. மு. கழகத்துக்கு மட்டுமல்ல - உலகில் எந்த நாட்டிலும் உள்ள அரசியற் கட்சிகளுக்கு - அதை விட விடுதலை இயக்கத்தினருக்கு - பொருந்தக்கூடியவை; பின்பற்றிட வேண்டியவை!! அதுவும் நெருக்கடிகளும் சோதனைகளும் நேரும் போது இந்த ஆபுதங்களைத் தவிர வேறு எந்த ஆயுதங்களும் நமக்குப் பயன்படாது!

நம்முடைய இயக்கம், ஒரு பெரிய கடமையில் கடந்த இருபதாண்டுகளுக்கு மேலாக ஈடுபட்டிருக்கிறது. ஈழத் தமிழினத்தின் இழந்தபோன சுதந்திர வாழ்வை மீட்டு, தமிழ் ஆட்சியொன்றை தமிழ் ஈழத்தில் நிறுவி நமது மக்களின் விடுதலையை நிலைநாட்டும் ஒரு பெரிய இலட்சியத்துக்கு நம்மை நாமே அர்ப்பணித்துக் கொண்டிருக்கிறோம்!

வரலாற்றுப் பெருமைகொண்ட இனம் நமது தமிழினம். ஈழத்தில் தனக்கென சொந்த அரசமைத்து, தன்மானம் காத்து தலைநிமிர்ந்து வாழ்ந்த இனம் நமது இனம்! மற்ற இனங்களெல்லாம் மந்தைகளாய்-சொந்த ஆட்சியும் சொந்த மொழியுமின்றிச் சந்தி சிரித்திட வாழ்ந்திட்ட நாட்களிலேயே நமக்கென்று ஆட்சிமுறை வகுத்து, நமது உயர் தனிச் செம்மொழியாம் செந்தமிழை ஆட்சிமொழியாக்கி பெருமையுடன் வாழ்ந்த இனம் நமது இனம்!

அத்தகைய வரலாற்றுச் சிறப்புக்கொண்ட நமது இனம் மீண்டும் சீரோடும் சிறப்போடும் தனக்கென்றோர் அரசு அமைத்து, அன்னைத் தமிழை அரியணையேற்றி பேரோடு புகழோடு தன்மானத்தோடு வாழ்ந்திடவேண்டும் என்கின்ற தணியாத விடுதலை வேட்கை கொண்டு, அந்த முயற்சியிலே, கடமைமீலே நம்மை நாம் ஈடுபடுத்திக்கொண்டு இருக்கிறோம்-கடந்த இருபதாண்டுகளுக்கு மேலாக!

இந்தப் புனிதமான போராட்டத்திலே கடமைமீலே ஈடுபட்டு தங்களையே அழித்துக்கொண்டிருக்கும் எண்ணற்ற

தியாகிகள் நமது கூடாரத்திலேயிருக்கிறார்கள், அமரர்கள் வன்னிய சிங்கம், இராசவரோதயம், ஏகாம்பரம், கந்தையா, திருமலை நடராசன், ஐயாவு பிரான்சிஸ், கொடிகாமம் ஐயா, டாடர் நாகநாதன் போன்றவர்கள் எல்லாம் இந்தப் பெரும் இலட்சியத்துக்காக தங்களையே அர்ப்பணித்த தியாக மாமலைகள் என்பதை நாடறியும், நல்லோர் அறிந்திடுவர்!

நம்முடைய நோக்கங்களை மிகவும் கண்ணியமான முறையிலே எடுத்துச் சொல்லி வந்திருக்கிறோம், நம்முடைய இயக்கங்களை மிகவும் கண்ணியமான முறையிலே நடத்தி வந்திருக்கிறோம்-நம்முடைய விடுதலைப் போராட்டங்களை அறவழியிலே அஹிம்சையின் அடிப்படையிலேதான் நடத்தி வந்திருக்கிறோம்-தொடர்ந்தும் நமது போராட்டங்கள் அனைத்தும் அமைதி வழியிலே அஹிம்சை முறையிலேதான் நடைபெறும் என்றும் நமது தலைவர்கள் திட்டவட்டமாக அறிவித்துவிட்டிருக்கிறார்கள்!

கண்ணியமான முறையில் நமது இயக்கங்களும் நமது பிரசாரங்களும் அமைந்திட்ட காரணத்தால்; இதுகாலவரை நமது இலட்சியத்தை-நாம் கூறிவந்த கருத்துக்களை-பறுத்துரைத்து வந்ததோரும் இன்று நமது கூற்றிலுள்ள உண்மைகளைப்பற்றிச் சிந்தித்திட தலைப்பட்டிருக்கிறார்கள்! இதன்பயனாக தமிழினமே இன்று ஓரணியின் கீழ் கூட்டணியாக திரண்டு நிற்கிறது.

இந்த நேரத்தில்தான் நண்பா, கட்டுப்பாடு என்பது மிகவும் அவசியமாகிறது! தமிழினம் ஓரணியில் "தமிழர் கூட்டணியாக" திரண்டு நிற்பதைக் கண்ட அரசும் அரசின் அடியாட்களும் இன்று அலமந்துபோய் மருட்சியடைந்து நிற்கிறார்கள்! இதனால், மொட்டந்தலைக்கும் முழங்காலுக்கும் முடிச்சுப்போட்டு-துடிப்பும் விடுதலை உணர்வும் மிகுந்த நம் இயக்கக் காளைகளை சிறைக்குள் தள்ளவும், அடக்கு முறைகளைப் பிரயோகித்து அவர்களது உணர்வுகளை நசுக்கிடவும் திட்டம் தீட்டப்படுகிறது.

எனவேதான் இந்தச் சந்தர்ப்பத்தில் நம்முடைய தமிழர் கூட்டணித் தலைவர்களின் கட்டளைப்படி, நமது இளைஞர்கள், கட்டுப்பாட்டுடன் நடந்துகொள்ள வேண்டும்! வீணாக கட்டுப்பாடு குலைந்து அரசின் அடக்குமுறைப் பிடிக்குள் சிக்காது-கட்டுப்பாட்டுடன், கடமை, கண்ணியம் காத்திடும் முறையில்-நம் இளைஞர்களும் மாணவ மணிகளும் நடந்துகொள்ள வேண்டும்!

எந்த ஒரு விடுதலை இயக்கமும் கட்டுப்பாட்டுடன் நடத்தப்படாவிட்டால்-அந்த இயக்கம் ஒரு நாளும் வெற்றிபண்டித முடியாது! அதுவும் சோதனைகளும் நெருக்கடிகளும் ஏற்படுகின்ற நேரங்களில் எல்லாம் கட்டுப்பாடு ஒன்றே நமது கேடயமாக இருந்திட வேண்டும்.

எத்தனையோ ஆண்டுகளுக்குப் பின்னர் தமிழினம் முழுவதும் இன்று ஓரணியாக, தமிழர் கூட்டணியிலே தந்தை செல்வாவின் தலைமையின்கீழ் ஒன்றுபட்டு நிற்கிறது! தமிழினத்தின் எதிர்கால நல்வாழ்வுக்கு, விடுதலை போராட்ட வெற்றிக்கு, இது ஒரு நல்ல சகுனமாக காட்சி தருகிறது! தமிழினத்தின் கட்சிகள் அனைத்தும் ஒன்றுபட்டு விட்டதென்ற மகிழ்ச்சியில் தமிழர்கள் இன்று புதிய மிடுக்குடன், புதிய நம்பிக்கையுடன் புதிய தெம்புடன் காட்சி தருகிறார்கள்! தமிழன் ஒவ்வொருவனது உள்ளமும் இன்று பெருமையில் மிதந்துகிடக்கிறது. வாழ்ந்தால் ஒன்றாக வாழ்வோம் வீழ்ந்தால் ஒன்றாக வீழ்வோம் என்று சபதமெடுத்துவிட்டனர் தமிழினத்தின் தானைத் தலைவர்கள்!

இந்நிலையில் பழையவற்றைக் கிளறிவிட்டும் - பகைமையை மூட்டியும் - ஆளுக்காள் சிண்டு முடிந்தும் தமிழர் கூட்டணியில் இணைந்துள்ள தலைவர்களையும் கட்சிகளையும் பிரித்துவிட இந்நாட்டு ஏடுகள் அனைத்தும் திட்டமிட்டுச் சூழ்ச்சி புரிந்துவருகின்றது. இந்நோக்கத்துடன் பொய்ச் செய்திகளும் புனைகதைகளும் நாள்தோறும் வெளியிட்டு வருகின்றன.



இதில் ஆச்சரியமென்னவென்றால் தமிழர் கட்சிகள் பிரிந்து நின்றபோது ஒன்றுபடவேண்டும் என்று குரல் எழுப்பிய “டைம்ஸ் ஒப் சிலோன்” - “டெயிலி மிரர்” போன்ற ஏடுகள் கூட ஒற்றுமை ஏற்பட்ட இந்த நேரத்தில் அந்த ஒற்றுமையை உடைத்திடக்கூடிய முறையில் செய்திகளும் கட்டுரைகளும் வெளியிட்டு வருவதுதான்!

யார் என்ன சொன்னாலும் - யார் தலைகீழாக நின்றாலும் ஏற்பட்டுவிட்ட தமிழின ஒற்றுமையை உடைத்தெறிய எந்தச் சக்தியாலும் இனி முடியாது. தமிழர் கூட்டணி இனிப் பிரிக்கமுடியாத ஒரேயணியாக என்றென்றும் விளங்கவேண்டும்! இதுவே தமிழர்களின் ஆசையாகும்!

ஆக, தமிழினமும், தமிழர் கூட்டணியிலுள்ள கட்சிகளும் தலைவர்களும், தமிழினத்து இளைஞர்களும் கட்டுப்பாட்டுடன் செயலாற்றுவார்களேயானால் நம்மை அழிக்கும் சக்தி யாருக்குமே இல்லையென்பேன்!

கண்ணியம், கட்டுப்பாட்டுடன் செயற்பட்டு நாம் ஏற்றுக்கொண்ட கடமையை நிறைவேற்றிடத் தொடர்ந்து உழைப்போம்! கன்னித் தமிழை வளர்ப்போம்!!

உன் அன்புத் தோழன்

கோவைமகேசன்

சுதந்திரன்,  
18-6-72.

மடல் பன்விரண்டு

# ‘இலியும் பொறுப்பதில்லை தம்பி’

அன்பு நண்பா,

போர்முரசு கேட்டுப் புலிபோலக் கிளர்ந்தெழுந்து கார்குழலாள் கன்னத்தில் கனிவோடு ‘இச்’ தந்து, வேல் விழியாளிடம் விருப்போடு விடைபெற்று - மார் தட்டிக் களம் புகுந்து மாற்றான் உடல் கிழித்து வீரம் விளைத்திட்டனர் நம் முன்னோர் என்பதற்கு ஆதாரம் பலவுண்டு தமிழர் வரலாற்றேட்டில்! புறநானூற்றைப் புரட்டியன், புதிய முறுக்கேறும்; புதுத்தெம்பு பிறந்திடும்; பொடிப் பொடியாக்கிட வேண்டும் பூந்தமிழின் எதிரிகளை எனும் எண்ணம் நம் உள்ளத்தில் விரவும்!

இன்றும் போர்முரசு கேட்கிறது! இது மறப்போர் முரசு அல்ல! அறப்போர் முரசு!! அன்னைத் தமிழின் கண்ணீரைத் துடைத்திட தங்கத் தமிழ் ஈழத்தில் தமிழாட்சி நிறுவிட - தமிழ்க்காணையரே! கன்னியரே வாரீர்! வாரீர்! என்று எழுச்சிக்குரல் கேட்கிறது! விடுதலைப்பண் எழுகிறது!

கத்தியும் வேண்டாம் : இரத்தமும் வேண்டாம்; சத்தியமும், அறமும் ஏந்தி சமர்புரிவோம்; நீதியும் நியாயமும் எங்கள் பக்கம்; எங்களை நாங்களை தியாகத்தியில் பலி கொடுத்திடுவோம்; எங்களை நாங்களை வருத்துவதன் மூலம் எம்மை ஆதிக்கம் செலுத்திட நினைப்போரின் மனச்சாட்சியை உறுத்திடச் செய்வோம் - அறவழியில் போராடி அடிமைத்தனையை அறுத்தெறிவோம் என்கின்

எழுச்சி நாதம் ஈழத் தமிழகம் எங்கும் இன்று எதி  
ரொலிக்கிறது!

அறவழிப் போராட்டத்தில் நம்பிக்கையில்லாதோரும்  
கூட, எப்படியும் போராடியே தீரவேண்டும் - அடங்கி  
யொடுங்கி ஆமைகளாகி, அடிமைகளாகி, நாய் வாழ்வு  
வாழ்வதிலும் நம்மினத்தின் மீட்சிக்குப் போராடி விடு  
தலைப்போரில் அழிந் தொழிந்து போவதே மேல் என்கின்ற  
மூடிவுக்கு இன்று வந்துவிட்டார்கள்!

ஆம் நண்பா, ஈழத் தமிழனின் உள்ளத்தில் விடுதலைத்  
தி அணைக்கமுடியாத அளவுக்கு மீண்டும் மூண்டெழுந்து  
விட்டது! தமிழ்க் காணையர் உள்ளமெல்லாம்  
இன்று உலைக்கூடமாக மாறிவிட்டது! ஆட்சியாளருக்குத்  
தமிழர் கூட்டணி விடுத்த ஆறு அம்சக் கோரிக்கை மீது  
அவர்கள் காட்டிய அளட்சியம் - தமிழ் தேசிய இனத்துக்கு  
மேலும் ஆத்திரத்தையும் ஆவேசத்தையுமே கிளறிவிட்டிருக்  
கிறது! 'இனியும் பொறுப்பதில்லைத் தம்பீ-எரிதழல் கொண்  
டுவா' என்று கொதித்து எழுகிறது இளைஞர் கூட்டம்!!

ஐயிரண்டு திசை முகத்தும் தன்புகழை வைத்தாண்ட  
பைந்தமிழர் தலை மகனும் பார் போற்றும் மாமன்னன் -  
இராவணன் கால முதல் ஈழத்து மண் எமது ஏகபோகச்  
சொத்து: இங்கு தமிழர் நாம் தனியாட்சி கண்டிருந்  
தோம் - அந்நியன் ஆட்சிதனையடியோடு அகற்றிடும்  
பொதுவான போராட்டத்தில் அயலார் என்ற முறையில்  
சிங்கள இனத்தாருக்குக் கை கொடுத்துதவினோம்! - அந்நி  
யன் அகன்றதும் எம் ஆட்சி எமக்குக் கிடைத்திடும்  
எனும் நம்பிக்கையில்!

ஆனாலும் கிடைத்ததோ பெரும் ஏமாற்றம்! வெள்ளை  
யர் அகன்றதும் அவர்களது காலணிக்குள் நுழைந்துவிட்ட  
புதிய கொள்ளையர்கள், தமிழர் உரிமைகளை கொள்ளைய  
டித்திடத் தொடங்கினர்; தமிழர் உரிமைகளை கொள்ளை  
யடித்திடும் திட்டம் பூரணப்படுத்தப்பட்ட சாசனம்தான்  
1972 மே திங்கள் 22ம் நாள் சிங்கள ஏகாதிபத்தி  
யத்தினால் நிறைவேற்றப்பட்ட புதிய அரசியல் சட்டம்.

தமிழினத்தை இந்நாட்டின் முழு அடிமைகளாக்கி அழித்தொழித்திடும் அடிமை முத்திரை- மரண சாசனம் தான் புதிய அரசியல் சட்டம்! இந்தச் சட்டத்தினை ஈழத் தமிழ்த் தேசிய இனம் கிஞ்சிற்றும் ஒப்புக்கொள்ளாது - அடிபணியாது என்பதை எடுத்துக்காட்டும் முகமாகத்தான் மே 22, 23, 24, ஆகிய மூன்று நாட்களிலும் பிரமிக்கத்தக்கவகையில் தமிழர்கள் ஹர்த்தால், நடத்தி துக்கதினம் அனுட்டித்து தங்கள் வலுவான எதிர்ப்பை நடை முறையில் காட்டினார்கள் - சிங்கள ஏகாதிபத்தியத்துக்கு! தமிழ் இளைஞர்கள், ஹர்த்தால் போராட்டத்தின்போது காட்டிய தீரமும் எழுச்சியும் உணர்ச்சியும் தமிழினம் வீறு கொண்டெழுந்துவிட்டது என்பதை அகில உலகுக்கும் பறைசாற்றிற்று!

நண்பா, புதிய அரசியல் சட்டத்துக்கு நாம் கட்டுப் படமாட்டோம் என்பதனைப் பாரதிய அறிவித்துவிட்ட ஈழத்தமிழர்கள் - தமிழ் ஈழத்தைத் தனிச் சுதந்திர நாடாக்கும் போராட்டத்தில் உடனடியாக இறங்கிடவுமில்லை என்பதனை நீ அறிவாய்!

இந்நாடு பிளவுபடாமல் ஒரே நாடாக இருந்திட வேண்டுமென்ற உண்மையான ஆசையினால் - தமிழர் கூட்டணி மூலம் தமிழ் மக்கள் ஆட்சியாளருக்கு ஆறு அம்சக் கோரிக்கையொன்றை முன்வைத்தார்கள்! இந்த ஆறு அம்சக் கோரிக்கையின் அடிப்படையில் புதிய அரசியல் சட்டம் செப்டம்பர் 30ம் திகதிக்குள் திருத்தப்பட வேண்டும் என்று வேண்டுகோள் விடுத்தார்கள்!

25-6-72ல் கோப்பாயில் நிறைவேற்றப்பட்ட அதீர்மானத்தினை இந்நேரத்தில் உனக்குச் சுட்டிக்காட்டுவது அவசியமெனக் கருதுகிறேன். அதீர்மானம் இதுதான்:-

“தமிழ் மக்களுடைய கீழ்க்காணும் கோரிக்கைகளுக்கு அங்கீகாரம் அளிக்கும் வகையில் அரசியல் அமைப்பு திருத்தப்பட வேண்டுமென்று தமிழர் கூட்டணி கோருகிறது.

- (அ) அரசியல் அமைப்பில் சிங்களத்திற்கு அளிக்கப்பட்டிருக்கும் அதே இடம் தமிழுக்கும் அளிக்கப்படவேண்டும்.
- (ஆ) இந்நாட்டைத் தமது தாயகமாகக் கொண்ட தமிழ் பேசும் மக்களுக்கு பூரண குடியரிமைக்கு அரசியல் அமைப்பில் உத்தரவாதம் அளிக்கப்படவேண்டும். பிரஜைகளில் பிரிவுகளோ அவற்றின் அடிப்படையில் பாரபட்சம் பாராட்டுதலோ இருத்தலாகாது. எவருடைய குடியரிமையையும் பறிக்கும் அதிகாரம் அரசுக்கு இருத்தல் ஆகாது.
- (இ) அரசு மதச்சார்பற்றதாக இருக்கும் அதே நேரத்தில் எல்லா மதங்களுக்கும் சமபாதுகாப்பு அளித்தல் வேண்டும்.
- (ஈ) தனி மனிதருக்கிடையிலும் இன கலாசாரக் குழுக்களுக்கிடையிலும் சமத்துவத்திற்கு உத்தரவாதம் அளிக்கக் கூடிய நீதிமன்றம் மூலம் நினைநாட்டப்படக் கூடிய அடிப்படை உரிமைகள் அரசியல் அமைப்பில் இடம்பெறவேண்டும்.
- (உ) சாதியையும் தீண்டாமையையும் ஒழிக்க வேண்டுமென்பது அரசியலமைப்பில் இடம் பெறவேண்டும்.
- (ஊ) அதிகாரம், அரசின் உடமையாக இல்லாது மக்கள் உடமையாக இருக்கக்கூடியதாக மக்கள் பங்குகொள்ளும் சனநாயக ஆட்சி அதிகாரங்கள் பரவலாக்கப்பட்ட ஓர் அமைப்பாலேயே சனநாயக சமதர்ம சமுதாயம் சாத்தியமாகும் என்ற கொள்கை அரசியல் அமைப்பில் ஏற்றுக்கொள்ளப்படவேண்டும்.

1972ம் ஆண்டு செப்டம்பர் 30ம் திகதியுடன், பூர்த்தியாகும் மூன்று மாத காலத்திற்குள் தமிழ் மக்களுடைய கோரிக்கைகளை உள்ளடக்கக் கூடிய வகையில் அரசியலமைப்பைத் திருத்த அரசாங்கம் நடவடிக்கை எடுக்கத் தவறுமா

னால் தமிழினத்தின் சுதந்திரத்தையும் உரிமைகளையும் மீண்டும் பெறுவதற்கும் சுயநிர்ணய உரிமையின் அடிப்படையில் தமிழினத்தின் அரசியல் பொருளாதார, கலாசார வாழ்வை அமைத்துக்கொள்வதற்கும் சாத்வீகப் போராட்டத்தில் இறங்குவதென்று தமிழர் கூட்டணி தீர்மானிக்கிறது.

நண்பா, ஈழத்தமிழ்த் தேசிய இனம், கட்சி வேறுபாடுகளைக் கடந்து, ஒன்றுபட்டு விடுத்த மேற்கண்ட ஆறு அம்சக் கோரிக்கை அப்படியே சிங்கள அரசினால் அலட்சியப்படுத்தப்பட்டுவிட்டது; தூக்கியெறியப்பட்டுவிட்டது; தமிழினம் அவமானப்படுத்தப்பட்டுவிட்டது! ஆம், இது ஈழத்தில் வாழும் மானமுள்ள ஒவ்வொரு தமிழனுக்கும், தமிழ்ச்சிக்கும் அவமதிப்புத்தான் என்பதில் தடையில்லை!

தமிழ் தேசிய இனம் விடுத்த ஆறு அம்சக் கோரிக்கைகளை ஏறெடுத்துப் பார்த்திட அரசு பிடிவாதமாக மறுத்துள்ளதன் மூலம் இலங்கையின் ஒருமைப்பாட்டுக்கு ஆட்சியாளர்களே வெடிவைத்திருக்கிறார்கள்! பிரிவினைக்கு வித்திட்டிருக்கிறார்கள்! இதை வருங்காலம் நிச்சயம் உணர்த்தத்தான் போகிறது!

இந்த நிலையில் தமிழ் தேசிய இனத்துக்கு உரிமைப் போராட்டத்திலிறங்குவதைத் தவிர வேறு என்ன வழிதான் இருக்கிறது? போராட்டம் ஒன்றில் குதப்பதொன்றின் மூலம்தான் ஈழத்தில் தமிழினம் தனது சுதந்திரத்தை நிலைநாட்டிட முடியும்! இந்நாட்டில் சுயமரியாதையுள்ள மக்களாக வாழ்ந்திட முடியும்!

ஈழத் தமிழினம் தன்னைத்தானே ஆளும் சுயநிர்ணய உரிமையை பெறுவதொன்றின் மூலமே ஈழத்தில் அடிமைநிலையகற்றி தலைநிமிர்ந்து வாழ்ந்திட முடியும்! எனவே தமிழினம் நடத்தவிருக்கும் விடுதலைப் போராட்டத்தின் முற்றுமுடிவான - இறுதியான ஒரே நோக்கம், ஈழத் தமிழ் நாட்டில், தமிழினம் தன்னைத்தானே ஆளுகின்ற உரிமையைப் பெறுவதென்றாக இருக்கவேண்டுமே தவிர சில அற்ப சலுகைகளைப் பெறுவதுடன் திருப்தியடைவதாக இருந்திடக் கூடாது!

எனவேதான் நண்பர். அண்ணல் காந்தியடிகள் பிறந்த அக்டோபர் 2ம் நாள் ஈழத் தமிழ் நாட்டிற்கும் ஹர்த்தால் நடத்தி ஒத்துழையாமை இயக்கத்துடன் ஆரம்பமாகவிருக்கும் ஈழத் தமிழர் விடுதலைப் போர் - இறுதி வெற்றி அதாவது தமிழ் ஈழத்துக்கு தன்னாட்சி பெறுகின்றவரை தொடர்ச்சியாக நடைபெறவேண்டும் என்பதே தமிழ் இளைஞர்களின் ஒரே ஆவலாகும்!

மக்கள் போதிய அளவு எழுச்சியும், உணர்ச்சியும் பெற்றுவிட்டால் - தலைவர்கள்தான் ஒரு கட்டத்தில் உளம் சோர்ந்து பின்வாங்க முயன்றாலும் - அப்படி பின் வாங்கும் தலைவர்களைத் தூக்கியெறிந்து விட்டு மக்கள் விடுதலைப் பாதையில் முன்னேறிச் செல்ல முடியும்! இன்று தமிழ் மக்களை வழி நடத்துவோர் எப்போதாவது ஒரு கட்டத்தில் களைப்படைவார்களானால் இளைஞர்கள் போராட்டத்துக்கு தலைமையேற்றிடவும் தயாராக இருந்திட வேண்டும்!

இன்னொன்றும் நான் கவனித்தேன் நண்பர் - தமிழர் கூட்டணி உடனடியாகத் தந்திரக்கின்ற போராட்டத்திட்டங்கள் தீவிரமானதாக இல்லை என்கின்ற ஓர் குறை இளைஞர்களிடம் இருக்கத்தான் செய்கிறது. அதை மறைத்திட நான் தயாராக இல்லை. ஆனாலும் அதைக் கேட்கும் போது உள்ளபடியே எனக்கு மகிழ்ச்சியாகவும் இருக்கிறது. ஏன் தெரியுமா?

தீவிரமாக போராடிடவேண்டும் என்கின்ற எண்ணமும் - அப்படிப் போராடுவதற்கு வேண்டிய இளைஞர்களும் நமது விடுதலை இயக்கத்தில் போதியளவு இல்லையென்றால், அதுதான் நமக்கு வெட்கமே தவிர, களம் செல்லத் துடிக்கின்ற காளையர் பலருண்டு - ஆனாலும் தலைவர்கள்தான் இன்னும் அனுமதிக்கின்றார் இல்லை - என்பது மகிழ்ச்சிக்குரியதே தவிர - வருத்தத்துக்குரியதல்ல.

துடிப்பும். தீவிரமும் கொண்ட இளைஞர்களுக்கு ஒன்றைமட்டும் கூறுவேன் - நமது விடுதலைப் போராட்டம் ஒரு நாளிலோ இரு நாளிலோ முடிந்து விடுவதல்ல -

தீவிர போராட்டத்திலீடுபட்டு வியத்தகு சாதனைகளைச் சாதிக்க வேண்டிய பல சந்தர்ப்பங்கள் எதிர்காலத்தில் ஏற்படும் - வாய்ப்புக்கள் பல வரும் - அது போது உங்கள் உள்ளத்து உணர்ச்சிகளுக்கு நிச்சயம் 'தீனி' கிடைத்திடும் என்பதுதான்!

எனவே இப்போது நா : செய்திடவேண்டியதென்ன? கூட்டணித் தலைவர்கள் காட்டுகின்ற வழியில் அக்டோபர் 2ல் ஒத்துழையாமை இயக்கத்தை தொடங்குவோம் - அதை மக்களிடம் எடுத்துச் செல்வோம் !

'என்னுடைய தீர்மானத்தில் பஞ்சாப் கிலாபாத் அநீதிகளுக்குப் பரிகாரம் தேடுவதற்கு மட்டுமே ஒத்துழையாமை மேற்கொள்வதாகக் கண்டிருந்தது. ஆனால் இது ஸ்ரீ விஜய ராகவாச்சாரியாருக்கு திருப்தியளிக்கவில்லை. ஒத்துழையாமை ஆரம்பிப்பதென்றால் குறிப்பிட்ட அநீதிகளுக்கு மட்டும் அதை ஏன் ஆரம்பிக்க வேண்டும்? நாட்டுக்கு இழைக்கப்பட்டள்ள அநீதிகளுக்குள்ளே மிகப் பெரியது சுயராச்சியமின்மையேயாகும். ஆதலின் சுயராச்சியம்தான் ஒத்துழையாமையின் நோக்கமாயிருக்க வேண்டும்' என்று அவர் வாதித்தார். அவருடைய யோசனையை நான் ஏற்றுக்கொண்டேன். என்னுடைய தீர்மானத்தில் சுயராச்சியக் கோரிக்கையையும் சேர்த்தேன்.'

'ஒத்துழையாமை' ஏன் என்பதற்கு மேற் கண்டவாறு பதில் கூறுகிறார் காந்தியடிகள் தமது 'சத்திய சோதனை' என்னும் நூலில்!

நம்மை அடிமைகொள்ள நினைக்கும் சிங்கள அரசுடன் தமிழ்மகன் எந்த ஒரு முறையிலும் இனி ஒத்துழைக்கமாட்டான் என்பதே ஒத்துழையாமைப் போராட்டத்தின் உள்ளார்ந்த அர்த்தமாகும்! ஒத்துழையாமை இயக்கத்தை ஒவ்வொரு தமிழனும் கூட்டாகவும் தனியாகவும் கொண்டு நடத்திட முடியும்!

அநீதிக்கு, அதர்மத்துக்கு, அநியாயத்துக்கு அக்கிரமத்துக்கு, அடிமைத்தனத்துக்கு ஒத்துழைப்பு தர மாட்டோம்!



என்பதே அண்ணல் காந்தியடிகள் பிறந்த நாளில் ஈழத் தமிழினம் ஏற்றிடவேண்டிய சபதம் ஆகும்!

நம்முடைய விடுதலைக்கு—நமது உரிமைகளுக்கு போராடும் போது—அந்தியை எதிர்த்துப்போராடும் போது—நிச்சயம் நாம் துன்பங்களை ஏற்றிடத்தான் வேண்டியவரும். அடக்கு முறை குண்டாந்தடியடி, இருட்சிறை, சித்திரவதை, இராணுவத் தாக்குதல், துப்பாக்கிச் சூடு—இப்படிப்பல துன்பங்களை தாங்கித்தான் சுதந்திர தேவியின் அருளை நாம் பெற முடியும்! துன்பங்களைச் சந்திப்பதற்கு நாம் தயாராக இல்லையென்றால், விடுதலைக் காற்றை சுவாசித்திடவும் நாம் அருகதையற்றவர்களாவோம்!

குண்டாந்தடியை எடுத்து—எமைக்  
குத்துக்குத் தென்றிட குத்திக்கொன்றாலும்  
கட்டாந்தரையிற் கிடத்திப்—பல  
மாமலையர் எமை வைது தின்றாலும்  
சுட்டுப் பொசுக்கி உடனே-பல  
துண்டுகளாக்கித் துவைத்து உண்டாலும்  
கட்டாயம் நாம் தமிழ் காப்போம்-இதைக்  
கண்டித்தடிப்பினும் ஏற்றிடமாட்டோம்!

சுட்டாலும் சுட்டுப் பொசுக்கி-எமைத்  
துண்டுகளாக்கி அவித்து உண்டாலும்  
பட்டாளம் எல்லாம் திரண்டு-பல  
பைந்தமிழ் உயிர்களைக்கொண்டு சென்றாலும்  
எட்டாத பழமவர் எண்ணம்-இது  
எந்தமிழ் காக்கும் உயரிய திண்ணம்  
வெட்டாலும் குத்தாலும் வெருளோம் இது  
வேறென்றும் இல்லை-விடுதலை வேட்கை!

என்று இறுமாந்து பாடுகிறார் வந்தாறு மூலையைச் சேர்ந்த தம்பி 'அண்ணா தாசன்!'

1978

16/4/78  
25/4/78

அன்னைத் தமிழுக்கு 'சாவுமணி'  
 அடித்த பின்பும் 'ஆண்டவனே' என்று  
 பின்னர் கதிரையிலே 'மூச்சு' விட்டு  
 டுத்துக்கிடப்பதிவே என்ன சுகம்?  
 திண்ணைப்பிறவியென உன்னை இழிவாக  
 தம்பியர்கள் நானே இகழ்வார்கள்!  
 கண்ணை நிகர்த்த தமிழ் அழிவை நிறுத்திமோர்  
 போரிற் பங்கு கொள்ள வா  
 என்றழைக்கிறார் கவிஞர் 'மணிக்கவிராயர்' !!

எனவே என் தமிழ்த் தோழனே! வருவது வரட்டு மன  
 களம் ஆடப் புறப்படுவோம்-தருவது தயென்றாலும்,  
 தமிழ் ஆட்சியமைக்கிடுவோம்! காற்றில் அசைந்தாடும்-நம்  
 உதயசூரியன் கொடி நமது கடமையை நினைவூட்டியபடியே  
 இருக்கிறது.

மீன்பாடும் கேனாட்டில் நமது தந்தை செல்வாவினால்  
 1972 செப்டம்பர் 17ம் நாள் முகன் மதலாக ஏற்றப்பட்ட  
 நமது சுதந்திர கொடியை-நமது உரிமைக்கொடியான உதய  
 சூரியன் கொடியை-ஈழத்தமிழ் நாடெங்கும் சிற்றூர், பேரூ  
 ரெங்கும் அக்டோபர் 2ம் நாளிலிருந்து உயர்த்தி வைப்  
 போம். கடைகள், தனியார் கட்டடங்கள், இல்லங்கள்,  
 படிப்பகங்கள் உள்ளூராட்சி மன்றங்கள் எங்கும் உதயசூரி  
 யன் கொடி உயரப்பறக்கட்டும். அது நமது சுதந்திர  
 உணர்ச்சியை விடுதலைக் கிளர்ச்சியை உலகெங்கும் பறை  
 சாற்றும் உன்னத சின்னமாக விளங்கட்டும்!



உன் அன்புத் தோழன்  
கே. ஸ்ரீமுகேசன்







